


مارئي مليرجي بينظير



مرتب سرمد عثمان



مارئي ملير جي - بينظير

مرتب:
سرمد عثمان

سنڌي ساهت گهر
حيدرآباد، سنڌ
2008ع



سمورا حق ۽ واسطا اداري وٽ محفوظ

سنڌي ساهت گهر - ڪتاب نمبر 199

ڪتاب جو نالو: مارئي ملير جي بينظير

ليکڪ: سرمد عثمان

ڪمپوزنگ: راض لغاري

ڇاپو: پهريون

ڇپجڻ جي تاريخ: مارچ 2008ع

قيمت: 150/- هڪ سو پنجاھ روپيا فقط

ڪتاب ملڻ جا هنڌ

آئيڊيل ڪتاب گهر: رابع اسڪوائر، حيدر چوڪ، گاڏي کاتي، حيدرآباد، سنڌ

Ph: 022-2780701 - Mob: 0300-3946518

پوسٽل اڏريس: پوسٽ باڪس نمبر 58، جنرل پوسٽ آفيس، حيدرآباد، سنڌ

• سنڌي ادبي بورڊ بڪ اسٽال، تلڪ ڇاڙهي، حيدرآباد 022-2633679

• پتائي ڪتاب گهر، گاڏي کاتي، حيدرآباد 0345-3587391

• رابيل ڪتاب گهر، لاڙڪاڻو 0307-3471205

• عزيز ڪتاب گهر، بئراج روڊ، سکر 0712007402

• سنڌ بڪ ڪلب، نواب شاھ 0300-3006469

• قاسميه لئبرري، ڪنڊيارو 0300-3144668

• المنعم لئبرري - 17، پبلڪ هيلٿ انجنيئرنگ ڪالوني، ذوالفقار باغ، لاڙڪاڻو 0333-7541193

• بڪ ورلڊ، رابع سينٽرل لڳ، عڪسري بئنڪ، بندر روڊ، لاڙڪاڻو 0333-7548804

• المهران ادبي ڪتاب گهر، ٿاڻو روڊ، سانگهڙ 0235-542182

• گل ڪتاب گهر، لکيدر شڪارپور 0346-3701659

• العزيز ڪتاب گهر، ٿر بازار، عمرڪوٽ 0238570345

MARVI MALEER JEE BENAZEER

By: Sarmad Usman

Published by: Naz Sanai

Sindhi Sahat Ghar Rabia Squire

Gari Khato, Hyderabad Sindh.

March: 2008 - Book No: 199

Per Copy: Rs: 150/=

فهرست

نمبر	مضمون	ليکڪ	صفحو
1	بينظير ڀٽي جي شهادت تي لکين ماڻهن جو ماتر		5
2	اميد جو قتل	عبدالواحد آريسر	7
3	سوريءَ سڌ ٿيو ڪا هلندي جيڏيون	پروانو ڀٽي	11
4	گلي ۾ ڦاٿل سڌڪو	شوڪت حسين شورو	18
5	هميشه لاءِ فريز ٿي ويل لازوال مرڪ	شوڪت حسين شورو	21
6	ويساھ گهاتيءَ سان ماريل عوامي ويساھ جي علامت!	نثار احمد کهڙو	26
7	محترم جو مشن ۽ سندس ڪجهه يادگيريون	ڄام ساقي	31
8	اسان وڙهڻ بند نه ڪيو	جاويد سومرو	35
9	چنوهيءَ ڇا ته گل آهي!	نصير مرزا	39
10	جي ويا پهرئين پور	طارق عالم	43
11	سهندو ڪير ميارا ويا!	مونس اياز	49
12	بينظير، بينظير جهڙي هئي	زيب سنڌي	56
13	عوام جي بهادر رائيءَ جو قتل	حسن مجتبيٰ	61
14	اڏي!	محمود مغل	66
15	الامان اڏري ويندي سانءُ	جاويد قاضي	70
16	اهڙي قرباني ته فقط ماءُ ئي ڏئي سگهي ٿي	عرفان علي شاھ	75
17	مات ڏئي وئي موت کي!	فياض چند ڪليري	79
18	اي سنڌ! جن توکي پنهنجو رت ڏنو	سهيل ميمڻ	84
19	هن پنهنجي ڳالهه تي قائم رهي ڏيکاريو	سڪندر بلوچ	88
20	پتي جي پنڪيءَ جو وچوڙو ۽ سنڌ!	ذوالفقار قادري	93
21	رڻديون رڻڻ واريون	سيد ماڪن شاھ رضوي	96
22	هڪڙي هئي بينظير	اسحاق سميجو	100

نمبر	مضمون	ليڪڪ	صفحو
23	جمهوريت لاءِ وڙهندڙ هڪ ديو مالائي	ڊاڪٽر ايوب شيخ	105
	ڪردار جي شهادت ۽ سنڌ جو ڌڪ		
24	پنڊيءَ کان لاڙڪاڻي موڪيل هڪ ٻيو لاش	منظور ميراڻي	111
25	بينظير جي شهادت: وارتا ۽ ڪجهه تاثر	رثوف نظاماڻي	118
26	هوءَ سنڌ جي آخري اميد هئي	لطيف جمال	122
27	تاريخ رت جو ڪفن اوڙهي سمهي پئي آهي	مظهر ابڙو	127
28	بينظير دلين اندر آخري ڏيئو ٿي ٻرندي رهندي		
133	فقير محمد ڍول		
29	بينظير پتو جو وڇوڙو- اميد جو قتل	حميد سومرو	136
30	درد اور جنگ مين	امداد سومرو	141
	ڪڇ ميل نهيڻ هي اي دل		
31	خوابن ۽ اميدن جي شهادت	نياز ندير	145
32	هوءَ ديس جي وجود ۾ پڳي هڏ جيئن ڏڪندي رهندي	امير منڌرو	149
33	مادر! مون موت پستا پرائيو	آڪاش سنٿوراڻي	154
34	خوشبوءَ جو قتل	جڻ ٻرڪاش موراڻي	157

بينظير ڀٽي جي شهادت تي لکين ماڻهن جو ماتم

تاجل بيوس

ڳوٺ اعتبار خان - انڊيو اهو ڳوٺ آهي، جتي اسان جي ڳوٺ پير حيات شاھ جو گادي نشين ننڍڙو حيات شاھ اڌ صدي اڳ مريدن کان ڏن. پٽ ونڻ لاءِ مون کي به وٺي هليو هو. ان وقت اسان ٻنهي جي عمر اٽڪل ٻارنهن سال هئي، هي اهو زمانو هو جڏهن رئيس اعتبار خان، حاجي علي حسن، رئيس عطا محمد خان ۽ رئيس لطف علي زندهه هئا. هن ڳوٺ سان گڏ، اسان لشڪري ڳوٺ ڀنڀو خان، ڳوٺ بچل چانڊيو ڳوٺ شاهل خان ۽ اوسطي محمد به مريدن کي دعا ڪرڻ ويا هياسون. هڪ دفعي ٻيڙيءَ ذريعي درياھ اڪري باقراڻن کان ۽ ٻئي دفعي ريل گاڏيءَ ذريعي لاڙڪاڻي پهچي، ذڪر ڪيل ڳوٺن ڏانهن ويا هياسون. 26 ڊسمبر 2007ع تي اسان ڳوٺ اعتبار خان کان ڳڙهي خدا بخش وياسون. جتي شهيد ذوالفقار علي ڀٽي تي جوڙايل قبوڌسي مون کان آگري وارو تاج محل وسري ويو هو. شهيد ڀٽي ۽ سندس ٻن شهيد پٽن جون قبرون به بهترين نموني جوڙايل ۽ سينگاريل هيون. ڳڙهي خدا بخش کان اسان موهن جو دڙو گهمڻ وياسون، جتان موٽي اچڻ کانپوءِ ٻئي ڏينهن تي ئي ويءَ تان بينظير ڀٽو جي شهادت جون لونءَ ڪانڊاريندڙ خبرون نشر ٿيڻ لڳيون، هي اهو ڏينهن هو جنهن ڏينهن تي اسان ڪراچي واپس ٿيڻا هئاسون. بس پوءِ پوريءَ سنڌ ۾ هنگاما

شروع ٿي ويا. ٽن چئن ڏينهن اندر ست. اٺ ريل گاڏيون ساڙيون ويون. هڪ ريل گاڏي نئين ديري ۾ سڙيل ڏني سون. خبر پئي ته اڌ درجن کان مٿي فيڪٽريون به جلایون ويون آهن. رستي ۾ شهداد ڪوٽ کان ڪراچيءَ تائين بي شمار سڙيل گاڏيون ڏسڻ ۾ آيون فوجي حڪمران (جنهن بيان ڏنو آهي ته بينظير ڀٽو کي القاعده مارايو آهي) هنگاما ڪندڙن کي گوليءَ جو نشانو بڻائڻ جو حڪم جاري ڪيو آهي. جنهن کي پنجاهه کان وڌيڪ ماڻهو قتل ٿي چڪا آهن. جو قتل ڪارسان بلوچ ڪالوني، لال مسجد، بلوچستان ۾ نواب اڪبر بگٽي، سندس عزيزن، رکوالن، بالاچ مري ۽ سوات ۾ ٿيندڙ قتل گريءَ جي ياد تازي ڪري ٿو.

نئين ديري ۾ شهيد بينظير ڀٽو جي تيجهي ۾ شريڪ ٿيڻ، سندس مزار ڏسڻ ۽ قبر تي شاھ جا ٻه بيت پڙهڻ لاءِ اسان آچر ڏينهن (30 ڊسمبر 2007ع) ڳڙهي خدا بخش ۽ نئين ديري وياسون، تيجهي جي موقعي تي اسان ڏٺو ته ڀٽي خاندان جا عاشق لک کان مٿي اچي ڪنا ٿيا هئا، هر گهٽي گام پير سان پير ملائي هلڻو ٿي پيو ماڻهو ماته ڪندا ته آيا پئي پر واپس ٿيڻ وقت به سندن هٿ چاتين تي ڪڙڪيا ٿي. مردن سان گڏ عورتن به ريهون ۽ رانيات ٿي ڪيا. ڪي ماڻهو شهيد بينظير ڀٽو کي سنڌ جي راڻي پيا سڏين ته ڪن کيس دختر مشرق جي مڃتا ٿي ڏني. ڪجهه ماڻهو چوڻ لڳا ته هو منهنجا ڀٽي خاندان تي جوڙيل شمر پڙهي چڪا آهن. ڪجهه شاعري ٻڌايان. مون سندن خواهش کي اکين تي رکي کين شهيد ذوالفقار علي ڀٽي تي جوڙيل چوڏهن ستن جو بيت ۽ هڪ وائي ٻڌايم جا وائي کين ٻيهر ٻڌائڻ جي به هنن فرمائش ڪئي ان وائيءَ جي پهرين ست هن طرح آهي:

”باندي آئون بينظير“

سيڻ منهنجا شل هنن سگههرا

مون ڏٺو ته ماڻهن جا هڪڙا ميڙا ڪا آيا ٿي ته ٻيا هزارن جي تعداد ۾ داخل ٿي ٿيا. هر وقت لکن کان مٿي ماڻهو محسوس ٿي ٿيا.

(روزاني خبرون، حيدرآباد، 4 جنوري 2008ع)

اميد جو قتل

عبدالواحد آريسر

هوءَ 8 ورهين کانپوءِ آسن. اميدن. جذبن ۽ خوبصورت خواهشن کي کٽي پنهنجي ماتي پومي موٽي هئي ۽ ڪراچي ايئرپورٽ تي لهڻ وقت ته هوءَ مياڻيءَ جي گل وانگر تازي ۽ بهار وانگر حشاش بشارش لڳي رهي هئي شايد کيس خبر نه هئي ته جنهن اسٽيٽ ۾ هوءَ گل پوکڻ آئي هئي، اتي گولين جو فصل اڳ ئي تيار ٿي چڪو هو ۽ هن جو پهريون استقبال گولين جي وسڪاري ۽ گلاب جي تارين ۾ چٽندڙ گلن وانگر ڪرندڙ لاشن سان ٿيو. ”هن پوءِ به چيو ته آئون پنهنجي ماڻهن سان ملڻ چاهيان ٿي ۽ سنجها ويلي لاڙڪاڻي جي سارين جي خوشبوءِ سَنگهڻ چاهيان ٿي پر سندس اها تمنا پوري نه ٿي سگهي، ڇو ته هن جي لاءِ تاز ۾ ويٺل شڪاريءَ جي گولي تيار ٿي چڪي هئي ۽ هن گولي هلائيندڙ هٿيار جو تريگر ايڏو ٽپي چڪو هو جو قاتل جا هٿ به سڙڻ لڳا هئا. ان ڪري هو گهڻو وقت اهو هٿيار پنهنجي هٿ ۾ رکي نه ٿي سگهيو ۽ هوءَ جيڪا سارين جي خوشبوءِ پنهنجي ذهن ۾ جذب ڪرڻ آئي هئي، سا جلد ئي سنڌ جي مٽيءَ جي خوشبوءِ ۾ ويڙهجي ويئي.

مسئلو هي آهي ته هن کي گهرائي ايترو جلد ڇو مٽيءَ ۾ ملايو ويو؟ جيستائين آئون سمجهي سگهيو آهيان ته جڏهن هوءَ ملڪ کان ٻاهر هئي، ان وقت هن ۾ تبديلي اچڻ شروع ٿي ويئي هئي پر پوءِ هن جو لهجو حاڪمن لاءِ سمجهوتي وارو هو. ان تبديليءَ جو احساس مون کي ان وقت

ٿيو جڏهن هن ٻاهر رهندي سنڌ جي منگل پانڊي يعني شهيد سميع الله ڪلهوڙي جي شهادت واري واقعي جي مذمت ڪئي. نه ته اڳي پ پ وارن لاءِ قومپرست جو قتل پاڪستان جي سالميت لاءِ ضروري هوندو هو. ان کانپوءِ هن ٻاهر رهندي ٻئي جستم جي باندي اڳواڻ ڊاڪٽر صفدر سرڪي ۽ بلوچستان جي اڳوڻي وزيراعليٰ اختر مينگل لاءِ همدرديءَ وارا بيان ڏنا. ان جي باوجود به هن کي حڪمرانن جي واعدن تي اعتبار هو. جو هوءَ چوندي رهي ته ”جنرل صاحب اسان جي مطالبي تي وردي لائي ۽ مون کي اميد آهي ته هو چوندون به صاف ڪرائيندو.“ اهڙيون اميدون ۽ آسرا ڪڍي هوءَ ڏکڻ ايشيا جي عمر مختيار نواب خير بخش مريءَ سان ملي هئي ۽ کيس ڪجهه صلاحون پڻ ڏنيون هئائين. نواب صاحب اسان جي وفد کي ٻڌايو ته ”هيءُ ڪهڙي سنڌيائي آهي. جيڪا پنهنجي پيءُ ۽ ڀائرن جي قاتلن جي مزاج کي نه سمجهي سگهي آهي. ڪٿي ائين نه ٿئي ته اسان کي بچائڻ کان اڳ هوءَ پاڻ هلي نه وڃي. ڇو ته پنجاب جي مزاج کي جيترو اسان مظلومن سمجهيو آهي، ايترو اقتدار ۾ شريڪ رهندڙن نه سمجهيو آهي.“ پر پوءِ به هوءَ پاڻ ۾ تبديليءَ واري عمل کي تيز ڪندي ويئي. هن بلوچستان جي ”چمي گويرا“ بالاچ خان مريءَ کي خراج تحسین پيش ڪيو. شهيد نواب اڪبر بگٽيءَ جو کيس به ڪندي رهي ۽ حڪمرانن ڏانهن ان جو لهجوا انتهائي تلخ ٿيندو ويو ڇو ته شايد ٻاهر رهڻ وقت کيس خبر نه هئي، جنهن ملڪ کي هوءَ گلستان چڙي ويئي هئي، سو ڪنڊرن ۾ تبديل ٿي چڪو آهي ۽ عوام کي مهانگائي ۽ بيروزگاريءَ جي راکاس ڳڙڪائي ڇڏيو آهي. اتو ۽ ڪنڊ جنهن جون قيمتون هوءَ 6 روپيا ڪلو تائين ڇڏي ويئي هئي ۽ پيٽرول جيڪو هن جي دور ۾ 10 روپيا ليٽر هو انهن جا اڳهه وڌي 30 کان 60 روپين تائين پهچي چڪا هئا ۽ سنڌ جو نوجوان بيروزگاريءَ جي طوفان ۾ ايترو وڪوڙجي چڪو آهي جو خودڪشين تي مجبور آهي. انهن حالتن هن کي حڪمرانن ڏانهن پنهنجو لهجو ۽ رويو وڌيڪ سخت ڪرڻ تي مجبور ڪيو ۽ پاڪستان جا حڪمران پنهنجي آقاڻن جي چوڻ تي جي ايم سيد کان وٺي اڪبر بگٽي ۽ نواب خير بخش تائين ڪنهن به سخت لهجي اختيار ڪرڻ واري ليڊر کي پسند ڪرڻ لاءِ تيار نه هئا، نه آهن ۽ نه وري رهندا. نتيجي طور هنن سنڌ کي هن جو گلابي

وجود لاش جي صورت ۾ ڏياري موڪليو ۽ پوءِ سنڌ به پاڻ ملهايو. آئون ائين چوندس ته هوءَ ويندي ويندي جيئن پاڻ احتجاج جي پيداوار هئي، تيئن سنڌي قوم کي احتجاج جو هڪ نئون رنگ ڍنگ سيکاري ويئي ۽ ان سان گڏوگڏ فڪر سید کي نئين تازگي به ڏيئي ويئي. جنهن جا نعرا سندس تدفين وقت ڳڙهي خدا بخش ۾ ٻڌڻ ۾ آيا ۽ پنجاب جي چوڌرين پنهنجي اشتهاڙن ذريعي سنڌي قوم کي الڳ ٿلڳ ڪري بيهاريو. اهو ئي فڪر سید جو بنيادي نقطو آهي.

بينظير ڀٽو جي روانگي ۽ جو انتقام اسلام آباد جي ڪرسي حاصل ڪرڻ ناهي پر سائين جي ايم سيد، ذوالفقار علي ڀٽي جي ڦاسي تي چيو هو ته ڀٽي جو انتقام بهتر طريقي سان ائين وٺي سگهجي ٿو ته سنڌ جي سرزمين تي غير ملڪي بالادستيءَ جو ڪوبه نالو ۽ نشان نه رهي. آئون سمجهان ٿو ته ڪنهن آدرش لاءِ قرباني ڏيندڙ ليڊر جي اها انتهائي بدنصوبي ٿيندي جو ان جي لاش کي اقتدار جي ڪرسيءَ تائين پهچڻ جو ذريعو بڻايو وڃي. ان ڪري سنڌين کي ڪي به جيڪڏهن توهان بينظير سان محبت ڪريو ٿا ته ان جي ديس جي سارين جي خوشبوءِ، ڪي آزاد ڪرايو. ماڻهن کي ڏلتن، بيروزگارين ۽ بدحالين کان آزاد ڪرايو.

اسان جي سنڌ جي هيءَ روايت مشهور آهي ته دودي سومري جي شهادت کانپوءِ سنڌ جي هڪڙي قبيلي (جنهن کي رهاڙي سڏيو وڃي ٿو) قسم کنيو هو ته جيستائين اسان دودي جي ڌرتيءَ تان دودي جي دشمنن کي ناس نه ڪنداسين، تيستائين ڪارو ويس پائيندا رهنداسين ۽ ان قبيلي جا مرد ۽ عورتون ڪارو ويس ئي استعمال ڪري رهيا آهن ۽ اهڙو ئي قسم راجا پرتاب سنگهه جي هٿيار ٺاهيندڙ قبيلي (جنهن کي ڪاريا سڏيو وڃي ٿو) کنيو هو ته جيستائين اسان مها راجا پرتاب سنگهه جي دشمن مغلن کي ناس نه ڪنداسين، تيستائين ٿانوَ ۾ ماني نه کائينداسين. ڪٿ تي نه سمهنداسين ۽ سٺو گهر ناهي نه رهنداسين. ۽ هو ان وقت تائين ان تي عمل ڪندا رهيا، جڏهن 47ع ۾ هندستان آزاد ٿيو ۽ جواهر لعل نهرو ان قبيلي جي ماڻهن کي گهرائي اعلان ڪيو ته هاڻي هندستان تي حڪومت مها راجا پرتاب سنگهه جي آهي، ڌاريا سڀ ختم ٿي ويا آهن.

سنڌين کي به دودي جي ”ريبارين“ ۽ ڀرتاب سنگھ جي ”ڪارين“ وانگر
اهو وڃڻ ڪرڻ گهرجي ته اسان به تيستائين سک سان نه سُمهنداسين.
جيستائين سنڌ ۾ ڪنهن به غلامي ۽ بالادستيءَ جو نشان باقي آهي.

چنيسر تون ڇا به چوين مان مرڻو ناهيان،

ويس مٽائي ورڻو آهيان،

تنهنجي منهنجي جنگ ازل کان،

هر نئين ويس بدل سان،

جاري آهي جاري رهندي،

جنگ اسان جي جاري رهندي

(اياز)

(روزاني ڪوشش، حيدرآباد، 15 جنوري 2008ع)

سوريءَ سنڌ ٿيو،

ڪا هلندي جيڏيون

پروانو پئي

پنج ڏينهن گذري ويا پر ذهن اڃا به قبول نٿو ڪري ته، محترم بينظير ڀٽو جي لاءِ شهيد جو لقب لکان، سنڌ جي غيرت واري نياڻي، دختر مشرق، عالمي سطح جي سالار ٽن شهيدن جي وارث ذوالفقار علي ڀٽو، مير شاهنواز ڀٽو، مير مرتضيٰ ڀٽو لکن انسانن جي ميڙ کي ”ڪل پي ڀٽو زندهه ٿا آڃ پي ڀٽو زندهه هي“ جي نعرو تي تازيون وڃرائيندڙ ۽ سندن سرد جذبن کي بيدار ڪندڙ بي باڪ، با اصول نڍر اڳواڻ اسان جي لاءِ مرحوم بڻجي ويندي اسان سڀني جي لاءِ شهيد بڻجي، ڳاڙهي خون سان اصولن جي سچائي ۽ زبان جي پڪائي کي امر بڻائي ويندي انهيءَ ڪڙي سچ جي گوري هضم ڪرڻ لاءِ آئون اڃا تيار نه آهيان!! منهنجي اڳيان 18 آڪٽوبر کان 27 ڊسمبر تائين ٻن مهينن جو سفر ڊائري جي ورقن جيان اڀري اچي ٿو 18 آڪٽوبر تي کيس ڪراچي ۾ مارائڻ لاءِ رنگ ۽ منهن جي ڪارن انسانن ڪوشش ڪئي، جيڪا ناڪام ٿي پر 27 ڊسمبر تي سندس هڪ ساٿي رنگ جي اچي چاڪليتي هير وڌيڪ ڏهنيت جي بدبودار گندي انسان راولپنڊي ۾ شهيد ڪرائي وڌو.

وقت ثابت ڪندو ته هي هيڏو وڏو قهر ڪيئن ٿيو هيڏي وڏي واردات جي رتابندي ڪئي ٿي، پر جيڪڏهن پيرا ڪلڀا ته هاڻي ڳالهه صاف ٿيندي

پئي وڃي ته راولپنڊي واري راتاهي کان هڪ ڏينهن اڳ سنڌ مان ڪارو ڪانگ اڌري وڃي دٻي پهتو جيڪو اڃا تائين اتي موجود آهي ۽ ويٺو ڪان ڪان ڪري

پاڪستان جي سٺ سالن جي تاريخ عجيب حادثن ۽ واقعن سان ڀري پئي آهي. اسان ڪهڙي ليڊر کي سک ڏنو آهي. اها ڳالهه هاڻي ڪنهن به شڪ شڪي کان بالاتر نه آهي ته قائداعظم به ڪوفطري موت نه مئو هو. قائداعظم جو تعلق به سنڌ سان هو. لياقت علي خان کي راولپنڊي جي ئي باغ ۾ گولي هڻي ماريو ويو جنهن جي رهائشگاهه به ڪراچي ۾ هئي. پنهنجن قائدين جا مزار سنڌ ۾ آهن. خواجه ناظم الدين، حسين شهيد سهروردي سان ڇا ٿيو جيڪي اوڀر پاڪستان جا هئا. اهو ڪو پراڻو داستان نه آهي. اسان ٽن ڊڪٽرن جي آڳيان ڪئي پر هڪ آمر 12 سالن کان گهٽ عرصو حڪومت نه ڪئي. موجوده فوجي به 13 سالن لاءِ تخت تي ويهڻ جو شوق پورو ڪرڻ لاءِ ملڪ جي عوام سان مذاق ڪري رهيو آهي ۽ نه معلوم ڪهڙين راندين ۾ مصروف آهي. سندس اڳيان وائيزن، ٻولڙين جي قطار هر دور ۾ موجود رهي ٿي. 1999ع کان وٺي 2007ع تائين سوين لائيزا، وائيزا، حڪم جا تويچي آيا پر هليا ويا. اڄ سندن ڪير به نالو وٺڻ وارو نه آهي پر اسان شهيد ذوالفقار علي ڀٽو به ڏٺو جنهن 7 سالن جي مختصر عرصي ۾ قوم جي تقدير بدلائي ڇڏي

مون کي ڪڏهن پڻ تي ڪاوڙ ايندي آهي ته تاريخي حقيقتن کي يا اڻ وسرندڙ واقعن کي جيڪي عام طرح سان ماڻهن جي ذهن تان لهي وڃن ٿا. ان کي وري بيان ڇو ڪندو آهيان!! تاريخي لفظ، تاريخي جملا، تاريخي واعدا ائين وسارڻ جهڙا نه هوندا آهن. سال 1969ع - 1979ع جي ڳالهه آهي. گهٽ ۾ گهٽ 38 سال اڳ جو واقعو خيرپور شهر جي هڪ بنگلي تي شهيد ذوالفقار علي ڀٽو موجود هو ۽ سندس ڀرسان اهڙا شخص موجود هئا. جن مان گهڻا رب جي حضور ۾ وڃي حاضر ٿيا. انهيءَ محفل ۾ ڪجهه دانشورن، اديبن به شرڪت ڪئي هئي. ذوالفقار علي ڀٽو ان وقت هڪ يادگار جملو چيو هو. جڏهن ڪانئس اهو سوال ڪيو ويو ته وفاقي سياست سنڌ کي ڪڏهن به پنهنجا حق نه ڏياريندي توهان وفاقي سياست جو شوق ڀلي پورو ڪريو پر سنڌ جو ڇا ٿيندو؟ جواب ۾ نهايت سنجيدگي سان

هڪ جملو جيائين ”ليٽ مي پلي“ اسان کي راند ڪيڏڻ ڏيو نهايت مدبرانه انداز ۾ چيائين ته جيڪڏهن ڪامياب ٿيس ته نه رڳو سنڌ پر پوري ملڪ کي سرسبز بڻائيندس ترقي ڏياريندس. نوڪريون ڏياربيون. روزگار جا موقعا فراهم ڪرائبا پر جي راند هاريءَ ته ڳڙهي خدا بخش توهان کان پري نه آهي. انهيءَ ساڳي موضوع تي مون 1977ع ۾ به مضمون لکيو هو جڏهن آئون پاڪستان پيپلز پارٽي جي اليڪشن سيل جو ميمبر هئس ۽ اهو مضمون ان وقت ڪراچي جي سنڌي اخبار ۾ شايع ٿيو هو. جنهن مضمون کي پسند ڪندي ڄام صادق علي خان مرحوم مون کي اليڪشن سيل جي آفيس گهراي ڪراچي ۾ انعام به ڏنو هو. هن واقعي جي لکڻ جو مقصد اهو آهي ته جيڪا شمع ذوالفقار علي ڀٽي هئي، ان تي ڪروڙين پتنگ اچي گڏ ٿيا هئا. جولاءِ 1979ع تي جڏهن ان شمع کي وسايو ويو. جڏهن راولپنڊي مان هڪ لاش سنڌ کي تحفو ڪري موڪليو ويو تڏهن به ڪيترن ئي پروانن پاڻ کي زندهه جلايو هو مرشد لطيف سرڪار جي ارشاد موجب:

پتنگن ۾ ڪيو مڙيا مٿي مچ
پسي لهس نه لڇيا. مڙيا مٿي سچ
سندا ڳچن ڳچ. ويچارن اڃا ٿيا.

ساڳي صورتحال 27 ڊسمبر تي به ٿي. ڪيترن ئي جمهوريت جي عاشقن ۽ پيپلز پارٽي جي پتنگن نه رڳو پاڻ کي ماري ڇڏيو پر ڪيترائي هن دردناڪ واقعي جو ٻڌندي ئي الله کي پيارا ٿي ويا. هي هڪ عجيب انداز جو نذرانو عقيدت هو جيڪو جبالن ۽ باشعور ورڪرن طرفان پيش ڪيو ويو.

محترم بينظير ڀٽو نه رڳو سنڌ ۽ پاڪستان پر عالمي سطح جي نالي واري هڪ اهڙي دلير اڳواڻ هئي جنهن جي قدر و منزلت جي ڄاڻ هاڻي انهن عقل جي انڌن، دانشمندي جي دشمنن اندر جي ڪارن ڪوئلن کي پئي هوندي جن کيس سندس زندگيءَ ۾ الائجي ڇا مان ڇا ٿي چيو ۽ گند ڪيو. هن وقت پاڪستان ته واٽي تي بيٺل آهي. هڪ رستو جمهوريت طرف آهي. هڪ رستو آمريت ڏانهن ۽ هڪڙو رستو تباهي طرف. محترم

بينظير ڀٽو جي لاش جو تحفو موڪلي سنڌ کي مجبورن تباهي واري رستي تي هلڻ لاءِ آماده ڪيو پيو وڃي. قاتلن کي هر واري راند ڦهي وڃي ٿي، ذوالفقار علي ڀٽي شهيد جو تحفو به انهن وٽان مليو. شهيد مير مرتضيٰ ڀٽو کي ڪراچي جي هڪ ڪليل رستي تي شهيد ڪري اسٽيبلشمينٽ خون کي ڳڙڪائي وئي، شهيد شاهنواز کي به جلاوطن ڪري ماريو ويو ۽ ان کان پوءِ انهن سڀني شهيدن جي وارث، سندن پيغام کي ملڪ جي ڪنڊ ڪڙڇ تائين پهچائيندڙ سندن نقش قدم تي هلندي ڪنهن به آمر آڏو سر نه جهڪائيندڙ آڏول، هماليه جبل کان به وڌيڪ سخت ارادن جي مالڪ محترم بينظير ڀٽو کي شهيد ڪري ان جو مڙھ سنڌ وارن کي تحفي طور پيش ڪيو پر انهن ڊڪٽيٽرن، بي اصول، سياستدانن، آمرن جي اڳيان ڪنڌ جهڪائي هر حڪم مڃيندڙن کي شاهه صاحب جو بيت ياد رکڻ گهرجي ته، ”بيڙياتا ٻيئي، تو نه ڦينديون ڳالهيون“ ٻيڙي هلائيندڙ کي ٻئي ڳالهين هضم نه ٿينديون جو هو ٻيڙي به هلائي، ۽ سمهي نديون به ڪري هاڻي انهن جمهوريت جي قاتلن کي حساب ڪتاب ڏيڻو پوندو. اڄ نه سياڻي، هڪ ڏينهن هنن کان سنڌ جو باغيرت ۽ باشعور عوام پائي پائي جو حساب ضرور وٺندو. جيڪا اسٽيبلشمينٽ پنهنجي ملڪ جي پهرئين وزيراعظم جا قاتل گرفتار ڪرڻ ته پري جي ڳالهه ظاهر ڪري نه سگهي آهي. اها محترم جي قاتلن کي گرفتار ڪرڻ، ڪيفر ڪردار تائين پهچائڻ وارا بيان ٿي وي تان ڏيڻ بند ڪري ته ان پرئي سندس عزت رهجي ويندي نه ته:

نه خنجر اٿي گا نه تلوار ان سي

يه بازو ميري آزمائي هوئي هين

مون پنهنجي حياتي ۾ هند ۽ سنڌ جي اهڙن مقررن کي به ٻڌو آهي، جن جي تقرير ماڻهن ۾ جوش ۽ ولولو ايترو ته پيدا ٿي ڪيو جو سالن جا سال انهن تقريرن جي اثر هيٺ قومي ڪاڄ ۾ مصروف هوندا هئا، جن مان سائين عطاءُ الله شاهه بخاري کي وساري نٿو سگهجي، جيڪو تقرير ڪندي جوش ۾ اچي جنهن وقت ڪهاڙي کي اڀو ڪندو هو ته ٻڌندڙن جي ڪيفيت ڪنٽرول ۾ نه رهندي هئي. نمرن ۽ داد تحسين جو آواز بلند

هوندو هو. سنڌ ۾ به ويجهڙائي ۾ مون تمام گهڻن نالي وارن انسانن جي تقريرن کي ٻڌو پر شهيد ذوالفقار علي ڀٽو جي خطابت جو انداز ڇا ڳالهه ڪجي، سندس تقرير دوران ائين ڪٿي چئجي ته ٻڌندڙن جو سرد خون به گرم ٿي ويندو هو ته هو غلط نه آهي. سندس تقريرن کي ملڪ جي هر هڪ انسان پسند ڪيو ۽ ڏسندي ڏسندي ستن سالن جي مختصر عرصي اندر ملڪ جي تقدير بدلائي ڇڏيائين. ڪارخانا، رستا، بجلي، روزگار جا لاتعداد ذريعا، سڀ کان وڏي ڳالهه ته ملڪ جي وقار کي چار چنڊ لڳائڻ ۾ پنهنجو رت ۽ ست ڏئي ملڪ کي ايتري طاقت بڻائڻ جو اعزاز حاصل ڪيو. پر اهي سڀ ڳالهون جڏهن رهيل اقتدار ڏٺين کي پسند نه آيون ته لاش جو تحفو موڪليو ويو ساڳي ريت محترم 1977ع کان 1988ع تائين 11 سال پيءُ جي وچوڙي کي برداشت ڪيو ۽ هڪ ماڊل ڊڪٽيٽر جي حڪومت کي للڪاريندي رهي، نيٺ اهو ڊڪٽيٽر جڏهن بهاولپور جي وارياسي ميدان ۾ اهڙي ريت ڪريو جو سندس لاش جو هڪ حصو به سلامت نه هو. تڏهن کيس اقتدار مليو پر اهو به ڪيترا ڏينهن، 1988ع کان 1999ع تائين 11 سالن ۾ چئن نگران حڪومت، چو هڪ سال ڪڍجي ته باقي ڏهن سالن تائين به پيرا محترم بينظير ڀٽو شهيد ۽ ٻه پيرا نواز شريف وزيراعظم رهيا، يعني اڍائي سالن جو عرصو حڪومت 11 ڊڪٽيٽر اچن ته ڏهن سالن کان گهٽ حڪمراني نه ڪرڻ جو واعدو ڪري ڇڏين، پر جي چونڊيل نمائندا اچن ته اڍائي سال به وڏو عرصو آهي. چونڊيل نمائندن جي ڳالهه نڪتي آهي ته پاڪستان تي آيل اهڙي وقت جي به ڳالهه ڪري ذهنن کي تازو ڪري ڇڏجي جڏهن ڪنهن ٻار کان سوال ڪبو هو ته ٻڌاءِ پاڪستان جو وزيراعظم ڪير آهي ته جواب ملندو هو ته سائين مون اڄ صبح جو اخبار نه پڙهي آهي؟ ٻن مهينن اندر وزيراعظم تبديل ٿيندا رهيا پر آمريت جا علمبردار ڏهن سالن کان گهٽ عرصي ۾ نه ويا. جيڪڏهن ويا ته ڪي هاءِ هاءِ ٿي ويا ۽ ڪي جهاز مان ڪرندي واري ۾ واري جي ڏرن جيان پرزا پرڙائي ويا.

ملڪ اندر سياسي صورتحال ڪهڙي به رهي هجي، محترم انهيءَ کان بي خبر نه هئي، 8 سال ملڪ کان ٻاهر رهندي به کيس ملڪ جي

حالتن جي مڪمل ڄاڻ هئي. 18 آڪٽوبر تي ملڪ اچڻ کان اڳ هوءَ پهرين سيپٽمبر تي نواز شريف جي ملڪ اچڻ ۽ واپس ٿيڻ جا منظر ڏسي چڪي هئي ته جن ماڻهن نواز شريف کي دلاسا ۽ دلڀا ڏئي گهرايو انهن مان هڪڙو به ايتري پور تي موجود نه هو. نواز شريف جيڪو ان خيال سان آيو هو ته سندس پرجوش ڪارڪن لکن جي تعداد ۾ اچي آجيان ڪندا پر سرزمين تي ڪجهه هي نظارو هو.

اسير نڪلي تو بدلا هوا زمانا ٿا

نه شاخ ٿي نا چمن ٿا نه آشيانا ٿا

محترم بينظير ڀٽو انهيءَ بي رخي کي ڏسندي به وطن ورڻ جو فيصلو ڪيو ۽ جڏهن 18 آڪٽوبر تي دٻي مان سوار ٿي هوندي، کيس امام ضامن ٻڌو ويو هوندو تڏهن شاهه صاحب جو اهو بيت ذهن تي تري اچي ٿو هن پنهنجن دوستن، ساٿين ۽ سهيلن کي هيئن ضرور چيو هوندو ته

سوري سڏ ٿيو ڪا هلندي جيڏيون

وڃڻ ت پيو نالو نينهن ڳنهن جي

ڪراچي ايتري پور تي ٿيل والهان ۽ پرجوش استقبال ڪيترن ئي اندر جي ڪارن ۽ حاسدن جون ننگيون حرام ڪري ڇڏيون ۽ انهن نيٺ کيس ختم ڪرڻ واسطي پري پور ڪوشش ڪئي، ”جنهن کي الله رکي تنهن کي ڪير چڪي“ پر دشمنن جي مسلسل ڪوششن آخر رنگ لاتو ۽ هو پنهنجي ڪڏن ۽ ڪريل حرڪتن ۾ ڪامياب ٿيا.

محترم بينظير ڀٽو شهيد سنڌ، پنجاب، بلوچستان ۽ سرحد صوبن ۾ جيڪي جلسا ڪيائين، گهڻن جون اڪيون کولي ڇڏيون، عوام جو سمنڊ هو جيڪو محترم جي خواب کي ٻڌڻ ۽ سندس تقرير جي انداز کي ڏسڻ لاءِ ملڪ جي ڪنڊ ڪڙڇ کان اچي حاضر ٿيندا رهيا. ان مان سندس عوامي مقبوليت جو اندازو ٿي سگهيو ٿي. ”ڪل پي ڀٽو زندهه ٿا، آڄ پي ڀٽو زندهه هي“ جا نعرا لکن جي تعداد ۾ عوام جي ذهنن کي پنهنجي طرف مائل ڪرڻ ۾ ايتري حد تائين ڪامياب ٿي وئي جو سڀني کي اهو اندازو ٿي ويو ته چونڊن ۾ جيڪڏهن ڏانڊلي نه ٿي ته پيپلز پارٽي ايتري ڪاميابي حاصل ڪندي جو تجزيه نگار به حيرت ۾ اچي ويندا.

محترم جي بي انتها ڪوششن ۽ محنتن سبب پارٽي طاقتور بڻجي وئي ۽ پوري منڪ ۾ جتي جتي به پارٽي جا اميدوار هئا، تن کي اهو يقين هو ته هو اليڪشن ۾ مخالف اميدوار کي اهڙي شڪست ڏيندا، جو سندن پيڙهيون ان کي ياد ڪنديون. اليڪشن ۾ ڪي ڏينهن به نه بچيا هئا. 8 جنوري ڪا پري ته نه هئي پر اوچتو هڙو ڪو وريو واءِ جو سنڌ لتجي وئي ۽ سنڌ درياھ مان پاڻي سڪي ويو.

27 ڊسمبر تي دشمن پنهنجي وار ڪرڻ ۾ ڪامياب ٿيو ته شهيد ذوالفقار علي ڀٽو جي فڪر ۽ سياست کي ملڪ اندر رائج ڪرڻ واري سندس وارث، سندس نياڻي، سنڌ جي سپوت راني، اسان کان جدا ٿي وئي. پنج ڏينهن ٿي ويا آهن، پر ڪيترن گهرن ۾ چلھ نه ٻري سگهي آهي ڳڙهي خدا بخش جيڪو شهيدن جو قبرستان آهي، اتي رات ڏينهن هزارين رويندڙ ۽ ماتم ڪندڙ موجود آهن، واقع ڪربلا کان اڳ جيڪو 11 جنوري کان شروع ٿيندو مجلسون ۽ شام غريبان جون ڳالهيون ٿي رهيون آهن، ملڪ جي پريس توڙي اليڪٽرانڪ ميڊيا جيڪو ڪردار ادا ڪيو آهي، ان تي ڪين سلام آهي، هن وقت ضرورت انهيءَ ڳالهه جي آهي ته جيڪا شمع شهيد ذوالفقار علي ڀٽو باري ۽ جنهن کي طوفانن، مصيبتن کان شهيد بينظير ڀٽو بچائيندي رهي، انهيءَ جي روشني ۾ هن قافلي کي اڳتي هلڻ کپي، همت ۽ مڙسي سان يڏينهن اها منزل حاصل ٿي سگهي ٿي، پنهنجن لاءِ انهن شهيدن پنهنجي نعرن جو نذرانو پيش ڪيو آهي ملڪ کي هن وقت اهڙن ئي اڳواڻن جي ضرورت آهي، جيڪي جدوجهد ۽ محنت سان آمريت جي ڪوٺ کي ڏاهي پرڙا ڪن ۽ اهو ئي محترم شهيد بينظير ڀٽو جو مشن هو.

1 روزاني خبرون، حيدرآباد، 2 جنوري 2008ع

گلي ۾ قاتل سڌو

شوڪت حسين شورو

27 دسمبر جي شام جي ان منحوس گهڙيءَ جو رڳو راولپنڊي جي لياقت باغ جي ٻاهران ٻه ڪونڊا ٿاڻو هو پر هر شهر ۾ هر ڳوٺ ۾ هر گهٽيءَ ۾ ۽ هر گهر ۾ به جوڌا ڪوٽيو هو. حيرت وڃان ۽ هراس وڃان ماڻهن جا وات ڦاٽي ويا هئا. محترم بينظير ڀٽو کي لڳل گولين جي بارود جي ٻوڙ سڄي ملڪ ۾ ڪڙجي وئي هئي. ۽ انهن گولين جا ٺڪاءُ ڪنن ۾ ۽ دماغ ۾ ٻري رهيا هئا.

اها ڪا حيرت جي ڳالهه ڪانهي ته سڄي ملڪ ۾ ڏک ۽ ڪاوڙ جي جذبن پائمرادو هڪ ئي وقت طوفان بنجي ماڻهن کي هوشن حواسن مان ڪڍي ڇڏيو پر ان ڳالهه جي شدت سنڌ ۾ سڀ کان وڌيڪ هئي. ماڻهو ڇڙ ڇريا بنجي ويا هئا. اهي بينظير ڀٽو جي شهادت تي ماتم ڪري رهيا ۽ ڪاوڙ وڃان هر سامهون ايندڙ شيءَ کي تهنس تهنس ڪري رهيا هئا. سڄو ملڪ ٽانڊا ٽانڊا هو شڪلا شڪلا هو باهيون هيون ۽ فضا ۾ چوڌرڻ ڏانهن هو. آئون ۽ گهر جا ڀاتي ٻارن سميت ٽي وي جي اڳيان بت بنيا وينا هئاسين. سمجهه ۾ نه ٿي آيو ته هي اوچتو ڇا ٿي ويو هو. ذهن ان ڳالهه کي مڃڻ لاءِ تيار ڪونه هو پر دل ۾ ڪا چيٽ ڇڏي چڪي هئي. هاءِ تي هڪ ڳنڍيو چڙهي ويو هو. رات جو نه ماني وڻي، ۽ نه ننڊ آئي. رکي رکي بينظير جو مڙ ڪندڙ منهن ذهن ۾ ڦرڻ ٿي لڳو. جذبن پنهنجي آخري جلبي ۾ تفرير ڪرڻ کان پوءِ هوءَ استيڇ تان لهي واپس وڃي رهي هئي ته ڪيڏي

نه خوش هئي! ٻار جڏهن ميلي تان واپس گهر موٽڻ لڳندا آهن ته خوشيءَ وڃان کلندا ڪڏندا هڪ ٻئي سان ميلي جون ڳالهيون ڪندا ويندا آهن. مون کي بينظير پڻ اها ٻارڙي لڳي. جيڪا جلبي مان خوش ٿي گهر وڃي رهي هئي. هن جي منهن تي ٻارن واري معصوم مرڪ هئي ۽ هوءَ مرڪي پنهنجو ڪارڪنن ۽ ساٿين سان خوشي وندي رهي هئي. هنن کان موڪلائي رهي هئي. مون سوچيو ته جڏهن هوءَ لينڊ ڪروزر جي سن روف مان نڪري ڪارڪنن جي نمرن جي جواب ۾ مرڪي ٻانهن لوڏي رهي هئي ته اوچتو هن تي گولين جو وسڪارو ٿيو ان وقت هن جي چپن تي لازوال مرڪ هوندي ۽ هن جو هٿ هوا ۾ گل وانگر لڏي رهيو هوندو. منهنجي هانءَ تي چڙهيل ڳوڙهو منهنجي گلي ۾ اٽڪي بيهي رهيو. نڙي ۾ ڦاٿل ڳوڙهو ٻئي ڏينهن به اٽڪيل رهيو رات وارو مينگ اوڀر ٻئي ڏينهن وڌي ويو هو. ٽي وي اسڪرين ڌنڌلي نظر اچڻ لڳي. اخبارن ۾ ڇپيل اڪر ماکوڙيون بنجي سڙڻ ٿي لڳا. ڇا ڪجي جو من جي مونجهه گهٽجي ۽ گلي ۾ ڦاٿل ڳوڙهو لهي وڃي! ڪا جان هجي، ڪو دل گهريو دوست هجي، جنهن سان اهو بيپناهه درد ونڊجي ۽ ورهائجي. خيال آيو ته دوستن کي ايس ايم ايس ڪجي، موبائل جي فون بڪ مان سٺو ڪن دوستن جن ۾ اديب ۽ غير اديب شامل هئا. تن کي هيءُ ايس ايم ايس ويو: ”اسين سنڌي سنڌ جي نياڻي بينظير ڀٽو جي شهادت تي هڪ ٻئي سان تعزيت ڪريون ٿا.“ جواب ۾ ڄڻ مينهن وسي پيو ڄڻ سمورا دوست درد ونڊڻ ۽ ورهائڻ جي انتظار ۾ هئا. امر جليل لکيو: ”قاتل ڪٿي ڪير به هجي، ڪيترو به طاقتور هجي توڙي آمر ۽ ان جا بگهڙ هجن. سنڌين کي نڪري نروار ٿي انهن جي خلاف پنهنجي ڪاوڙ ۽ نفرت جو اظهار ڪرڻ کپي.“ شمشير الحيدري لکيو: ”سنڌين جي اڳيان هاڻي بدترين ڏينهن آهن پر ان ناحق خون جو نتيجو سڄي پاڪستان کي پوڳو پوندو.“ قمر شهباز لکيو: ”بي بي سنڌين جي اميد جو آخري ڪرڻو هئي، اميد مري وئي، اسين آخري پيرو ڀريم بنجي وياسين ۽ اسان جي ڌرتي ڳجهن جي حوالي ٿي وئي.“ آغا رفيق لکيو: ”هاڻ ڳالهه سچي آهي“ اعجاز قريشي لکيو: ”منهنجا به اهي ئي احساس آهن سنڌين کي هاڻي سنجيدگيءَ سان ٻيهر سوچڻو پوندو.“ عنايت بلوچ

لکيو: "ها، سنڌ جي نياڻي جي شهادت تي اچو ته پاڻ پر گڏجي ڏک، غم ۽ تعزيت ونڊيون ۽ ورهايون." اياز گل لکيو: "سنڌ جي آخري اميد به ختم ٿي وئي، تون، مان ۽ رڳو ڳوڙها... ناول جي پڄاڻي آ...". اسحاق سميجي لکيو: "آئون اوهان کي اسان سڀني جي پيڻ جي گذاري وڃڻ تي، پرچاڻي ڏيان ٿو." تاج جويي جواب ۾ شيخ اياز جو هي شعر لکي موڪليو:

سارا سور سلينديون يار
اکڙيون ڪيئن الينديون يار
تارا ڪيئن نه ٽڪينديون يار
سار- سمرڻي سرندي رهندي
ڳوڙها ڪونه ڳڙينديون يار.

قاضي خادم لکيو: "بينظير رڳو سنڌ جي نه پر دنيا جي بهادر ۽ باهمت خاتون هئي." قاضي منظر حيات لکيو: "ڳوڙها... ڳوڙها... ۽ گهرو غم...". تون سدا حيات آهين، موت جي شڪست آهين... هڪڙي دوست لکيو: سنڌ، سسئي ۽ سور ويا پٽيندا پاڻ پر... الوداع پيڻ بينظير بڻڻ مارنگه... ورست مارنگه... ۽ هيا ڪيترا ايس ايس پڙهندي من پر جي آيو پر روڻ چاهيندي به روڻ ڪونه آيو گلي پر سڌڪو لائل ٿي رهيو. ان وقت هڪ انتهائي پياري دوست نواب منظور حسين ٽالپر جو فون آيو "ادا" هن اوچنگار ڏئي چيو "اسين لرجي وياسين... ظالمن اسان جي چيلهه پڇي ڇڏي...". منهنجي گلي پر لائل سڌڪو ٻاهر نڪري آيو ۽ اسين ٻئي روڻ لڳاسين. "سنڌ سان قهر ٿي ويو... اسين نڌڻڪا ٿي وياسين."

(روزاني ڪاوش، حيدرآباد، 4 جنوري 2008ع)

هميشه لاءِ فريرتي ويل لاروال مرڪ

شوڪت حسين شورو

ڳڙهي خدا بخش، شهيد بينظير ڀٽو جي تازي ٺهيل قبر. سنڌي اديبن ۽ دانشورن جو وفد ڦل پڙهي رهيو آهي. قبر مٿين گلن سان ججهيل آهي. ان جي کاٻي طرف شهيد ذوالفقار علي ڀٽي جي چيو تري هيٺان قبر آهي ۽ ٻئي پاسي ساڄي طرف شهيد مير مرتضيٰ ڀٽو ۽ شهيد شاهنواز جون قبرون آهن. وولپرٿ پنهنجي ڪتاب ”ذلفي ڀٽو“ ۾ لکيو آهي ته ”ڀٽي خاندان جي تاريخ غير فطري موتن سان ڀريل آهي.“ گذريل 28 سالن اندر بينظير پهرين پنهنجي شهيد پيءُ کي ۽ پوءِ پنهنجن ٻن شهيد ڀائرن کي ڳڙهي خدا بخش ۾ دفنايو ۽ آخر ۾ هوءَ پاڻ هنن جي نقش قدم تي هلندي شهيد ٿي هنن جي پاسي ۾ ابدي آرام پئي ڪري هن وڏو پنڌ ڪيو هو پر هوءَ اڃا ٽڪي ڪانه هئي. هن وٽ اٽاهه حوصلو هو همت هئي ۽ هن اهو حوصلو ۽ همت پنهنجي ملڪ جي عام ماڻهن کي ڏيڻ ٿي چاهيو هوءَ به پيرا وزيراعظم ٿي. جيتوڻيڪ هوءَ عام ماڻهن، غريبن ۽ مسڪينن جي قسمت بدلائي نه سگهي، هنن جي غربت مٽائي نه سگهي، پر هن انهن کي جيڪا همت ڏني، حوصلو ڏنو ۽ سڀ کان وڌيڪ پنهنجائپ ڏني، اها سڀ کان وڏي ميراث آهي. هوءَ سڀني جي پيڻ هئي. ان ڪري ته ماڻهو هن جي شهادت تي، سندس بي وقتائتي موت تي چريا ٿي پيا هئا. ”ڀڄاڻاڻ پرين، ڏجي باهه پنيور کي“ وانگر هنن سڀ ڪجهه جلائي، خاڪ ڪري ڇڏڻ ٿي چاهيو. هنن جي ڏکويل بدحال زندگيءَ ۾ باقي بچيو به ڇا هو!

پاڪستان جي 60 سالن جي مختصر تاريخ ۾ ڪڏهن به اهڙو لڦاءُ ڏسڻ ۾ ڪونه آيو آهي، پر سنڌ جي تاريخ ته لکين سالن تائين پکڙيل آهي. سنڌي ماڻهن عربن جي ڪاھ کان وٺي هزارين سالن تائين غلاميءَ جا بدترين دور ڏٺا آهن. جن ۾ ارغونن، ترخانن، پورچوگيزن مغلن ۽ افغانن جي هٿان قتل عام جا خوفناڪ منظر آهن. سنڌي ماڻهن جي نفسيات جيڪا ٺهي هوندي سا سمجهڻ ڏکي ڪانهي. تاريخ هنن کي ساڻو ڪري ڇڏيو. سست بنائي، سمهاري ڇڏيو آهي ماڻهو بينظير ڀٽو جي شهادت واري خبر تي چرڪ پري جاڳي پيا آهن، رد عمل ۾ هنن جيڪي ڪجهه ڪيو ان جو ماضيءَ ۾ مثال ڪونه ٿو ملي. اسين پڙهيل لکيل سفيد پوش سنڌي جيڪي پنهنجن گهرن ۾ ڏک وڃان روئون ٿا تڏهن به لکي، تن کي حيرت آهي ته ”عام سنڌي ماڻهو اهڙا ته ڪونه آهن، اهي ايئن ڪيئن ٿا ڪري سگهن“ پر هنن ائين ڪيو آهي ۽ اڃا گهڻو ڪجهه ڪري سگهن ٿا. جن هنن جا حق ڪسيا آهن ۽ هنن کي بربادي ۽ پستيءَ جي ڪاهيءَ ۾ ڏکي رکيو آهي. تن جي ظلمن جا ڏينهن اچي پنا آهن.

سنڌ سان جيڪي سياسي، معاشي ۽ ثقافتي ناانصافيون ٿيون آهن، تن جو ڪاٺو ئي ڪونهي. هن ڏکويل مائٽيءَ جي سورن جي ڪا پڄاڻي نظر نٿي اچي. ان وچ ۾ ڪيترا ڪونڊر ڪسجي ويا. 1979ع کان وٺي 2007ع جي ختم ٿيڻ تائين رڳو 28 سالن جي مختصر عرصي ۾ چئن سنڌ جا اڳواڻن کي مختلف طريقن سان ماريو ويو.

ذوالفقار علي ڀٽو هن ڌرتيءَ جو اهو پهريون سياسي اڳواڻ هو جنهن غريب ماڻهن جي لاءِ اٿي، لٽي ۽ اجهي جو نعرو هنيو جنهن عام ماڻهوءَ کي سياسي شعور ڏنو دنيا جي هن مڃيل ذهين شخص جو عدالتي قتل ڪيو ويو 4 اپريل 1979ع جي صبح جو سندس لاش سنڌ ڌرتيءَ ڏانهن روانو ڪيو ويو ان پيغام سان ته ملڪي سيٽ اپ ۾ هڪ سنڌي اڳواڻ ناقابل قبول آهي. 17 جنوري 1987ع تي سنڌ جي هڪ عوامي اڳواڻ فاضل راهوءَ کي ماريو ويو ڇو ته هو انقلابي هو ۽ ملڪ ۾ مروج ڦرلٽ واري نظام خلاف هن بغاوت ڪئي هئي. فاضل راهو جي سياست روايتي وڏير کي سياست کان بلڪل مختلف هئي. هن اقتداري سياست بدران ڪوڙ ۽ ڦرلٽ جي بنياد تي بيٺل سياسي ۽ معاشي نظام کي بدلائڻ جي جدوجهد پئي ڪئي.

هن هاري ۽ پورهيت کي مالڪي ڏيارڻ ۽ جمهوري لبرل روين جي ڳالهه ڪرائي. هن فوجي جنتا سان تڪر ڪاڌو. اسٽيبلشمينٽ هن جي ويڙهي بنجي ويئي ۽ هن کي شهيد ڪرائي. سنڌي ماڻهن کي هڪ ٻئي بهادر ۽ پرخلوص اڳواڻ کان محروم ڪيو ويو. ٽيون اڳواڻ جي ايم سيد آهي. جنهن سنڌي ماڻهن کي قومي شعور ۽ قومي سڃاڻپ ڏني. جيتوڻيڪ هن جو موت فطري هو پر ان لاءِ ذميوار اسٽيبلشمينٽ ئي آهي. هن کي سندس زندگيءَ جو وڏو عرصو نظربند ڪري رکيو ويو. سندس چرپر تي پابنديون مڙهيون ويون. بيمارين هن جي ڪمزور جسم کي ساڻو ڪري ڇڏيو. جي ايم سيد جنهن نئين سنڌ اڏڻ جا خواب ڏنا هئا. تن خوابن کي 25 اپريل 1995ع ۾ ماريو ويو.

انهن ٽن اڳواڻن کي ميدان تان هٽائڻ کان پوءِ هڪ وڏو خال پيدا ٿي پيو هو. محرومي ۽ مايوسيءَ واري ان دور ۾ بينظير ڀٽو ميدان تي آئي. هن سنڌي ماڻهن جي فتن تي پهو رکيو. هنن کي ڪنڌ مٿي ڪٽي جيئڻ سيڪاريو. هن حوصلو ڏنو. همت ڏني. ان ڏوه ۾ هن جي مٿان جلاوطني مڙهي وئي. هن کي پنهنجي ڌرتيءَ کان پري رکڻ جي لاءِ سوين حيل هلايا ويا. پر ملير کان سواءِ مارئيءَ جي زندگي ٻي معنيٰ هئي. ولايت ۾ هر قسم جي سهوليتن ۽ آرام آسائش هوندي به بينظير ڀٽو کان پنهنجا مارو ۽ پنهنجي ڌرتي ڪانه وسري.

18 آڪٽوبر 2007ع تي جڏهن بينظير ڀٽو پنهنجي ماڳ تي موٽي آئي ته هوءُ هڪ بدليل ۽ نئين بينظير هئي. هن جي ڳالهائڻ ۾، هن جي مرڪب ۾ سچائي، خلوص ۽ پيار هو هن ڌرتيءَ تي پهچڻ سان ئي موت جي اکين ۾ اڪيون وجهي، ان کي للڪاريو. هن دهشتگرديءَ مذهبي انتها پسند توڙي غربت، بدحالي ۽ بيروزگاريءَ خلاف جهاد ڪرڻ جو سڏ ڏنو. هن بنان رک رکاءَ جي لبرلزم سيڪيولرزم ۽ جمهوري روين جي ڳالهه ڪئي، جن کي هن مملڪت مان نيڪالي ڏنل آهي. دنيا کي بيوقوف بڻائڻ لاءِ ”روشن خيالي“ جو ڪوڙو نمرو هٿندڙ پريشان ٿي ويا. سندن ڀول پڌرا ٿيڻ وارا هئا. بينظير ڀٽو هنن کي دنيا جي اڳيان وائڪو ڪري ڇڏيو ته هو سچا نا هن ۽ مڪار هئا. هنن ڳجهن ادارن جي مدد سان چونڊن ۾ ڊانڊلين ڪرڻ جون رٿائون جوڙيون هيون. بينظير انهن عوام دشمن سازشن کي بي نقاب ڪري

چڏيو. انتها پسند ته برابر هن جي جان جا ويري هئا، پر اسٽيبلشمينٽ جنهن کي پنهنجو وجود خطري ۾ نظر آيو. سا به انتها پسندن سان ان ڳالهه ۾ سهمت هئي ته بينظير ڀٽو کي وڌيڪ وقت برداشت نٿو ڪري سگهجي.

بينظير ڀٽو ٻين سياسي اڳواڻن وانگر رويوٽ ڪانه هئي. هن جي ڳالهائڻ، تقرير ڪرڻ جي انداز ۾ زندگي هئي، تحرڪ هو جوش ۽ ولولو هو. هن ماڻهن کي اتساه ڏنو سندس جلسا جلوس ٻين کان بلڪل مختلف هئا. عام خلق جيڪا اٿي، لٽي ۽ اجهي جي ڳولا ۾ پريشان ۽ سرگردان هئي، جنهن جي سياست سان دلچسپي ختم ٿي وئي هئي ۽ هڪ لاتعلقي پيدا ٿي وئي هئي، سا ٻيهر ڇڪجي بينظير ڀٽو جي جلسن جلوسن ۾ آئي. هن ماڻهن جي دلين ۾ اميدن ۽ آسن جا وسائل ڏيڻا ٻيهر ٻاريا. سندس اچڻ سان سڄي ملڪ جو وايو منڊل بدلجي ويو. هن جي شخصيت ۾ هڪ عجيب ڪشش هئي ۽ هن جي اها ڪشش، اها ڪرڙما لاتعلق ماڻهن کي ڇڪي، گهرن مان ڪڍي سياست جي ميدان تي وٺي آئي. ان ڳالهه اسٽيبلشمينٽ کي ڏيڄاري چڏيو هنن بينظير جي ڪريشن بابت بي پناهه پروپيگنڊه ڪئي هئي، هو گوئبلز کان به گوء ڪڍي ويا هئا. ان ڪري هنن کي يقين هو ته سندن پروپيگنڊه جي ڪري ماڻهو بينظير کان بدظن ٿي چڪا هوندا ۽ سندن جلوس توڙي جلسن ۾ ماڻهو ڪونه ايندا، پر بينظير جو والهانہ استقبال ڏسي، اسٽيبلشمينٽ واڙي ٿي وئي ۽ ان کي پنهنجين چال بازين جا ڏينهن پورا ٿيندي ڏسڻ ۾ آيا. لياقت باغ راولپنڊي ۾ پنهنجي آخري تقرير ۾ بينظير چيو هو ته ”راولپنڊي مون کي خوشيون به ڏنيون آهن، ته ڏک به ڏنا آهن. شهيد بابا جڏهن وزير هو ته اسين راولپنڊي ۾ رهندا هئاسين. آئون هتي اسڪول ۾ پڙهندي هيس، ان وقت مون کي هتان خوشون مليون، پر پوءِ هن شهر ڏک به گهڻا ڏنا. ذوالفقار علي ڀٽي کي هن ئي شهر ۾ شهيد ڪيو ويو.“

ان وقت ڪنهن کي خبر هئي ته ٿوري دير کان پوءِ هي بيمرد شهر ڪيڏو وڏو ڏک پهچائج وارو هو. موت برحق آهي. هر جيو کي هڪ ڏينهن مرڻو آهي. پر اهو موت ڪيڏو نه شاندار آهي، جنهن ۾ ماڻهو پنهنجن پيارن کي ڪلندي مرڪندي ۽ هٿ لوڏيندي الوداع ڪري وڃي. سنڌالاجي جي ”بينظير ڀٽو گئلريءَ“ ۾ هن جون ڪيتريون يادگار

شيون محفوظ ڪيل آهن. سندس فوٽن جا البم آهن. انهن تصويرن ۾ سندس خوبصورت مرڪنڊڙ منهن هر ايندڙ جي آجيان ڪري ٿو. سندس اها مرڪ جيڪا مونا ليزا جي مرڪ کان وڌيڪ خوبصورت آهي، سا گولي لڳڻ سان فريز ٿي وئي آهي. ماڻهن جي دليين ۾ ذهنن ۾ ۽ يادگيرين ۾ اها لازوال مرڪ هميشه زندهه رهندي ۽ هڪڙي نسل کان ٻئي نسل تائين منتقل ٿيندي رهندي.

(روزاني ڪاوش، حيدرآباد، 10 جنوري 2008ع)

ويساه گهاتيءَ سان مارييل

عوامي ويساه جي علامت!

نثار احمد کهڙو

ڪنهن وڏڙي جي قضئي تي ان جي اولاد، يا ڪنهن اولاد جي موت تي ان جا والدين جيڪي پار ڪين ٿا، ان جي وچوڙي جو سوچي سوچي جيئن بيحال ٿين ٿا، تيئن اهي ان مري ويل جي موت جا سبب سڏڪن ۾ پڌائيندا رهن ٿا. ”ها ادا بس الله سائين جي مرضي هئي، جوان هيو گڙدن جو مرض ماري ويس.“ يا ڪنهن کي اوچتو دل جو سور پوندو ته ماڻهو ان اوچتي لاڏاڻي کي الله جي منشا سمجهي روئي پئي، آهستي آهستي وري پنهنجي ڪم ڪار سان لڳي ويندا آهن. پر مان پنهنجي اڳواڻ، ٻه دفعا وزيراعظم رهندڙ شهيد ڀٽي جي نياڻي، پيپلزپارٽي جي چيئرپرسن محترم بينظير ڀٽو صاحبہ جي قتل وسيلي شهادت کي ائين نٿو سمجهان. اهو هتان جي قاتلن جو ڪم آهي. الله سائين ڪنهن به انسان جي قتل کي ڪنهن به معنيٰ ۾ نه ڪنهن به حالت ۾ جائز ۽ بخشش قابل نه ٿو سمجهي، ان ڪم کي ڪڏهن به معاف نه ٿو ڪري. قاتل پاڪستاني هجي، يا غير پاڪستاني، اهو الله تعاليٰ جي درٻار ۾ ناقابل معافي آهي.

اسان سمورا ماڻهو جيڪي محترم سان سڪئي ۽ ڏکڻي دور ۾ گڏ رهيا آهيون، انهن سڀني لاءِ اهو تمام وڏي انسان جو قتل اسان جي سمورين خواهشن، آئيندي واسطي آئينديان پاڪستان ۾ سک، امن، خوشحالي ۽

روداداري توڙي جمهوريت جو قتل آهي. جن تي 2000 ورهيه پراڻو سماج هجي. جتي ماڻهو سياسي طور پڇي نه سگهي. يا مقابلو نه ڪري سگهي ته پنهنجي مخالف کي ڪوڙ ۽ دوکي سان مارائي ڇڏي اهي قاتل جي روداد هجن ها. باظرف هجن ها. باوصف هجن ها. جمهوريت پسند هجن ها. آمريت جا انڪاري هجن ها ۽ ان جا دلال ۽ زرخريد غلام نه هجن ها ته اسانجي ليڊر ۽ چيئرپرسن صاحب قتل نه ڪئي وڃي ها ۽ ساڳي محترم بينظير ڀٽو صاحب تيون پيروي وزير اعظم ٿي پنهنجي جمهوريت ۽ عوامي آزادي جا نوان رڪارڊ قائم ڪري ها جنهن تمام وڏي ليڊر جو قتل ڪيو ويو آهي. اها اسان جي يادن جو وڏو ۽ زرخيز سرمايو آهي. هن جون هزارين ڳالهيون. هدايتون، هيءُ ڪريو هيءُ نه ڪريو هيڏي وڃو هن سان ملو. . . پر هن سان نه ملو فلاڻو بيان فلاڻي جي نالي سان ڏيو فلاڻي ليڊر کي صاف لفظن ۾ نياپو ڏيو ته. ”بي بي جو خيال هي آهي“ فلاڻن فلاڻن صحافين سان ملڻ گهرجي. انهن کي فلاڻيون ڳالهيون بنا دير سمجهائڻ گهرجن ته جيئن اهي اصل ڳالهيون بنا نقصان جي سمجهي وڃن. وڪيلن، اديبن، شاگردن، عورتن، هارين ۽ ليبر جا محاذ ڪم گهٽ ڪن ٿا. اهي ڪيئن وڌائڻ گهرجن. اهڙيون ۽ ٻيون تمام گهڻيون ڳالهيون.

4 اپريل 1997ع

هر سال جيئن شهيد قائد ذوالفقار علي ڀٽي جي ورسي ملهائڻ لاءِ محترم بينظير ڀٽو صاحب ڳڙهي خدا بخش ڀٽو ايندي هئي. 4 اپريل تي ”ڀٽو هائوس“ ۾ دانشورن، شاعرن ۽ اديبن سان نشست رکي ويندي هئي. اتان محترم ڳڙهي خدا بخش ڀٽو جي قبرستان پهچي پنهنجي شهيد والد ۽ شهيد ڀائرن جي مزارن تي گل رکي وري مشاعري ۽ سياسي نشست ۾ موجود هوندي هئي. شام جو پارٽي جي سينٽرل ايگزيڪيوٽو ڪميٽيءَ جو اجلاس سڏائي نيون راهون ۽ نوان طريقا سوچيا ويندا هئا.

4 اپريل 1997ع تي شهيد ڀٽي جي 18 هين ورسي نه رڳو منفرد ۽ اهم ورسي هئي. پر اها پيپلزپارٽي سان هڪ خطرناڪ ڪيڏ کان پوءِ ٿيندڙ ورسي هئي. ان ورسي کان ست مهينا اڳ 20 سيپٽمبر 1996ع تي شهيد ڀٽي صاحب جو وڏو فرزند شهيد ڪيو ويو هو. پارٽي جا مخالف ان سازش

پر ڪامياب ويا هئا ۽ هنن ”هڪ ڀيرو قتل ڪرائي. ٻئي ڀيرو ڪي اقتدار کان الڳ ڪريو“ واري پاليسي تي عمل ڪري ڇڏيو. محترم ۽ سموري پارٽي مير جي قتل تي نه رڳو پريشان ۽ ڏکاري هئي. پر هن کي هر گهڙي ان قتل جي اصل سببن جانچڻ جي اوزار هوندي هئي. هو، هر گهڙي پنهنجي ان ڳالهه کي ورجائيندي هئي ته، ”مون کيس ان ڪري ملڪ ۾ واپس اچڻ کان جهليو هو.“ ڪنهن به قاتل کي پڪڙڻ بدران هنن وڏي سازش جي اسڪيم نمبر ۽ تي عمل ڪندي محترم جي ڀتو فيملي ۾ شڪاف وجهڻ واسطي سندس ور آصف علي زرداري جي خلاف طوفانن کان به تيز پروپيگنڊا شروع ڪرائي ڇڏي پنهنجي پاء جي قتل ۽ قاتل جي نشاندهي واسطي محترم اسڪاٽلينڊ يارڊ وارن کي گهرائي انهن کان شهيد پاء جي جانچ ڪرائي. پر جيئن ئي پ پ پ سرڪار ختم ڪئي وئي ته اهي جانچون به ختم ڪرائي انهن ٽيمن کي واپس موڪليو ويو.

رات جو دير سان پارٽي اليڪشن جو رزلٽ ڏسي محترم مومن کي چيو هو ته، ”مخدوم صاحب سنڌ صدارت لاءِ سڀ کان وڌيڪ ووت ڪنيا آهن، پر هو سنڌ جي صدارت نه ٿو وٺڻ چاهي. تنهنجو پنهنجي باري ۾ ڇا خيال آهي؟“ سندس اهو سوال ڇپ کان ڳرو هو پارٽي صدارت جي وزن کان به وڌيڪ. منهنجي ذهن ۾ پراڻا صدر عبدالوحيد ڪٽير، جتوئي صاحب، مخدوم خليق، هزار خان بيجارائي وغيره ٿري آيا. مان جيتوڻيڪ اليڪشن جو اميدوار نه هيس، پر محترم جي سواليه مرضي ڏسي مومن ”ها“ ڪئي. ٻئي ڏينهن اخبارن ۾ منهنجي صوبائي صدارت جو ٻڌي سٺو سيڪڙو ماڻهو حيران ٿيا هئا ته لاڙڪاڻي جي ڪهڙي کي ايڏي وڏي ذميواري ڪيئن ڏنائين؟ منهنجي ذهن تي اڪثر ڪري منهنجي چاچي مرحوم خان بهادر محمد ايوب خان ڪهڙي جي سنڌ سان ڪيل ويڌن ياد رهي ٿي. الله کان پناهه به گهرندو آهيان ته اهڙو مومن کي ته ڇا، پر ڪنهن کي به نه ڪري جيتوڻيڪ منهنجي والد جي وفات سبب خان بهادر صاحب مومن کي ننڍي هوندي کان پاليو هو پر سندس ان ”ذاتي“ مهرباني جي ڪري ”قومي ڏوه“ کي وساري نٿو سگهجي. ان ڪري پيپلز پارٽي جي صوبائي ڪمان ملڻ ڪري منهنجي ذهن تي سنڌ سوار رهي ۽ مومن سمورن صوبائي صدرن کان گهڻو ڪم ڪري پيپلز پارٽي کي عوام سان ڳنڍڻ جو ڪم ڪرڻ جي

ڪوشش ڪئي. جنهن لاءِ محترم شهيد مون کي 5 اپريل 1997ع تي نئون ڊيرو ۾ مقرر ڪيو هو.

10 جولاءِ 1997ع بلاول هائوس ڪراچي

صبح جي پهر تي دڪالاباغ ڊيم خلاف جوڙيل "اينٽي ڪالاباغ ڊيم فرنٽ" جا اڳواڻ محترم بينظير ڀٽو صاحب پاران چانهه جي دعوت تي سڏايل هئا رسول بخش پليجو. اجمل خٽڪ، قادر مگسي، ايڊوڪيٽ يوسف لغاري وغيره موجود هئا. اجمل خٽڪ محترم کي ٻڌايو ته "خان عبدالولي خان اٽڪ پل تي پاڻ کي ڪٽ تي ڪٽائي ايندو" ٻين ليڊرن ان اشوءَ تي محترم کي الاهي تفصيل ڏنا. اوچتو انهن ليڊرن جي هٿن تي رکيل ساسر چانهه جي ڪوپن سميت لرزش ۾ اچي وئي، جڏهن محترم چيو ته جيڪڏهن پيرسن ولي خان پاڻ ڪٽائي جدوجهد ڪري سگهي ٿو ته مان ته اڃا جوان آهيان، ايئن چئي هن اعلان ڪيو هو ته "سنڌ-پنجاب بارڊر ڪمون شهيد تي ڊئم مخالف ڌر تي جي اڳواڻي مان پاڻ ڪنڊيس" هنن مون تي خاص مهرباني ڪندي انهن اڳواڻن جي روبرو انگريزي ۾ چيو هو: Nisar, I follow you. (نثار! مان تنهنجي ڳالهه مڃيان ٿي). پنهنجن جو محترم ڪراچي پريس ڪلب ۾ اها تاريخي پريس ڪانفرنس ڪندي ان ڊئم جي بنيادن کي هميشه لاءِ ڪوڪو ڪري ڇڏيو ۽ پنهنجي ڪيل واعدي هيٺ سنڌ-پنجاب بارڊر تي ڪمون شهيد وٽ تاريخي ڌرڻو هڻي. هن سنڌو درياءَ جي بچاءَ واسطي پنهنجي تاريخ رقم ڪري ڇڏي هئي.

دبئي آڪٽوبر 2007ع

محترم بينظير ڀٽو صاحب 18 آڪٽوبر تي جلاوطني ختم ڪري وطن واپس اچڻ جو اعلان ڪري ڇڏيو هو. اسان سڀ تيارين ۾ لڳل هئاسين. هڪڙي ڏينهن اسان کي دبئي ۾ سڏ ٿيو ته اسان استقبال جي تيارين جي سلسلي ۾ اوڏانهن وياسين. پنجاب سرحد ۽ بلوچستان مان به مرڪزي عيرضي آيا هئا. استقبال جي باري ۾ مون محترم کي ايترو چوڪس نه ڏنو جييترو کيس هجڻ گهرجي ها. فطري طور هن جي خوشي ڏسڻ وٽان هئي. پر هن جي سموري رٿابندي ۾ هر گهڙي اها ڳالهه هئي

ته. ”جنهن گاڏيءَ ۾ مان هونديس. ان ۾ مون سان گڏ ڪوئي به نه هوندو.“ اسان سندس اها ڳالهه ٻڌي اول چپ ۽ پوءِ مڪمل احتجاجي ٿي وياسين. اسان محترم کي چيو ته اهو ڪيئن ٿو ٿي سگهي ته ان استقبالي گاڏيءَ تي رڳو اوهان هجو؟ اها ڳالهه ماڻهن کي سٺي نه لڳندي محترم ان تي پنهنجي لاجڪ کان آگاه ڪندي چيو ته. ”ان استقبال ۾ مون تي حملو به ٿي سگهي ٿو. پارٽي جي باقي قيادت کي بچڻ گهرجي.“

اسان اها ڳالهه ٻڌي وڌيڪ رڪاوٽ ڪيو ته پوءِ جيڪڏهن حملو ٿئي ٿو ته اوهان تي اڪيلي سر چوڻي؟ اسان جي ان ضد کي ڏسي هن فيصلو ڪيو ته. ”ايئرپورٽ کان هر ٻن ٽن فرلانگن لاءِ گاڏيءَ ۾ پنجن پنجن جو گروپ مون سان گڏ هوندو ۽ هر ٽن فرلانگن کان پوءِ اهو گروپ تبديل ٿيندو.“ پيپلزپارٽي جي رواج پيل ڪلچر جي خلاف اها ڳالهه ٻڌي اسان سڀ چپ ٿي وياسين. ان چپ جي ماحول کي محترم جي اڳئين جملي ٽوڙيو جڏهن هن چيو هو ته. ”اها انهن جي بدنصوبي چڻبي، جيڪي مون سان گڏ حملي ۾ شڪار ٿيندا“ ان ڳالهه ٻڌڻ کانپوءِ مون کي ”مشرف ڊيل“ جي خطرناڪ پروپيگنڊا ۽ محترم پاران امڪاني جاني نقصانن واري احتياط ڪنفيوز ڪري ڇڏيو. مان دٻي مان منجهيل منجهيل موٽي آيو هوس.

27 ڊسمبر تي شام جو عوامي جلسي ۾ خطاب ڪندي محترم بينظير ڀٽو اوچي ڳات عوام سان خوشيون ۽ مرڪون ورهائيندي اڪيلي سر پنهنجي جان ڏئي عوام جي پارٽيءَ کي بچائيندي پاڪستان لاءِ شهيد ٿي وئي. سندس شهيد ٿيڻ کان پوءِ 40 منٽن تائين گهرو وزارت اهو اعلان ڪندي رهي ته ”محترم بينظير ڀٽو مڪمل محفوظ آهي. ٻه ڏهاڪي مهل هوءَ جلسو ختم ڪري وڃي چڪي آهي.“ ان سان ان وقت به ويساه گهاتي ڪئي پئي وئي. ايئن ئي جيئن ملڪي تاريخ ۾ ڀٽو فيملي سان اسٽيبلشمينٽ ويساه گهاتيون ڪندي آئي آهي.

(روزاني ڪاوش، حيدرآباد، 18 جنوري 2008ع)

محترم جو مشن ۽

سندس ڪجهه يادگيريون

ڄام ساقي

مون سمجهيو هو ته محترم جيترو پائيندي آهي ان جي پيش نظر ٿيندو هينئن جو جڏهن آئون موڪلائي ويندس ته هوءَ جيڪا اسان جي شهزادي به آهي ۽ راڻي به آهي اها منهنجي قبر تي ايندي ۽ اوچنگارون ڏيئي دعا گهرندي پر ٿيو ان جي ابتڙ جو مونکي هن جي قبر تي وڃي اوچنگارون ڏيئي دعا گهرڻي پئي. يادگيريون ايتريون آهن جو لکڻ جي همت نه آهي.

1983ع ۾ جڏهن اسان تي نظريه پاڪستان جي خلاف ورزيءَ جو ڪيس فوجي ڪورٽ ۾ هلايو پئي ويو ان ڪيس ۾ مون سان گڏ نوجوان ۽ هاڻوڪو وڏو وڪيل شبير شر، صحافي سهيل سانگي، امر لال، مشهور اديب بدر ابڙو احمد ڪمال وارثي ۽ مشهور ڪميونسٽ رهنما پروفيسر جمال نفوي هئا.

اسان لڳ ڀڳ ٻه سئو کن پنهنجي بچاءَ جي شاهدن جا نالا ڏنا هئا. جن ۾ ملڪ جا اڪثر مشهور رهنما هئا. فوجي ڪورٽ وارن محترم بينظير صاحبه جي اچڻ جي منظوري ڏيڻ کان انڪار ڪري ڇڏيو هو پر پوءِ جڏهن مير غوث بخش بزنجو خان عبدالولي خان، معراج محمد خان، فتحياب علي خان، منهاج برنا ۽ ٻيا اچي ويا ۽ بيماريءَ جي ڪري خان غفار خان ۽ فيض احمد فيض نه اچي سگهيا ته اسان نئين سر درخواست ڏني ته جيئن ته ٻه اهم رهنما بيماريءَ ڪري نه اچي سگهيا آهن. ان ڪري

بينظير صاحبہ کي گھرايو وڃي. ڪورٽ اخلاقي ۽ عالمي دٻاءَ جي ڪري اهڙي اجازت ڏني. جنهن تي اسان جي امان آيا ممتاز نوراني جهڙوڪر نچڻ لڳي. چئني ضياءَ پلي پيو بڪواس ڪري ته عورت جي اڌ شاهدي آهي. پر هن عمل ثابت ڪيو ته اسان جي چوڪري محترم بينظير، ٻن مردن جي برابر آهي. اهو فوجي ڪورٽ کي به مڃڻو پيو.

محترم کي سمن پهتو ته ان تي نوٽ لکيائين ته ”ڪيس اهم آهي ان ڪري مونکي پنهنجي وڪيلن سان مشورو ڪرڻ جي به اجازت ڏني وڃي ۽ تياري لاءِ هڪ هفتو ڏنو وڃي.“ سمن ان نوٽ سان واپس آئي ته ڪورٽ جي پريزيڊنٽ ڪرنل عتيق مون کي طعنو ڏيندي چيو ته ماڻهن کي اڄ شاهديءَ ڏيڻ کان عذر آهي. سياڻي تاريخ ۾ دعويٰ ڪندا ته اسان به گڏ هئاسين (هو ايترو سمجهي چڪو هو ته اسان اقتدار جا نه پر تاريخ جا مسافر آهيون). آئون طعني تي ٻاهر نڪتس ته ٻاهر محترم جو سيڪريٽري اشرف مرحوم مليو. هن کي چيم ته ادا محترم کي چئو ته نه اچڻو آهي ته نه اچي باقي بهانوَ ڏي. ڪورٽ هفتي جو ٽائيم ڏنو ۽ وڪيلن سان ملاقات جي موڪل به ڏني. جيڪو پوءِ محترم ٻڌايو ته مون کي ڪيسن لاءِ ضرورت هئي ته وڪيلن سان مشورو ڪريان. پر حڪومت نظر بندي سبب موڪل نه پئي ڏني.

محترم مقرر تاريخ تي آئي ته مون گلن جو هار وڌو مانس. هن صاحبہ قرب ڪري اهو منهنجي ڪنڌ ۾ وڌو (اهو ڪم هو، ئي ڪري ٿي سگهي. جهڙي تهڙي ليڊر جي جاءِ نه هئي جو ايئن ڪري) وري الڳ گئلريءَ ۾ وڃي ويٺاسين ته هڪ برگيڊيئر (شايد جلال) ۽ هڪ ميجر جنرل اچي پهتا ۽ چوڻ لڳا ته محترم سان ڄام ساقيءَ جي ملاقات ٿيڻ نه ڏينداسين. جنهن تي منهنجا نوجوان ساٿي اٿيا. شايد شبير شر چيو ته اڳتي وڌيا آهيو ته هٿڪڙين سان مٿو ڦاڙي ڇڏينداسين. پوءِ هو وڃي پريزيڊنٽ ڪرنل وٽ پهتا ۽ چيائون ته اها ملاقات بند ڪراءِ. جنهن تي ڪرنل چيو ته شاهديءَ واري قانون Evidence Act ۾ لکيل آهي ته ملزم ۽ ان جو بچاءُ جو شاهد خلاصو ڳالهائي سگهن ٿا. اهو ڪرنل ڳالهائي رهيو هو هو جيڪي قانون ته ننڍي ڳالهه آهي آئين جو ٻيڙو ٻوڙي ڇڏيندا آهن. هو صاحب به دوستن کان متاثر ٿي چڪو هو.

محترم اڪيلائيءَ ۾ ويهڻ شرط مون کي چيو ”چا توکي ايترو خراب لڳو هو جو اهو چورائيءَ تہ بهانوَ نہ ڪر. نہ اچڻو آهي تہ نہ اچ ڇو؟“

مون عرض ڪيو تہ اسان ڪافي سياستدان گهرايا آهن، ڪن اچڻ کان انڪار ڪيو تہ افسوس نہ ٿيندو ڪن منتون ڪيون آهن تہ گهرايو (ان وقت اهوئي اڪيلو سياسي پليٽ فارم هو ۽ اخبارن ۾ ڇپجڻ جو موقعو هو) پر اسان نہ گهرايو آهي، پر تون بينظير آهين، ڀتي شهيد جي ڌيءَ آهين. تنهنجي هفتو دير بہ ڏکي پئي لڳي. وري اهو بہ ٻڌايو مانس تہ منصور حلاج شهر جي وچ ۾ ٻڌو پيو هو ۽ بادشاهه جو حڪم هو تہ جيڪو اتان لنگهي هن کي پٿر هڻي، ايئن ٿيندو رهيو تان جو اتان شبلي لنگهيو جنهن گلاب جو گل کڻي کيس هنيو. منصور رڙ ڪئي تہ ”گهوڙا ماري ڇڏي“ ماڻهن پڇيو تہ منصور ماڻهو پٿر پيا هڻن تہ رڙ نٿو ڪرين، شبلي جي گل تي رڙ ڪئي اٿئي. منصور جواب ڏنو تہ هي تہ منهنجو دوست ۽ سمجهڻ وارو آهي. اها ڳالهه پوري ٿي تہ محترم روئي پئي، هو ڙني تہ آئون بہ روئي پيس. آئون بہ اهو هيس جنهن کي ظالم پيا ڪٽيندا سڏيندا هئا پر سڏڪو ڪونه پريندو هئس. سو هتي روئي پيس. وري چوڻ لڳي تہ تون جذباتي آهين. منهنجو بابا بہ جذباتي هو اسين سڀ جذباتي ٿيندا آهيون. وري اهو بہ ٻڌايو هئائين تہ تو ڪورٽ ۾ جيڪو چيو هو تہ آئون پنج هزارن سالن کان سنڌي آهيان، پندرهن سئو سالن کان مسلمان آهيان ۽ 28 سالن کان پاڪستاني آهيان، اهو شهيد بابا اڪثر دهرائيندو رهندو هو ۽ چوندو هو ”اهو ڄام ٺي ڪورٽ ۾ چئي سگهي ٿو.“

هڪ ڀيري جڏهن راڻي سائين ٿر جي ڪوئلي جي افتتاحي تقريب ۾ ٿر پهچي رهي هئي تہ اسان کي بہ حڪم ٿيو تہ ٿر هلو. هو ۽ نہ رڳو وزيراعظم هئي پر اسان سڀني جي روحن جي راڻي هئي، سو اسلام ڪوٽ جي پاسي ۾ تاريو هاليپوٽو پهتاسين. اتي جڏهن لنچ جو ٽائيم ٿيو تہ مون کي بہ سڏ ٿيو. پهتس تہ پتو پيو تہ اتي سڏ ٿيو آهي جتي محترم معاهدو ڪنڊڙ ڪمپنيءَ جي مالڪ مسٽر گورڊن سان لنچ ڪري رهي آهي ۽ اتي سنڌ جو وڏو وزير عبدالله شاهه بہ آهي. محترم مسٽر گورڊن سان منهنجو تعارف ڪرائيندي چيو تہ هي همراھ فولادي ارادي وارو آهي. ضياءُ الحق وارو تقريبين سڄو عرصو جيلن ۽ اڏيتن ۾ گذاريو اٿس. پوءِ مون کي چيائين

ته هيلڪاپٽر ۾ چڙهجانءِ جيڪو هلي سنڌڙي لاهيندو جتي منهنجو جهاز (فالڪن) بيٺو آهي. اتان ڪراچيءَ هلنداسين. مون گاڏي ڪئي پنهنجي پرائيويت سيڪريٽري فيض سوڍو جي حوالي ۽ هيلڪاپٽر ۾ چڙهي پيس. مطلب ته محترم جا هر ورڪر تي ايترا احسان آهن جيڪي ڳائي به ڳٽائي نٿا سگهجن.

تازو جڏهن نئين ميمبرشپ جا فارم بڪ شايع ٿيا ته انهن ۾ پوتارن فارم جي پويان ڪجهه جملا هٽائي ڇڏيا هئا. پهرين لکيل هوندو هو ته ”سوشلزم اسان جي معيشت آهي.“ پر انهن فارمن ۾ نه لکيل هو. جنهن تي پي ٽي يو ڊي سي جي صدر چوڌري منظور احمد ايم اين اي ۽ سينيٽ جي قائد حزب اختلاف رضا ريانِي صاحب محترم کي دٻئي فون ڪري شڪايت ڪئي. ان تي محترم حڪم جاري ڪيو ته هاڻي جيڪي به نوان بوڪ شايع ٿين انهن ۾ اهو ضرور لکيو وڃي.

هن جي شهادت نه رڳو سنڌ، نه رڳو پورهيتن، نه رڳو پاڪستان پر هر عورت، مرد ۽ عالمي سطح تي سڀني جمهوريت پسندن ۽ غريب پورهيتن کي يتيم ڪري ڇڏيو آهي.

ذوالفقار علي ڀٽي جو پيغام ۽ محترم شهيد جو انتقام هڪ سوشلسٽ نظام آهي. محترم جو انتقام انقلاب آهي. پاڻ محترم جي مشن کي ڪامياب ڪرڻ جو عهد ڪيون ٿا.

تازو محترم غنوي ڀٽو چيو آهي ته مون هميشه بينظير ڀٽو جي خلاف ڳالهائون پر هن ڪڏهن به منهنجي خلاف نه ڳالهائيو. ان کان به وڌيڪ اهم ڳالهه اها چئي اٿس ته پارٽي کي هڪ ڪرڻ جو فيصلو ورڪر ڪندا. پارٽيءَ جي وڏن کي انهن ڳالهين جو جائزو به وٺڻ گهرجي. هيءُ وقت ڪن اختلافن ۾ پيو جو بلڪل ناهي. هن وقت پارٽي کي مضبوط ڪرڻ جي وڌ کان وڌ ڪوشش جي به ضرورت آهي. ڪجهه اخبارون نظر مان گذريون آهن. سنڌ جا ڪجهه مفڪر هاڻي پيپلز پارٽيءَ جي نئين بنياد تي آڱريون ڪئي رهيا آهن. پر منهنجو ڪين عرض آهي ته ائين ڪرڻ بند ڪن. ان سان هي پارٽي، ڪي مضبوط نه پر وڌيڪ ڪمزور ڪري رهيا آهن.

هونئن اڃا اعتبار نٿو اچي ته هوءَ جسماني طرح اسان ۾ ناهي.

اروڙاني عبرت. حيدرآباد، جنوري ۱۹۸۸ع

اسان وڙهڻ بند نه ڪيو

جاويد سومرو

منهنجي هن سان سدائين ويڙهه ٿيندي رهي هئي. ڪڏهن وڏيرن کي ٽڪيٽ ڏيڻ تي، ڪڏهن آصف زرداريءَ کي قابو ۾ نه رکڻ تي، ڪڏهن حسين حقاني کي پارٽيءَ ۾ جاءِ ڏيڻ تي ته ڪڏهن پردي پٺيان جنرل مشرف سان ڳالهيون ڪرڻ تي، پر بينظير ڀٽو سدائين حيدري هئي ته ”تيهان منهنجي شهر جا آهيو. توهان سان ملي مون کي سدائين نعر محسوس ٿيندو آهي. مون کي خبر آهي ته توهان جي ناراضگي ان ٿيڻ آهي ڇاڪاڻ ته توهان سڀ ڪجهه اعليٰ قدر تي پرکيو ٿا. جيڪو پاڪستان جي عملي سياست ۾ هر وقت ممڪن ناهي هوندو.“

اسين ڪڏهن متفق نه ٿياسين پر نه هڪ ٻئي جي عزت ڪرڻ ڇڏيسين. نه ملڻ ڇڏيوسين ۽ نه وري وڙهڻ. ڇڏيون به ڪيئن، ڪجهه ڏينهن يا مهينن جو رشتو ته ڪونه هو سترنهن سال ٿي ويا هئا.

سترنهن سال اڳ 1990ع ۾ هن جو پنهريون اقتداري دور ختم ڪيو ويو هو. انهن ڏينهن کان ئي مون به باقاعده صحافت جو آغاز ڪيو هو. هر نوجوان صحافيءَ وانگر مون کي به وهه هو ته قلم سان سماج جيئن سڀ خرابيون ختم ڪري سگهجن ٿيون، ان ڪري بينظير فلم جي زبرد رهندي هئي، ڇاڪاڻ ته اسان کي لڳندو هو ته هن اقتدار ۾ اچڻ کانپوءِ منهنجي ٽيڪ نه ڪيو.

بلاول هائوس ۾ هڪ ملاقات ۾ بينظير ڀٽو صاحب پڇيو ”توهان کي

باقي سياستدانن جون خرابيون نظر نٿيون اچن. هر وقت مون سان الجهندا رهندا آهيو.“ مون وڏي صاف گوڻيءَ سان کيس چيو ته، ”ڏسو ٻين سياستدانن مان اسان کي اميدون به ناهن ته پوءِ شڪايتون ڪهڙيون ڪريون. توهان مان اميد آهي ته جهڙو ڪريون ٿا.“ جنهن تي هن مسڪرايو ۽ چيو ”توهان جي اميد مون کي ڏاڍي مهانگي پئي پوي.“

بينظير ڀٽو صاحب جي شخصيت جا اهڙا حساس پاسا مون ڏٺا، جو ڪڏهن شڪ ٿيڻ لڳندو هو ته هيءُ اها ئي رهنما آهي، جنهن جي جاهه وا جلال جا قصا سندس پارٽيءَ جا ڪيترا ئي اعليٰ رهنما ۽ ڪيترائي بيورو ڪريٽ بيان ڪندا رهن ٿا. مون سيڪريٽري سطح جي آفيسرن جون نڙيون هن جي آڏو خشڪ ٿيندي ڏٺيون ۽ ڪيترائي ڊنگ وڏيرا هن جي آڏو اچڻ کان لهرائيندا رهندا هئا.

بينظير ڀٽو واجد شمس الحسن صاحب سان گڏ هڪ ڀيري لنڊن ۾ واقع بش هائوس آئي. ڪافي ڳالهين ٿيون، سندس انٽرويو ٿيا ۽ جڏهن وڃڻ لڳي ته چيائين ”جاويد ڪهڙو سنڌي آهين، مهمانن کان چانهه جو به نه ٿو پيچين؟“

ڪافي شرمندگي ٿي. مون چيو ”بي بي چانهه جو ان ڪري نه پيچيم، جو توهان جو گهڻو ٿاڻيم ورتو اٿم. هاڻي شايد توهان وٽ وقت نه هجي.“ پر چيائين ”توهان صلاح ته هڻو پوءِ اسان جي مرضي.“

مون چيو ”پوءِ اچو هلون ٿا. هيٺ ڪيفي ٿيريا ۾ اتي توهان چانهه پيئو ڪافي پيئو يا ڪجهه ٻيو وٺو توهان جي مرضي...“ واجد صاحب، بينظير ڀٽو صاحب ۽ آئون جيئن ئي ڪيفي ٿيريا ۾ داخل ٿياسين بينظير ڀٽو جي نظر ڪيفي جي فرج تي پئي. هن هڪدم اعلان ڪيو ته ”آئون ڪولڊ ڊرنڪ پيئنديس.“ وري مون ڏانهن پوئتي مڙي پڇڻ لڳي ”ڇا هتي فانتا ملي ٿي؟“ پاڪستان ۾ مون کي فانتا پيئڻ وڻندي هئي. هتي ڊگهي زماني کان ناهي پيئي.“

مون کيس ٻڌايو ته ”جي ها! هتي فانتا ملي ٿي“ اهو ٻڌندي ئي هن جي اکين ۾ چمڪ اچي ويئي. ٻارڙن جهڙي معصوميت سان جهٽ هڻي فرج جو دروازو کوليائين ۽ هڪدم فانتا جي بوتل کنيائين. انتهائي مسرور نظر

اچي رهي هئي. آئون کيس ڏسندو رهيس، ڪيئي ٿيريا ۾ ڪيترائي انگريز آفريقي ۽ ايشيائي ماڻهو کيس سڃاڻندا هئا، اهي به حيران ٿيا. اڃا هن ڪرسيءَ تي ويهي فائتا جا ڪجهه ڏک پيڻا ٿي هئا ته ڪيترائي ماڻهو ڪانڪس آٽوگراف وٺڻ لاءِ اچي ويا. هن مزي سان پنهنجي ڪولڊ ڊرنڪ ختم ڪئي، آٽوگراف ڏنا ۽ اُتي بيٺي. آئون کيس ٻاهرئين دروازي تائين ڇڏڻ لاءِ آيس.

ان کي اتفاق چئجي جو هن جو پيءُ مير مرتضيٰ ڀٽو پاڪستان واپس آيو ته ان سان به منهنجي سٺي دعا سلام ٿي. صحافتي حوالي سان ان تي نقط چيني ڪرڻ کان نه گهٻرايم، پر ذاتي سطح تي ڪجهه قربت رهي. هڪ ڀيري ڪراچيءَ کان لاڙڪاڻي ويندڙ فوڪر جهاز ۾ مرتضيٰ ڀٽو مليو. مون کي ڏٺائين ته پاڻ سان گڏ ويل پنهنجي هڪ ڪارڪن کي چيائين ته تون جاويد جي جڳهه تي وڃي ويه ۽ هن کي هيڏانهن موڪل. ان جهاز ۾ پيپلز پارٽيءَ جو لاڙڪاڻي جو هڪ اڳواڻ به هو. ان شايد اسان جي ان ملاقات جو ذڪر بينظير ڀٽو سان ڪيو. ڪجهه ڏينهن کانپوءِ بي بي سان ملاقات ٿي ته چيائين ”ٻڌو آهي ته مير صاحب جا توهان سان سٺا تعلقات آهن، ان کي چئو آئون تنهنجي پيڻ آهيان، تنهنجي بُرو نٿي چاهيان پر هو بندوق بازن کان پنهنجي پچر ڇڏائي“ مون کيس ورندي ڏيندي چيو ته ”بي بي! هي اوهان جو اندروني معاملو آهي. توهان هن جي پيڻ آهيو پاڻ ئي ڳالهائين.“ کيس اها ڳالهه نه وئي پر ڪلندي چيائين ”مون کي خبر هجڻ ڪپي ته توهان مان ڪو فائدو نه پوندو.“ پر مون پوءِ بينظير ڀٽو جي ڳالهه ٻولهه تي مشتمل هڪ خبر هلائي ته جيڪڏهن مرتضيٰ ڀٽو هتيان مان جان ڇڏائي ته معاملو ٺهي سگهن ٿا. پر پيءُ پيڻ ۾ معاملو ٺهي نه سگهيا ۽ پوءِ اها رات آئي جڏهن آئون ڪراچيءَ جي مڊيسٽ اسپتال ۾ هئس. پاسي واري ڪمري ۾ مرتضيٰ ڀٽو جو لاش پيو هو. فجر کان ڪجهه ڪلاڪ اڳ وزيراعظم بينظير ڀٽو اوچنگارون ڏيندي روئندي اگهاڙي پيرين اسپتال ۾ پهتي. ان زماني ۾ ڪيترائي ماڻهو الزام هڻي رهيا هئا ته بينظير ڀٽو وزيراعظم آهي ۽ هن پنهنجي پيءُ کي مارايو هوندو. پر جنهن به بينظير ڀٽو کي ان رات اوچنگارون ڏيندي روئندي ڏٺو هوندو سو اهو نٿو چئي سگهي ته هيءُ پنهنجي پيءُ جي قتل ۾ ملوث ٿي

سگهي ٿي. بينظير ڀٽو جي شهادت تي ملڪ ۾ ڪروڙين ماڻهو اوچنگارون ڏيئي روئي رهيا آهن. هو هڪ اهڙي خاتون جي لاڏاڻي جو سوڳ ملهائي رهيا آهن، جيڪا سياست جا سڀ ڳر ڄاڻڻ سان گڏوگڏ هڪ اهڙي دل به رکندي هئي، جيڪا انساني جذبن سان لبريز هئي.

سياست، نظريا ۽ فلسفا سڀ بي معنيٰ آهن ”صرف زندگي بامعنيٰ آهي.“ اهي معصور جذبا بامعنيٰ آهن، جيڪي زندگيءَ جي رنگن کي نويد ڏين ٿا. آئون هڪ اهڙي ئي جذبي جي اظهار ڪرڻ جي جستجو ۾ آهيان. هن ٻر ڌماڪي کان پوءِ اها جستجو جاري هئي پر نيٺ آئون هارائجي ويس، ٻه لڙڪ پنهنجو رستو ٺاهي چڪا هئا.

(بي بي سي اردو ڊاٽ ڪام 28 ڊسمبر 2008ع)

چنوهي ۽ ڇا ته گل آهي!

نصير مرزا

هي منهنجو موبائل فون آهي، جنهن تي شهيد پيڻ محترم بينظير ڀٽو بابت تعزيتي ايس ايم ايس آهن، جيڪي هڪ ٻئي پٺيان مسلسل اچن پيا ۽ انهن کي پڙهندي ڀانڀيان پيو ته سنڌ جي ليڪن اديبن ۽ شاعرن پاران مون ڏانهن موڪليا ويندڙ اهي محض ايس ايم ايس ئي ڪونه آهن، ڇڻ لڳن جون زنجيرون آهن، جن ۾ اسان سڀني جون دليون جڪڙجي ويون آهن. ان سانحي جي دڪانڪ خبر مون کي پهريون ڀيرو ڏني ڪنهن ۽ ڪٿي؟ ته عرض ڪريان ته خميس ستاويهين ڊسمبر جي شام جو پنهنجي ڌيءَ سماش زهره جي سالگره جو ڪيڪ وٺڻ لاءِ حيدرآباد جي هڪ مشهور بيڪريءَ جي دروازي تائين اڃا آئون پهتوئي مس هوس ته اتان موٽر سائيڪل تي تيزيءَ سان لانگهائو ٿيندڙ روزاني ”ڪاوش“ جي فوٽو گرافر اشتياق شديد پريشانيءَ مان چيو هو ”نصير صاحب! جلدي گهر هليا وڃو. ملڪ ۾ وڏو سانحو ٿي چڪو آهي.“ ۽ تيزيءَ سان اتان لنگهي ويندڙ اشتياق جي ان جملي تي اڃا سوچيم ئي پئي، جو ڪراچيءَ مان ياسر قاضي جو موڪليل پهريون ايس ايم ايس موبائل جي اسڪرين تي نمودار ٿيو. ”Benazir is killed“ اوچتو دماغ کي گھوماڻي اچي وئي. لڳم ڇڻ زمين پيرن هيٺان ڪسڪي وئي آهي. بيڪريءَ جي دروازي مان تڪڙو تڪڙو ٻاهر آيس ته ڏٺم ته حيدرآباد جا رستا ڪرپلا جو ميدان نظر آيا. گاڏي کاتو چوڪ تائين ايندي ايندي ڏٺم ٽريفڪ جام ۽ هر طرف ڌمڪاءُ، هجوم اڏاڻڻ، لڳم ڪنهن ڊيجاريندڙ خواب مان چرڪ ڀري جاڳيو

آهيان اهڙيءَ صورتحال ۾ ڪجهه به سمجهه ۾ ڪونه پئي آيو. منهنجو ننڍڙو شهباز حيدر مون سان گڏ هو ۽ گهر ٽنڊي نوڙهي پهچڻ لاءِ ڪابه واھ نظر ڪانه پئي آئي. تڏهن اوچتو مون کي هندي افسانہ نگار اميتا گوڻي جو اندرا گانڌيءَ جي قتل واري ڏينهن تي لکيل مضمون ياد پيو. جنهن ۾ هن لکيو هو ته، هو اها خبر ٻڌڻ سان ئي تيزيءَ سان لنگهنڊڙ هڪ بس ۾ ڊوڙي چڙهي پيو هو ۽ هن بس جي دريءَ مان ڏٺو ته دهلي هر طرف مقتل گاهه بڻيل هئي، سڪن کي چونڊي چونڊي هندو قتل ڪري رهيا هئا. . . ۽ هيڏانهن حيدرآباد جي شهر ۾ بيشڪ ته مون کي قتل گاهه جو ڏيک نه پئي نظر آيو پر ستاويهين ڊسمبر جي ان شام جو حيدرآباد جي گهڻين ۽ پراسرار پاڻن ۾ ساھ مٺ ۾ جهلي ۽ انهن منجهان لنگهندي لڳر پئي ته هر طرف ۽ گهر گهٽيءَ ۾ چڻ ماتم برپا هو ۽ چڻ گهر گهر ۾ صف ماتم وڇائي پئي وئي. هي ساھ مٺ ۾ کڻي آئون جيڪو شام جو ستين وڳي گاڏي کاتي مان هليو هوس، پنڌ ئي پنڌ هلندو رات جو يارمين وڳي ڌاري لڪندو ڇپندو اچي ٽنڊي نوڙهي پنهنجي گهر پهتو هوس. نيڪ ان وقت ڪنهن تي وي چئنل تان ٻڌايو پئي ويو ته بينظير صاحبہ جو مڙھ ڇڪ لالا ايئر بيس ڏانهن موڪلڻ جون تياريون مڪمل. . . ۽ مون يڪدم دل ۾ سوچيو: هر دفعي هو اسان کي ڪنهن نه ڪنهن ڪونڊر جو لاش اتان موڪليندا پئي رهيا آهن ۽ هن دفعي وري هنن هڪ بهادر نياڻيءَ جو لاش اسان ڏانهن موڪليو آهي، لهوءَ ۾ لال لاش. ۽ ان ئي گهڙي موبائل ڏانهن ڏٺم، سکر مان اياز گل جو هنيانءَ نيوڙيندڙ ايس ايس پھتو هو: ”سنڌ جي آخري اميد به ختم ٿي وئي. نصير!“

تون مان ۽ رڳو ڳوڙها

ناول جي پڄاڻي آ. . .

تڏهن مون دلگير ٿي سوچيو 28 هين ڊسمبر 2007ع ڇا واقعي به سنڌ جي دڪانڪ تاريخ جي المناڪ ڏينهن طور تاريخ ۾ رقم ٿي چڪو! ۽ ان سوچ سان گڏ ئي معن کي شهيد محترم بينظير ڀٽو صاحبہ جي سفر جي پڄاڻيءَ واري هن مهيني، ڊسمبر جي ”ر“ سان شروع ٿيندڙ چنڊ جي مهيني ”رجب“ جي اناويهين تاريخ ۽ سن ست هجري ياد پيو. جڏهن امام

حسين عليہ السلام جناب زينب خاتون کي ساڻ ڪريه مديني مان ڪربلا جو اڏيٽن ڀريو سفر شروع ڪيو هو ۽ 28 هين ڊسمبر ۽ 28 هين رجب جي تاريخن جي هيءَ مشابيهت پنهنجيءَ جاءِ تي، پر هي ڇا؟ ان ئي تاريخ تي جڏهن بينظير صاحبہ جو مڙھ موھن جي دڙي ايئرپورٽ تان ڳڙهي خدا بخش آندو پئي ويو ته هجور ۾ هزارين ڪارڪنن ماتر ڪندي چيو پئي: ”يا حسين، يا حسين!“ تڏهن تي وي اسڪرين تي اھوسپ ڪجهه لائيو ڏسندي مون کي لڳو. ڄڻ محرم هن سال سنڌ ۾ ڏهين جنوري 2008ع کان نه 27 هين ڊسمبر 2007ع کان ئي شروع ٿي چڪو آهي. ٽي وي اسڪرين تان نظرون هٽائي، هاڻي موبائيل تي ايندڙ هيءَ ايس ايم ايس پڙهيم ۽ اهو دوست اسحاق سميجي پاران هو. لکيل هو: ”نصير! سنڌ هڪ ڀيرو وري يتيم ٿي وئي، يا حسين!“ تڏهن ڪمري ۾ اوچتو ڳڙهي ايندڙ منهنجي پيڻ ٻڌايو ٿي، اڄ 16 هين ذوالحج آهي ۽ اڄوڪو ڏينهن جناب زينب خاتون جي شهادت جو ڏينهن به آهي ۽ جناب زينب خاتون وانگر ئي ڏس نصير! هي هڪڙي عجيب هڪ جهڙائي آهي ته جناب زينب خاتون جي عقيدتمند هيءَ محترم بينظير ڀٽو به، سائنس زينب وانگر ئي، مٿي ۾ ڌڪ لڳڻ باعث شهيد ٿي آهي... ۽ اڃا اسان پيڻ ڀاءُ وچ ۾ اها گفتگو جاري ئي هئي، جو شاعر ڪهاڻيڪار دوست قاضي اياز مهيسر جو اڪيون آليون ڪندڙ هيءَ ايس ايم ايس مون کي پهتو: ”سائنس زينب خاتون! تنهنجي عقيدت مند ۽ تنهنجي زوار اڄ تو وٽ اچي پيئي... سائنس زينب! هي شهيد جي ڌيءَ اٿئي، شهيدن جي پيڻ ۽ خود پاڻ به شهيد. سائنس زينب! اسان جي بينظير پيڻ جي ڀارت اٿئي، ان جي پيشانيءَ تي ضرور پنهنجا مبارڪ چپ رکجانءِ...“ ۽ اياز مهيسر جو ايس ايم ايس پڙهندي اوچتو مون کي وفا ناٿن شاهيءَ جو هيءَ شعر ياد پيو!

عمر گذري وئي حسين جيان

جو مٿي ۾ لڳو يزد لڳو

۽ 1977ع کان وٺي 2007ع تائين بينظير صاحبہ جي راه ۾ ڪيڏا نه يزد آيا ۽ هر يزد تي جناب زينب خاتون جي هيءَ پوئلڳ، فتح پائيندي وئي. اھوسپ ڪجهه منهنجي ذهن ۾ ان وقت پئي آيو. جنهن وقت دوست

طارق عالم جو بينظير صاحب جي پرسي طور هي ايس ايم ايس مون وٽ پهتو هو: "تصير! يزد اڄ ڪربلا جي تاريخ کي ورجائي ڇڏيو آهي. اچو ته منهن تي مٽي ملي. واويلا ڪريون." ۽ طارق عالم جي انهيءَ ايس ايم ايس کي پڙهي پورو ڪيم ته عزيز دوست زيب سنڌيءَ جو جيءَ جياريندڙ ايس ايم ايس پهتو: "سنڌ جي مٽي پٽي صاحب جهڙا سوين سورما ۽ بينظير جهڙي بهادر هستي پيدا ڪرڻ جي صلاحيت رکي ٿي. ان ڪري هڪ قوم جي حيثيت ۾ هن ڏکڻاڪ سانحي تي اسان کي شڪست هرگز تسليم نه ڪرڻ گهرجي" ۽ زيب سنڌيءَ جي ايس ايم ايس کان پوءِ شوڪت حسين شوري جو هيءَ ايس ايم ايس رسيو ڪيم: "اچو ته پاڻ سنڌي گڏجي سنڌ جي عظيم نياڻي شهيد بينظير ڀٽو جو هڪ ٻئي کي پرسو ڏيون." ۽ شوڪت شوري جي ايس ايم ايس کان پوءِ دوست غلام محمد ميمڻ ميجر، موهن مدهوش ۽ شاعر دوست نور ڇاڪراڻيءَ جا ايس ايم ايس پهتا: دريان ٿي ڌاريا، مٽ مٽيءَ جا نه ٿيا!

۽ 28 هين ڊسمبر مغرب جي نماز کان ٿورو وقت اڳ، جڏهن سنڌ جي هيءَ سون ورن نياڻي سنڌوما، جي هنج ۾ آرامي ٿي چڪي، ته ڪراچيءَ مان هڪ دفعو ٻيهر ياسر قاضيءَ جو هڪ ٻيو هنيانءَ ڌاري ڇڏيندڙ ايس ايم ايس پهتو. ياسير، اهو ايس ايم ايس مون کي ياسر قاضي ناهي موڪليو آهي لفظ مون ئي پنهنجي موبائل تي پنهنجو پاڻ کي ايس ايم ايس ڪيا آهن:

چنو هيءَ ڇا ته گل آهي
رڪير جو هٿ سيني تي
لڳو بغداد دل آهي

(روزاني ڪاوش، حيدرآباد، 30 ڊسمبر 2007ع)

جي ويا پهرئين پور

طارق عالم

پُرهجوم چوڪ تان واپس ورندي يقين ۾ نه ايندڙ جملو ٻڌم: "چون
تا بينظير کي گولي لڳي آهي...!!"

ڪجهه گهڙين لاءِ سماعت تي گهري ماٺ چانچي وئي. نظر ايندڙ
سمورو منظر اسٽاپ فريم ٿي ويو. ماڻهو گاڏيون، فضا ۽ آسمانن ۾ اڏامندڙ
پکي ۽ پوءِ ڄڻ ڪنهن گهري ماٺ ۾ گولي هلائي ۽ نفيس گلدان سميت
گلدان ۾ سجايل سمورا گل پنڪڙيون ٿي، هر طرف هوا ۾ وکري اڏامڻ لڳا.

دل ڀڳي يا بسنت رت پهتي،
ٿي لهو رنگ ريگذار آهي.

مان بلٽ پروف توپوتا جي سن روف ۾ سدا بهڪندڙ چهري ۽ چوگرد
بيٺل عوام جي پرجوش نمرن جي جواب ۾ امام ضامن ٻڌل همتون پيشيون
ڪندڙ ٻانهن کي، آخري پيروف فضا ۾ بلند ٿيندي ۽ هميشه لاءِ سن روف ۾
غائب ٿيندي ڏٺو.

ماحول ۾ هڪ اڻ لکو خوف ۽ اضطراب پيدا ٿيو. ڪن پلڪ ۾ سامهين
نظر ايندڙ شيل پيٽرول پمپ جون بتيون اجهامي ويون. دڪانن جا شتر بند
ٿيڻ لڳا. روڊن تان تريفڪ غائب ٿيڻ لڳي. هر شخص غير محفوظ ٿي
وڃڻ واري احساس هيٺ محفوظ هنڌ جو رخ رکيو. گهر ڏانهن واپسيءَ تي
گهرن مٿان، چونڪن تي ۽ بجليءَ جي پولز تي پيپلز پارٽي جو نه رنگو

ڪنهن گهريءَ سوچ ۾ گم سم نظر آيم. وڏن وڏن هورڊنگز تي لڳل سنڌو راڻيءَ جا پراميد پورٽريٽس ڏسندو پنهنجي جذبي جي آت ڏيندو گهر واري روڊ ڏانهن مڙيس ته ٽوليون ڪري بيٺل نوجوانن، اڌڙو ۽ ٻين جي چهرن تي هڪ ئي مهل شديد رنج ۽ ڪاوڙ جا مليل جليل رنگ ڏسي، هر شيءِ کي پنهنجي محور تان هٽيل محسوس ڪيم. گهر پهتو ته رضيه کي ٽي وي آڏو پنڊ پهڙ ٿيل ڏٺو ۽ سندس ٻنهي پاسي ويٺل ٻارڙن کي حيران ۽ واٽڙو ٿي وي تي ڪريلا جا منظر هئا. روح کي چيٽيون ڪندڙ انهن بدلجندڙ منظرن مان ڪنهن مهل اسپتال ٻاهران ڪا بهتر خبر ٻڌڻ جي اميد سانڍيل هجوم آڏو سينيٽر بابر اعوان ظاهر ٿئي ٿو ۽ مشڪل سان اچاري ٿو: ”هماري محترم وفات پا...“ ۽ سڌ کي ۾ سڀ ڪجهه ڏڏي وڃي ٿو.

اهو سڀ ڪجهه ڏسي، منهنجو ڪاڪڙو سڪي وڃي ٿو ۽ حواس جواب ڏيڻ لڳن ٿا. اوچتو آڏو رکيل موبائيل واٽبريٽ ڪري ٿو ڏڪندڙ هٿن سان ميسيج پڙهان ٿو. رومن انگلش ۾ لکيل آهي ”ڀائو طارق، اسان سنڌي نڌڪا ٿي وياسين.“ مون کي لڳي ٿو منهنجو نروس بريڪ ڊائون ٿي ويندو. چرڪ ڀري اٿي دوائن جي خاني مان ”زينڪس“ کڻي، ذري گهٽ رڙ ڪيان ٿو: ”مون کي پاڻي ته ڏيو...“ رضيه ڊوڙي پاڻي کڻي اچي ٿي. هڪ ئي ڍڪ ۾ سمورو گلاس پي وڃان ٿو. پر اڄ پوءِ به رهجي وڃي ٿي. رضيه بيد روم ۾ وڃي قرآن شريف جو ورد ڪرڻ لڳي ٿي ۽ ايس ايم ايس موبائيل تي اٿلي پون ٿا:

سر سرجيو ساڻيه سان، مٽيءَ سان ماڻو
ڪونهي تنهن ڪاڻو اوچو آهي اپ کان.



ظلم پهر ظلم هي، بڙهتا هي تو مت جاتا هي
خون پهر خون هي، ٽپڪي گا تو جر جائيجا

مظهر اٻڙو اياز مهيسر، حيدر سولنگي، اياز گل، سميع بلوچ، سوييا ڪٽلاش، رخسانا بلوچ، قاضي منظر، ذوالفقار هاليپوٽو محمد صديق منگيو امر اقبال، محمد علي قادري، شبانا قريشي ۽ اڻ سڃاتل نمبرن جا

آيل ايس ايس ايس. گهر کان ٻاهر نڪري آيو آهيان. سمجھ ۾ ڪجهه به نٿو اچي. سڄي پرڻي لائونءَ جيان گھومتيون کائي رهي آهي. گهر ٻاهران ميدان اوندهه ۾ ٻڌل آهي. موبائيل جي واٽریشن تي، آن ڪري ڪن تي رکان ٿو. هوءَ لاهور مان پنهنجي يانڪيز جهڙي اڻ چٽي ۽ ڏک ۾ ورتل لهجي ۾ چوي ٿي ”خبر ٻڌو...؟“

مان ڳالهائڻ لاءِ ڇپ ڪوليان ٿو ته امالڪ سڌو ڇڏائجي وڃي ٿو ۽ روئنڊي سڌو ڪندي ميدان ۾ ويهي رهان ٿو. اوڪڙو ويٺي منهنجو جسم سڌو سبب ڏڏي رهيو آهي. هوءَ مون کي پرڇاڻڻ جي جستجو ۾ پاڻ به روئڻ لڳي ٿي ۽ مان ڪنبنڌر آواز ۾ چوڻ لڳان ٿو: ”ضدي... سفاڪ، جنوني قاتل... هن ديس جي سورنهن ڪروڙ عوام جي سيني ۾ پنهنجيءَ هوڏ جي سنگين ڪپائي ڇڏي... اڄ سڄو ديس ڪاوڙ ۽ ڏک سبب ڪٺل پڪيءَ وانگر ڦٽڪي رهيو آهي.“

هوءَ لڙڪن هاڻي لهجي ۾ چئي ٿي ”امان جي حالت نيڪ ناهي، گهر ۾ ماتم چائنجي ويو آهي. عمران پنهنجي ٻارڙن جي وچ ۾ زارو قطار روئي پيو.“ ۽ هوءَ پاڻ به روئڻ لڳي ٿي.

لاڙڪاڻي جي ڌڙي محلي مان پندرهن سال اڳ لاهور جي لال زار لڏي ويل هن پنجابي ڪٽنب جي سمورن ٻارن جي اوڙ ڌڙي محلي ۾ پوريل آهي. پارٽيشن ۾ پنجاب مان لڏي لاڙڪاڻي ۾ اچي آباد ٿيل هن خاندان جي گهر ڌيڙي پنهنجي مڙس جي جماعت اسلاميءَ جي همدره هجڻ باوجود 1971ع ۾ بيگم نصرت ڀٽو جي اهم ورڪرز مسز عبدالرزاق سومرو بيگم اشرف عباسي ۽ مسز ايس ڪي خان سان گڏ اليڪشن جي هر ڪارنر ميٽنگ ۽ جلسن ۾ حصو ورتو. مسز سلطان مغل جيڪا اڄ هن دردناڪ خبر ٻڌڻ سان هڪ ڀيرو ٻيهر جهري پئي آهي. سندن گهر ۾ هر طرف لڙڪ ۽ سڌا آهن. اڄوڪي رات لاڙڪاڻي جي ڌڙي محلي ۽ لاهور جي نوڪر نياز بيگ جي لال زار سوسائٽي جي گهرن مٿان شاير غريبان وانگر چائنجي وئي آهي.

اوچتو فضا نعرن سان گونجڻ لڳي ٿي ۽ ٽائرن جلجڻ جي بوءِ سان گڏ اوري پري کان فائرننگ جا آواز گونجڻ لڳن ٿا. ڀرپاسي کان ايڪٽر بيڪٽر لنگهي ويندڙ پاڇا، هر آواز کان بي نياز هڪ ئي درد ۾ مبتلا، ٿڙندا ٿا ٻڙندا.

شهيد بينظير ڀٽو پنهنجي ڪتاب ”ڊاٽر آف ايسٽ“ ۾ هڪ هنڌ لکيو آهي: ”بابا جڏهن مون کي اعليٰ تعليم پرائڻ لاءِ انگلينڊ ڀڄي موڪليو ته سڀ کان پهرين نئين ديري جي اباڻي قبرستان ۾ وٺي آيو ۽ چيو هئائين: ”پنڪي! ڏس هي اسان جو اباڻو قبرستان آهي. هن جي مٽيءَ ۾ اسان جي وڏن جون هڏيون پوريل آهن. تون ڪٿي به وڃين، پر اهو بلڪل نه وسارجانءِ ته توکي آخر هتي موتي اچڻو آهي.“ ۽ اي عظيم انسان! اڄ تنهنجي پياري ڌيءَ، اسان جي پيڻ ۽ سنڌ راڻي توسان ڪيل واعدي کي پاڻ لاءِ نئين ديري موتي رهي آهي. هي به ڪهڙو نه عجيب سال آهي. جنهن ۾ محرم اچڻ کان اڳ ماتمي قافلن جو رخ نئين ديري طرف ٿي ويو آهي. سنڌ جي هر گهٽي ماتر ڪڍو بڻيل آهي. نوجوان، ٻڍا، ٻار عورتون سڀ سين ڪوبي ڪري رهيا آهن. اچن برقم ۾ اڏورائين پوتين جي پلٽن سان لڙڪا گهڻ جي باوجود رڪجن نه ٿا. غم زده قافلا پيرين اگهاڙن ٽولين جي صورت نئين ديري پهچن پيا. اڄ سمورا قطب نما پنهنجي معنيٰ وڃائي چڪا آهن.

موجود ماڻهن جي سمنڊ ۾ تبديل ٿي وڃي ٿو. مون کي اوريانا فلاسي جو پانا گولس تي لکيل ناول A Man جو پهريون منظر ياد اچي ٿو. منهنجي ذهن ۾ ياسر عرفات جي آخري سفر جا منظر تري اچن ٿا. سڄي دنيا جي ڀرنت ۽ اليڪٽرانڪ ميڊيا جون نگاهون ۽ ڪئميرائن جا اڀرچر هڪ ٺڪتي تي مرکوز آهن. شهيد عوام جي نياڻي پنهنجي بابا سائين جي ڀر ۾ وڃي آرامي ٿئي ٿي. سج لٿي، شاهه عبداللطيف ڀٽائيءَ جي اڱڻ ۾ شاهه جا فقير ماتمي لباس ۾ دنبوري تي ڌڪ هڻي رهيا آهن:

جان جان هئي جيئري ورجي نه ويني
وڃي پونءِ ٻيلي، ساريندي کي سڄئين.

بيت جا ورلاپ سنڌ جون سرحدون ڪراس ڪندا، سموري ڪائنات تي چائنهجي رهيا آهن. شاهه لطيف مونن ۾ منهن هڻي، خبر ناهي ته ڇا سوچي رهيو آهي. منصور حلاج، لاول کي پاڪر ۾ ڀري سندس مٿي تي سرخ چمي ڏيئي، ڀر ۾ ويهي رهي ٿي. واڻيت هاڻوس کانوئي سموريءَ دنيا جا فونسل خانن ۾ شهيد جمهوريت محترم بينظير ڀٽو جي فريم ٿيل تصوير

آڏور ڪيل بڪ تي دنيا جا صدر دانشور ۽ سياستدان لڙڪن سان تعزيتي نوٽ لکي رهيا آهن. ذوالفقار علي ڀٽو جنرل ضياءَ کي ڏسي مرڪي رهيو آهي ۽ منهنجي موبائيل تي واٽس اپ ٿي ٿي. مان ايس ايس ايس ڪولي پڙهان ٿو. ايازمهيسر لکيو آهي:


Tin-pot dictator have ravaged Asia, Latin America & Africa. They are the worst tyrants of post colonial period. They have destroyed institutions & treated people like animals. They have caused internal division & external Confusion. The dictator is one animal who needs to be caged. He betrays his profession & constitution. He betrays the people & destroys human values. He destroys culture. He rules by fluke & Freak. He is the upstart who is devoid of ideals & Ideology. (Bhuno).

(روزاني ڪاوش، حيدرآباد، 7 جنوري 2008ع)




































”سهندو ڪير ميار اويار!“

مونس اياز

27 هين ڊسمبر شام جو چئين وڳي ڄامشوري لاءِ نڪتس ته جيئن رات اتي گذاري پئي ڏينهن 28 هين تاريخ جي صبح جو پٽ شاهه تي پهچي والد جي ڏهين ورسيءَ تي حاضري ڏئي سگهان. ڪارڊ پر رٿيل پروگرام موجب مزار/ مقبري جو سنڌي اديبن پاران پيڙه جو پٿر به رکڻو هيو جنهن لاءِ ڪجهه ٻڌ سڏا اٿم ته سنڌ حڪومت جي ثقافت کاتي پاران ڪا ايڏائي ڪروڙ روپين جي اسڪيم منظور ڪئي وئي آهي. جنهن مان مزار به ٺهرائي ويندي ۽ ڇپيل / اڻ ڇپيل ڪتاب به ڇپرايا ويندا. اهو ڪم اڳوڻي وزيراعليٰ سنڌ جي ميڊيا صلاحڪار ۽ شيخ اياز جي مداح مدد علي سنڌي صاحب جي ڪوشش سان ٿيو آهي. جيڪو افسوس سان فقط هڪ ٻن گهر ڀاتين سان سهمت ٿي ۽ بغير ڪنهن وصيت جي ايتري وقت کان پوءِ اهڙو ڪم باقي اولاد کي نظر انداز ڪرڻ برابر ۽ ناانصافي سمجهيو ويندو جيئن ته اڳ پر ٺي بابا جي وصيت بغير کيس پٽ شاهه تي دفنايو ويو جيڪو خير اسان اولاد قبول ڪيو. ڇو ته کيس شاهه عبداللطيف ڀٽائي سائين جي مٿي نصيب ٿي. باقي اها ڳالهه واضح طور تي سمجهڻ گهرجي ته شيخ اياز صاحب جي ڪا به پنهنجي مال ملڪيت. ادب. ڪتاب. وفات ۽ تدفين جي باري ۾ قانوني لکت واري وصيت ناهي ڇڏيل. ها، پر شاعراڻي وصيت ضرور آهي ته:

”سوچئين تون مٿان
مون مٿان مقبرو!
چنڊ، تارا، ڪٽيون
سج جون مشعلون
مون مٿان روز ٻرنديون پيون!
هي خدائي مجاور جيان
روز مون تي ڪندا سوجهرو..“

سو اُس ۽ مينهن کان ڪو ڇانءُ ڇپرو ضرور اڏڻ کپي ته جيئن قبر محفوظ رهي. نه ڪي ڪو وڏو مقبرو. پر هتي علم، ادب ۽ حق سج لاءِ لکڻ وارن وٽ اهڙي ريت ۽ وصيت جو پوراڻو ڪرڻ ڏکيو رهيو آهي. جيئن سنڌ جي هڪ ٻئي سڄاڻ شاعر ۽ ليکڪ جي اڻ پوري ٿيندڙ وصيت تي اسلام آباد جي هڪ انگريزي اخبار ۾ اهڙي ويدن تي ڪنهن صحافي هن عنوان سان ڪالم لکيو ته:

”Where there is a will, there is not always the way!“

يعني هر وصيت (خواهش) تي عمل ڪرڻ شايد هميشه وس ۾ ناهي. جڏهن ته اسان وٽ روايتي طور تي وصيت کي پورو ڪرڻ لازمي ۽ فرض هوندو آهي. چاهي اها موت جي پاڻاريءَ تي هجي يا قامي گهاٽ تي ڪيل هجي. شام جو سوا ڇهين ڌاري مورو شهر جي هاءِ وي تي هڪ ريسٽوران تي چانهه پيئڻ لاءِ بيٺس ته اوچتو حواس بٽال ڪندڙ خبر پئي ته محترم بينظير ڀٽو تي راولپنڊيءَ ۾ ڪنهن خودڪش حملو ڪيو آهي!! ”مالڪ تون رحم ڪجانءِ“ انهيءَ گهڙيءَ سيل فون تي هڪ نياپو آيو ته ”محترم شديد زخمي ٿي آهي“... ڪجهه آنٽ مليو هڪدم وري ڀاءُ سرمد جو فون آيو ته ”شهر جي تصديق ٿي وئي آهي ته بينظير ڀٽو صاحب شهيد ٿي وئي آهي“ مون کي گهر واپس وڃڻ کپي. گاڏيءَ ۾ منهنجي ڀرسان ويٺل منهنجي گهر واري ته اوچنگارن ۾ پئجي وئي. مون کي لڳو ته بابا جي ورسيءَ کان اڳ مان وري هڪ دفعو ٻيهر يتيم ٿي ويو آهيان... مون کي اياز صاحب جو نظم جيڪو مرتضيٰ ڀٽو جي مارجڻ تي سندس والده بيگم نصرت ڀٽو لاءِ لکيو هيو ته ”ڪوئي هن ماءُ کان ته پڇي، جنهن جو

هڪ ور ۽ ٻه پٽ ماريا ويا آهن. "اڪين اڳيان تري آيو ۽ محترم جي والده جو چهرو به جيڪا چون ٿا ته پاڻ وساري ويئي آهي، جيئري نهي مري چڪي آهي ۽ هاڻي هي ٽيون ٻار شيردل نياڻي اولاد بينظير پٽو جنهن لاءِ اياز صاحب چونڊو هيو ته سموري پارٽي ۾ هو، اڪيلي مٿس ماڻهو آهي ۽ وڌيڪ لکيو ته "مارئي، بنا ملير ڪهڙو آ" ۽ "مارئي ٿيڻ لاءِ توکي ڪوھ تان گهڻا گهڙا پڙهڻا پوندا!"

بيشڪ هن وڏا جبل جهاڳيا. شيخ اياز جي سڄي اڳواڻ شهيد ذوالفقار علي ڀٽو جي ڌيءَ جيڪا مارئي ملير جي سڏبي آهي، ڪنهن به طرح پنهنجي والد کان پنتي نه رهي. هو ٻين الاقوامي شخصيت هئي ۽ هن ملڪ ۽ سنڌ جو شان ۽ اڳواڻ هئي پر اڄ هو ڊهشتگردن هٿان مارجي وئي. کيس ڪنهن ماريو ۽ ڇو ماريو؟ اهڙو خطرو ته 18 آڪٽوبر تي قيامت صفرا جهڙي خودڪش ڌماڪي مان ئي ظاهر ٿي ويو هو ته کيس انتهائين قريون ڪنهن ڳجهي، سازش تحت ڪراچي ۾ لهن شرط ئي سموري قيادت سوڌو مارڻ گهرن ٿيون پر هو خوش قسمتيءَ سان بچي وئي، ويچارا ڏيڏ سو مارو ماڻهو قربان ٿي ويا. سچ ته ان ڏينهن کان اندر ۾ ڪنٺي هوندي هئي ته خدا کيس سلامت رکي پر پوءِ شايد هن "سر جو سانگو لاهي. پوءِ عشق کي هٿڙو لاءِ" ڪيو تڏهن ته سندس هلت چلت ۾ فطري بهادري معصوميت ۽ بي باڪي هئي ۽ ڪنهن سچائيءَ سان عشق هو. نه ته ڪير ٿو اهڙي اوڙاهه ۾ پير وجهي سو به هڪ سنڌي عورت ٿي، جتي نياڻي ست قرآن به ليکبي آهي ته ڪارنهن جي الزام ۾ ڪهاڙيءَ جو بک به ٿيندي آهي. مارئي ۽ سهڻي به آهي ته سسئي ۽ نوري به آهي - اتي بينظير صاحبه ابوجهه سهميل سنڌي عورت ڇا سڄي پاڪستان جي عورتن جي سڃاڻ ۽ اڳواڻ هئي. غريب ماڻهو جو وڏو ڏٺ هئي ۽ انتهائين جنوني مذهبي دهشتگردن سان هن مهاڏو اٽڪايو. هو ڇادر ۽ رڻي ۾ عورت دشمن انتهائين قوتن سان هٿ جي اشاري ۽ گفتار جي للڪار سان وڙهي رهي هئي. انهن اڻ ڄاڻ، گمراهه ۽ جاهل دهشتگردن سان.

"ٿا تنهنجا ڀاري بُرج لڏن. تون هيڻو آن هٿيارن سان
مان ڏوهي هان، مان ڏوهي هان. مون ڪيئي ڏوهه ڪيا آهن."
(اياز)

ان دؤر ۾ کيس اڏايو ويو هو. جمهوريت. صوبن جي حقن ۽ اٿل ٿتو ۽ انجھو روئي ڪيٽا اور مڪان جو وسريل نعر وڪڻي جنگ جو ٿو نڪتي ۽ وچ طريان بچجي ڪٽڪي جمهوريت جيڪو غربت ۽ انصاف لاءِ واحد رستو آهي. اهو سندس منشور هو بينظير واهمي پاڪستان جي زنجير هئي ۽ هاڻي ته هن صوبائي خودمختياريءَ کي پنهنجي پارٽي منشور ۾ اوليت ڏني. جيڪو هن ملڪ جي اقتصادي مسئلن جي اصل پاڙ آهي. پر جيئن ته ان زنجير جا ڪٽا ننڍا وڏا آهن تن کي برابر نه ڪيو ويو ته ڪنهن به دٻاءَ ۽ چڪ هيت اهو زنجير ٽٽي پوندو. خود صدر پرويز مشرف به صوبائي خودمختياريءَ جو بل آخر تائين قومي اسيمبليءَ ۾ نه آڻائي سگهيو. جيڪو سندس ست نڪتن واري شروعاتي پروگرام جو هڪ اهم نڪتو هيو. پاڪستان جو فوجي صدر هوندي به هن پاڻ کي سنڌي سڏيو پر هن ملير جي مارئيءَ جو خاص خيال نه ڪيو جنهن دهشتگرديءَ خلاف جنگ ۾ اڪيلوساٿ ڏنو.

يورپ ۾ ڪتر ڪيٿولڪ (catholic) عيسائي پادرين جي ڇهه سؤ سال حڪمراني رهي. جيڪا سندن ڪڏن ڪرتوتن. مذهب جي غلط تشريح ۽ استحصال جي ڪري 16 هين صديءَ ۾ زوال پذير ٿي ته يورپ ٽٽڻ لڳو ۽ قومپرستيءَ جو رجحان پيو ۽ انهيءَ دؤر ۾ ٽيندر قومن جي وچ ۾ هڪ ويسٽ فيليا (westphalia) جي شهر ۾ معاهدو ٿيو جنهن تحت يورپ ۾ قومي رياست جو نظام وجود ۾ آيو ۽ مذهب کي ذات تائين محدود ڪري سياست کان الڳ ڪيو ويو. ان کي سيڪيولر ازم (Secularism) سڏيو وڃي ٿو ۽ اڄ ڏينهن تائين اولهه ۾ رائج آهي.

هيءَ تاريخ آهي جيڪا شايد پاڻ ورجائي رهي آهي مسلم دنيا ۾ پنهنجي ارتقا جي مرحلن ۾. جنهن جو اهو مقصد ناهي ته ڪو مذهب غلط آهي. پر بقول اڄوڪي جديد مسلم تاريخدانن جي ته مذهبن جي تاريخ پاڻ کي خلفشار جو بنياد ثابت ڪري رهي آهي معصوم ماڻهو جيڪي پنهنجي ايمان ۽ عقيدن جي غلط تعليم ۽ اثرن ڪري هو پنهنجي جان. جواني اڏائي رهيا آهن. تن جي ماءُ پيءُ تي ڇا نه گذرندو هوندو! پر هي جو ملڪ ۽ قوم جي پٽن کي هنن بي گناهه شهيد ڪري ڇڏيو ته ماڻهن تان ڇا نه گذرندو هوندو؟ قوم جي پيءُ. جنهن کي بي گناهه

شهيد ڪيو ويو ته اسان تي ڇا نه گذرندو!

مان روڊ جي پريئين ڀر هڪ پيٽرول پمپ تي بيهي ڪجهه سامت ۾ اچڻ لاءِ بيٺس ته ڪجهه پنجاب ۽ سرحد ڏي ويندڙ بسون اچي بيٺيون ۽ مورو دادو باءِ پاس نيشنل هاءِ وي تي هڪ اڻ کٽ ٽرڪن ۽ ٽرالرن جي قطار بيهجي وئي. بسن مان ٻه ايڏائي سو کن ٻار، مايون ۽ مرد لهي وڃي پيٽرول پمپ اسٽيشن جي مسجد ۾ نڪتا ته اوچتو پندرهن ويهه کن ميجريل، ڪاوڙيل صفا آڀي کان ٻاهر نڪتل نوجوان رڙيون ڪندا چوندا آيا. ”توهان اسان جي پيءُ ماري آهي. توهان کي نه ڇڏينداسين“ ۽ هنن ڏنبن سان بسن ٽرڪن جا شيشا ڀڄي ڇڏيا، پر ڪنهن به ماڻهوءَ کي هٿ نه لاقو. گڏوگڏ ٽائرن ڦاٽڻ جا ڌماڪا ٿيڻ لڳا. گيس جي ٽينڪرن هانءُ ڌمڪائيندڙ ڌماڪا ڪيا. هارن پنهنجي ليکي وڃڻ لڳا ۽ سڙندڙ گاڏيون هڪ وڏي مشعل برادر جلوس جو ڏيک ڏيڻ لڳيون. باهه جا آلا گيس اسٽيشن کي ويجهو ايندا پئي ويا ۽ ماڻهن کي خطرو ٿيڻ لڳو ته ڪٿي باهه پيٽرول پمپ ۽ سي اين جي (CNG) جي ٽانڪي کي نه وٺي وڃي ۽ وڌندڙ گوڙ شور ڪنهن حملي جو پڙ به پئي ڏنو. ڪنهن شخص ماڻهن کي پمپ جي پٺيان پٽ ٽپي هڪ نظر ايندڙ وڏي مدرسي ۾ پناهه وٺڻ لاءِ چيو ۽ اسان سڀ ماڻهو اتي وڃي نڪتاسين، جتي ڪجهه مولانا ۽ طالبن اسان کي اندر وٺي ويهاريو. مدرسو جيڪي اڄڪلهه دهشتگرديءَ جا اڏا سمجهيا وڃن ٿا. محترم بينظير جو موت ٻڌڻ کان پوءِ ايڏانهن وڃڻ تي روح ٿي نه پيو ڪري ٻيون ٻوليون ڳالهائيندڙ ماڻهن کي ڏڪندو ڏسي ۽ سڪن پٺيان آلا سڙڻ جو امڪان سمجهي. خوف ڏيکاريو ته انسانيت ۽ دهشتگردي ڇا ٿيندي آهي.

ڪجهه گهڙيءَ کان پوءِ ڪنهن مهربان دوست جو رابطو ٿيو ۽ ان جا ويجهو ماڻا اسان کي پنهنجي گهر وٺي ويا، جيڪو اتفاق سان وري روڊ جي پريئين ڀر هيو. باقي ماڻهو به ڀرپاسي جي سنڌي ماڻهن پاڻ وٽ بيهان ڪري رهيا. باوجود ان وقت نفرت ۽ جذبات جي فضا جي. به شين پٺيءَ مان سنڌي وزيراعظم جا لاش اچن ٿا. پر شايد اسان سنڌي ماڻهو ازل کان روايتي آهيون ۽ جيئن چيو ويندو آهي ته Tradition is the democracy of

the dead (روايت اسان جي مري ويل بزرگن جي جمهوريت جونالو آهي). سنڌ روايتن. ريتن جي جمهوري وادي آهي. سام جهلڻ. مهمان نوازي پناه ڏيڻ ۽ ان تي سر ڏيڻ ۽ ميار تي مري ويڃڻ واري جمهوريت اڃا تائين اسان وٽ زنده آهي. توڙي جو محترم بينظير ڀٽو جي شهادت سنڌين کي سخت صدمو رسايو آهي. غريب ماڻهوءَ کي ننڍڻڪو ڪري ڇڏيو آهي. جنهن ننڍڻڪاڻپ ئي ته پاڪستان جي فيڊريشن تائين پهچائڻ، رسائڻ ۽ موت ۾ شناخت ڏيارڻ تي عام سنڌي ماڻهوءَ جا پيپلز پارٽيءَ کي ووٽ ڏياريا آهن. ڀٽو خاندان جي قربانين کين ”ساه ڏئي ويساه ڏنو“ آهي. ذوالفقار علي ڀٽو کان بينظير ڀٽو تائين قربانين کي ڪير وساريندو. جيڪي هڪ روايت بڻجي چڪا آهن ۽ گڏوگڏ حقيقي جمهوريت لاءِ جدوجهد ۾ شامل ۽ يقين رکن ٿا ته اظهار انصاف ۽ اختيار جي آزادي ۾ به يقين رکن ٿا. پنهنجي مذهبي عقيدتي ايمان سان گڏوگڏ، امن امان ۾ به يقين رکن ٿا.

”سنڌيءَ تي مير ڪير نه ڏيندو سهندو ڪير ميار اويار
جهول جهلي جنهن وقت ڀٽائي، ڪرندا ڪنڌ هزار اويار.“

باڪ ڦٽي مهل شايد گذريل رات جي هانءَ ڏاريندڙ باهه جي الن ۽ ڌرتي ڌوڏيندڙ ڌماڪن. آسرويل لاتيون لنونڌڙ پڪي ٻوليندڙ صفا ٻڌڻ ۾ ڪين آيا. شايد ڪنهن ڏورانهين پار ڏي هليا ويا هئا. مان واپس پنهنجي لطيف سائين جي نالي واري يونيورسٽي ڪالونيءَ جي گهر ڏانهن تيز ترين رفتار سان وري لڳس. ٿڌ، پارو پوندڙ آلا روڊ رستا، پيٽرول پمپن تي فقط ٽرڪون ۽ ٽريلر ڊبن وانگر ڪتل ۽ رستي تي سڙندڙ گاڏيون، اڳيان رستن تي ڪاوڙيل ماڻهن جون رنڊڪون ۽ باهيون. منٽ ميٽ ڪندا گهر پيڙا ٿياسين ته خبر پئي ته سڄو ملڪ اٽلي پيو آهي پر سنڌ سڙي پري رهي آهي، عمر ۽ غصي ۾ ٻڏي وئي آهي. آخر ته سانجوبه ڪربلاءِ صفراڻيو آهي.

ڪجهه سال اڳ ڪنهن ليکڪ محترم بينظير ڀٽو شهيد کي سنڌ جي جون آف آرڪ (Joan of Arc) سڏيو هيو. بيشڪ کيس هن وقت فرانس جي ۱2 صديءَ جي لازوال ڪردار بهادر عورت سان ڀيٽي سگهجي ٿو پر ان وقت اهڙو دردناڪ انجام ٿيڻ جي بينظير ڀٽو لاءِ دل قطعي ڪونه ٿي مڃيو. ڇو ته جون آف آرڪ ان وقت فرانس تي قابض انگريزن خلاف

وڙهي هئي ۽ انگريزن کيس پڪڙي بغاوت جي الزام هيٺ عيسائي پادرين هٿان مذهب کان گمراه (heretic) قرار ڏئي کيس باهه جي اوڙاهه ۾ زندهه جلايو هيو ۽ سندس رڪ فرانسيس کي موڪلي ڏني. اهڙي اندوهناڪ حرڪت فرانسيس کي سخت برهم ڪري ڇڏيو ۽ هنن انگريزن کي تيش ۾ اچي. تحس نحس ڪري ڇڏيو. محترم بينظير ڀٽو کي به افسوس جواج ۾ ۽ گوليءَ سان اڏايو ويو ۽ هن شهادت ماڻي. عام ماڻهوءَ، جمهوريت لاءِ، صوبائي خودمختياريءَ لاءِ ۽ دهشتگرديءَ خلاف جنگ ۽ خاتمي لاءِ... سندس جدوجهد ۽ مقصد سندس وڏي وصيت آهي. اسان کي سندس هر وصيت جو روايتي طور تي احترام ڪرڻ کپي ۽ کيس پورو ڪرڻ کپي.

”تون مون کي ڦاهيءَ چاڙهيندين،
مان توکان مور نه مرڻو هان
پيو پيڄل بڻجي، جنگ ڪئي
مان ورڻو هان، مان ورڻو هان“

(اياز)

اڄ توڙي جو مان شايد هر حال ۾ پنهنجي والد محترم جي آخري آرام گاهه تي پهچي به وڃان ها (جيڪو نيم ناممڪن هيو) ته هو مون کي ضرور چوي ها ته مون کي شهيد بينظير ڏي وڃڻ کپي ها. جنهن جي تابوت تي راولپنڊيءَ جي جنرل اسپتال مان ڪچندي اڪيلو ڪپڙو ويڙهيل سيڙهيل اجرڪ پيو هيو جيڪو وڃي پنهنجي اباڻي ڳوٺ زيتون جي باغن ۽ ڳيرن جي ٻوليءَ جي مٽيءَ واري ملڪ ۾ خلق خدا لاءِ ڪٺل پنهنجي ڪٽنب سان وڃي گڏ ٿيو ۽ هوءُ ماڻهن جي دلين ۾ هميشه لاءِ زندهه رهجي وئي ۽ ڪنهن آڳ جيان ۾ رندي رهندي

(روزاني عبرت، حيدرآباد، 19 جنوري 2008ع)

بينظير

بينظير جهڙي هئي...

زيب سنڌي

ستاوبهين ڊسمبر تي منجهند جي ٿي لڳي ڏهن منٽن تي ريڊيو پاڪستان حيدرآباد جي اسٽوڊيو ۾ جيئن ئي ڳاڙهي بتي بند ٿي ۽ آن ايئر مائيڪ مون کي مليو ته ڊسڪ جاڪي پروگرام جي ابتدا ۾ مون الائجي ڇو زندگيءَ ۽ موت جي فلسفي تي بي اختيار ڳالهائڻ شروع ڪيو. نه ڄاڻ ڇو منهنجي اها گفتگو ڪجهه طويل به ٿي وئي ۽ انهن لفظن سان وڃي پڄاڻي تي پهتي ته جيڪي ماڻهو پنهنجي ڌرتي ۽ قوم لاءِ پنهنجي زندگي قربان ڪندا آهن، اهي سدائين اسان جي دلين ۾ زندهه رهندا آهن ۽ موت ڪڏهن به کين ماري ناهي سگهندو ۽ منهنجي هٿ جي اشاري سان اسٽوڊيو انجنيئر پهريون ڪلام آن ايئر ڪري ڇڏيو.

تڙي پوندا تارئين

جڏهن ڳاڙها گل

تڏهن ملنداسين.

شام جي ساڍي پنجين وڳي ريڊيو پاڪستان جي بلڊنگ مان ٻاهر نڪري جيمنخاني واري چوڪ تي پهتس ته وري ڳاڙهي بتي نظر آئي. ٽرينڪ سگنل رستو روڪي ورتو. سگنل ڪلڻ کان پوءِ ٿڌي سٽڪ تي پهتس ته آسمان کان ڌرتيءَ تائين سڀ ڪجهه ڳاڙهو ٿي چڪو هو. لهندڙ سج جي لالڻ الائجي ڇو پنهنجي اندر ۾ لهندي محسوس ڪيم ۽ بي

اختيار ڪار جي ايڪسيلٽر تي منهنجي پير جو دٻاءُ وڌي ويو. گهر پهچي اڃا لائونج ۾ وينس ئي مس ته ڪمري مان منهنجي پٽ جبران رڙ ڪئي. ”بينظير شهيد ٿي وئي!“ مون اعتبار ئي نه ڪيو ۽ سڪون سان ويٺو رهيس. ته انهيءَ لمحيءَ ئي منهنجي ننڍڙي پٽ جانوءَ جي موبائيل تي سکر مان سندس ننڍڙي دوست عاصم جو ساڳيو ميسيج پهتو. هڪدم اتي ٿي وي آڻ ڪيم ته ڪي ٽي اين نيوز جي اسڪرين سامهون اچي وئي ۽ منهنجي اندر ۾ ايترو ڪو ڌماڪو ٿيو ۽ پوءِ منهنجي زال پاڻ تي جبر ڪري مون کي سنڀالڻ ۾ پوري هئي. ڪافي دير کان پوءِ جڏهن ذهن ڪم ڪرڻ شروع ڪيو ته سامهون رکيل ٽي وي اسڪرين تي جميل منهنجون اکيون بند ٿي ويون ۽ دل جي اسڪرين تي ماضيءَ جا ڪيئي عڪس ڪنهن ڊرامي جي فليش بيڪ جيان هڪ ٻئي پويان پڌرا ٿيڻ لڳا.

1973ع جي هڪ شام لاڙڪاڻي ۾ موهن جو دڙو روڊ تي اتاترڪ ٽاور جي افتتاحي تقريب هئي. بابا سان ذوالفقار علي ڀٽي جي ويجهڙائيءَ سبب اتفاق سان مان به اتي موجود هئس. ان وقت صدرِ پاڪستان ڀٽو صاحب، غلام مصطفيٰ جتوئي، ممتاز ڀٽو ۽ ايوب ڪهڙي سان چانهن جي ڪپ تي بيٺي ڪچهري ڪندڙ ۽ مان... مان پنهنجي ٻاراڻي وهيءَ ۾ چئن قديم جي فاصلي تي بيٺل... ڀٽي صاحب جي مقناطيسي شخصيت جي سحر ۾ گم... جڏهن ڀٽي صاحب جي نظر پاڻ ڏانهن گهوريندڙ ٻار تي پئجي وڃي ٿي... جنهن ٻار جي هٿ ۾ جهليل بسڪٽ سندس وات جي اڳيان اچي رڪجي ويو آهي... ۽ ڀٽو صاحب ٻار جي ڪيفيت کي محسوس ڪري ڪچهري آڏو ڇڏي ڇار قدم پاڻ اڳتي وڌي اچي ٻار ڏانهن مرڪي هٿ وڌائي ٿو ”هيلو ڀٽو مين!“ تڏهن مان حيرتن جي سمنڊ ۾ ٻڏندي ڀٽي صاحب جو هٿ جهلي ٿو وٺان. ٻئي لمحي ڪيس مان هڪ روپي جو نوٽ ڪڍي ڀٽي صاحب ڏانهن وڌايان ٿو ”پليز آٽو گراف سر!“ (هڪ روپي جو اهو نوٽ... ملين ڊالر جيان اڄ تائين سانڍي رکيل اٿم)... ننڍا ننڍا ڪوڙ منظر ذهن جي اسڪرين تي نروار ٿيڻ لڳن ٿا. ڀٽو صاحب سڄو ڀرو ٿوڪول پاسي تي رکي لاڙڪاڻي جي رستن تي ڪار مان لهي پئي ٿو ۽ ماڻهن سان ملڻ لڳي ٿو. هڪ ٻاڪڙا هوٽل ۾ چانهن ٺاهيندڙ

پورهيت کي سڃاڻي. وقت جو وزيراعظم گاڏين جي قافلو روڪي ڪار مان لهي وڃي پورهيت سان ملي ٿو ۽ پاڪڙا هوٽل جي بينچ تي ويهي ڀڳل ڪنارن واري ڪپ ۾ چانهن ٽو پيئي. منهنجي ئي پاڙي ۾ ڪار مان لهي هڪ سوڙهي گهٽيءَ ۾ پاڻ پنڌ ڪري وڃي هڪ دوست جي گهر جو زنجير وارو پراڻو ڪٽو ڪٽڪائي دوست جي پڇا ٿو ڪري دوست جي غير موجودگيءَ سبب در جي اندران بيٺل عورت کي پنهنجو نالو ٻڌائي واپس هليو ٿو وڃي. . . محبتن ۽ خوشين جي اهڙن ڪيترن مظرن کان پوءِ منهنجي ذهن جي اسڪرين تي ڀٽي صاحب جي شهادت واري ڏينهن جو لاڙڪاڻي شهر جو منظر فريز ٿي بيهي رهي ٿو ۽ فريز ٿيل منظر پويان فقط آهن. دانهون ۽ ظالمن لاءِ پاراتا ٻڌڻ ۾ اچن ٿا. انهن ئي پاراتن جي منظر مان شاهنواز جي شهادت وارو سڪتي ۾ ورتل لاڙڪاڻو ڏسڻ ۾ اچي ٿو. هر طرف درد پيو دکي. مان پنهنجي دوست ذوالفقار راشدي سان گڏ المرتضيٰ هائوس ۾ بينظير ڀٽو جي سامهون ويٺل آهيان ۽ راشدي صاحب توڙي منهنجي وات مان تعزيت جي چند لفظن لاءِ زبان ساٿ ئي نٿي ڏي بهادر بينظير التوپاڻ ئي اسان کي صبر جي تلقين پئي ڪري ۽ ان کان پوءِ منهنجي دل ۾ زنده سلامت هڪ منظر اڀري اچي ٿو.

جلاوطني ختم ڪري آيل مرتضيٰ ڀٽي سان منهنجي اوچتو پريس ڪلب حيدرآباد اڳيان پهرين ملاقات ٿئي ٿي ۽ هڪ دوست ساڻس منهنجو تعارف ٿو ڪرائي. هڪ پريس فوٽوگرافر منظر کي پنهنجي ڪئمرا ۾ محفوظ ڪري ٿو وٺي ۽ شام جو اهو فوٽو گرافر ان تصوير جي ڪاپي به مهرباني ڪري مون کي پهچائي ٿو. ڪئمرا جي هڪڙي ڪلپ ۾ قيد ٿيل اها ملاقات ئي آخري به ثابت ٿي. جنهن کان پوءِ مرتضيٰ جي شهادت جون ئي تصويرون ڏسڻيون پيون. . .

27 ڊسمبر جي شام بينظير جو شهادت سبب دل اندر ايترو ڪار ڌماڪو ٿيو ته ائين لڳو جڻ زندگيءَ جي ڊرامي جون سڀ قسطون پڄاڻيءَ تي پهچي ويون. اکين ۾ فريز ٿي بيهي رهيو سنڌ جي شهيد راڻيءَ جي شهادت وارو منظر. . . ۽ اکين جي سامهون رکي ٿي وي سيٺ تي نظر آيا فقط تباهي ۽ برباديءَ جا منظر. . . آهن. ڪوڪون ۽ رڙيون. . . هر طرف ماتم. . . هر طرف جڻ ڪريلا. . . ۽ انهن ئي گذرندڙ پهرن ۾ منهنجي

ليڪڪ دوستن جا درد پريا ميسيج منهنجي موبائيل جي اسڪرين تي پڌرا نيندا رهيا. سنڌ جي آخري اميد به ختم ٿي وئي. (اياز گل) الوداع! سنڌ جي شهيد راڻي سنڌ ۽ سنڌي اڄ به يتيم آهن. (ماهتاب محبوب) هڪ دفعو وري اسان جي خوابن جي ٽارگيٽ ڪلنگ ڪئي وئي آهي. اسين بهير بي خواب ٿي ويا آهيون. (طارق عالما) اهڙا ئي درد پريا ايس ايس هيا ٻين دوستن جا به. جن گهڻا ڪي وڌيڪ گهرو ٿي ڪيو. جو انهن ئي غم جي گهڙين ۾ نصير سارنگ جي لفظن زخم تي پهريون پهرو رکيو. هڪ قوم جي حيثيت سان اسان ڪڏهن به شڪست نه مڃينداسين. پر... پر اسين ته سڀ دل شڪست آهيون. اهو ئي ويني سوچيم ته قمر شهباز جا لفظ سامهون آيا. سنڌين جي غم جي هن موقعي تي سنڌ جي ليڪڪن کي پنهنجو پير پور ڪردار ادا ڪرڻ گهرجي.

ڇا ڪرڻ گهرجي... ڇا نه ڪرڻ گهرجي؟ پر پنهنجي ئي اندر مان اٿيل سوال جو مون وٽ ڪو به جواب نه هو. ٻيو ته ڪجهه نٿو ڪري سگهجي. پر لاڙڪاڻي ته وڃي سگهجي ٿو. شهيدن جي مزارن تي ڳاڙها گل ته رکي سگهجن ٿا. ... پر حيدرآباد کان ڳڙهي خدا بخش تائين ڊرائيو ڪرڻ جي سگهه ئي جسم ۾ نه بچي هئي ۽ پوءِ جلندڙ سنڌ جا روڊ رستا ئي بند ٿي ويا. وقت هٿن مان ڇڏائي ويندو رهيو. (باقي بچيو ئي ڇا هو!!) ڌرتيءَ تي لٽل رات کان وڌيڪ اونڌا هيءَ اندر ۾ لهي آئي هئي. ڊبل بيل جي هيڊ بورڊ سان مٿو ٽيڪي خالي ديوار کي ٽڪي رهيو هوس ته رات جو ڏيڍ وڳي موبائل فون جي بيل وڳي. اسڪرين تي مهربان دوست مخدوم جميل الزمان صاحب جو نالو ڏسي هڪدم موبائيل آن ڪيم ته مخدوم صاحب درد وندڻ کان پوءِ ٻڌايو ته پاڻ هن مهل لاڙڪاڻي پيا وڃن. هڪدم خيال آيو ته هن وقت مان پنهنجي اباڻي شهر لاڙڪاڻي تائين مخدوم صاحب جي سھاري سان ئي پهچي سگهان ٿو. ... پر ٻڌايائون ته هو ان وقت موري شهر مان گذري رهيا هئا. دل وسامي وئي، ڪين الله واهي چئي موبائيل آف ڪري دل ئي دل ۾ جميل سائينءَ جي سلامتيءَ جي دعا گهريم ته موبائيل جي اسڪرين روشن ٿي وئي. ناليواري ليڪڪا ۽ چترڪار شگفتہ شاھ اردو شاعر ڏيشان ساحل جو نظر ايس ايس ايس ايس ايس ايس موڪليو هو.

وقت ڪے گذرنے ڀر
 وه جو بهول جائير ڪے
 بينظير ڪيسي تمی
 بهر انهيں بتائين ڪے
 بينظير دنيا ميں
 زندگي ڪے ماتھے ڀر
 اڪ لڪير جيسی تمی
 روز و شب ڪے زنداں ميں
 اڪ اسير جيسی تمی
 شهر ڪے غريبن ڪي
 اڪ امير جيسی تمی
 جبر ڪي نگاهون ميں
 ايڪ تير جيسی تمی
 بي نظير بهڻو بس
 بينظير جيسی ٿي. . .

(روزاني ڪاوش، حيدرآباد، 2 جنوري 2008ع)

عوام جي بهادر رائيءَ جو قتل!

حسن مجتبيٰ

”اگلي جنم موھي ٻٽيا نہ ڪيجيو!“

اها ننڍڙي ٻارڙي جنهن المرتضيٰ لاڙڪاڻي ۾ پنهنجي پيءُ پاران
بندوق مان فائر ڪري وڍ تي ويٺل هڪ طوطي کي مارڻ تي ٻن ڏينهن
تائين ماني نہ ڪاڏي هئي، اها قتل ٿي وئي! قاتلن جي سرزمين تي هڪ
هٿين خالي ۽ واقعي بندوق سان نفرت ڪندڙ چوڪري قتل ٿي وئي. ”پنڪي“
بيبي. سر. بي. بي. محترم وزيراعظم بينظير ”نيٺ ان خدشي جي سچ ٿيڻ جو
نشانو بڻي. جنهن جو اظهار هوءُ پنهنجي زندگيءَ جي آخري لمحن تائين
ڪندي رهي تہ مشرف حڪومت جي مجرماڻي غفلت شريڪ جرم تي
پنهنجي قتل ٿي وڃڻ جا اهي ئي خدشا، جن جو اظهار (مبينه طور تي)
سندس ور آصف علي زرداري ۽ پ پ اڳواڻ (ر) جنرل نصير الله بابر
اسٽيبلشمينٽ سان سندس ڊيل تي پنهنجا اختلاف ظاهر ڪري ڪيو هو.
پنهنجي قتل کان فقط ڪجهه ڏينهن اڳ پنهنجي هڪ اي ميل ۾ هن
آمريڪا ۾ پنهنجي دوست مارڪ سيگل کي لکيو ”اگر آءٌ قتل ٿي وڃان تہ
ان جو ذميوار صدر پرويز مشرف کي سمجهيو وڃي. جو منهنجي گهر ۾ تي
بہ هن گهريل سيڪيورٽي اوزار مهيا نہ ڪيا.“ اها ڳالهه مارڪ سيگل سي
اين اين تي چئي رهيو هو.

”رومنهنجا ديس رو جو تنهنجي هڪ سٺي ڌيءُ قتل ٿي وئي“

کيس القاعده يا طالبان ماريو يا اسٽيبلشمينٽ، پر راولپنڊي کان

هميشه مقبول ليڊرن جا لاش پاڪستاني عوام کي موڪليا ويا آهن. هوءَ ايئن قتل ٿي وئي، جيئن پاڪستان ۾ ڀاپورلر ڀٽوڙ قتل ٿيندا آهن. انڊيا ۾ اندرا گانڌي قتل ٿي، جيئن آمريڪا ۾ ڪينيڊي ۽ يوناني الميائي ڪردارن جو انجام.

پر ماڻهوءَ! ڀٽا قفسن پڪي هئا. جيڪي پنهنجي رک مان بار بار پيدا ٿيا. "پاڪستان بينظير کي قتل ڪري ڇڏيو." منهنجي هڪ دوست مون کي چيو.

مون کي ياد آيو گهڻا سال اڳ جڏهن ڪنهن چيو هو "وڏي ڀٽي کان پوءِ پاڪستان دنيا جي نقشي تان مٽجي ويندو" آءٌ حيران آهيان ته ڀٽو فيملي ۽ سندس ڪروڙين چاهيندڙن سان اهڙين ڪربلائن کانپوءِ به پاڪستان جو باقي رهڻ معجزو ناهي ته ٻيو چاهي؟ اسلامي تاريخ ۾ رسول الله ص جي ڪٽنب کان پوءِ وقت جي حڪمرانن هٿان شايد ايڏا وڏا الميا فقط ڀٽو خاندان سان ٿيا آهن.

سنڌ کان وٺي سرينگر يعني بدين کان بارامولا تائين ماڻهو ماتهو ماته پيا ڪن. توهان کي ياد هوندو ته ان کان اڳ توهان اهڙو نظارو يا جمال ناصر جي موت تي ڏٺو هو يا ڀٽي جي موت تي.

اصل ۾ بينظير سر شاهنواز جي ان ڌيءَ جو نالو هو جيڪا جوانيءَ ۾ جهونا ڳڙهه ۾ بيماريءَ وگهي فوت ٿي وئي. ذوالفقار علي ڀٽي پنهنجي وڏي نياڻيءَ جو نالو پنهنجي ان لاڏلي پيڻ جي نالي تي رکيو هو. سڀ کان پهرين بينظير ڀٽو ان وقت مون جهڙن عام ماڻهن جي نظر ۾ آئي هئي، جڏهن هوءَ پنهنجي والد وزيراعظم ذوالفقار علي ڀٽو سان گڏ ڀارت جي وزير اعظم اندرا گانڌيءَ سان شڪلا ڳالهين لاءِ ويل وفد ۾ شامل هئي. جيڪڏهن ڪجهه شاعر ايندڙ ڏينهن کي ڏسي سگهن ٿا ته رئيس امروهيءَ بينظير ڀٽو جو مقام تاريخ ۾ جولاءِ آئينه سؤ ٻاھتر (1972ع) ۾ ڏسي ورتو هو جڏهن نامياري شاعر رئيس امروهيءَ قطعو لکيو هو:

شڪلا مذاڪرات ٿي تاريخ گير پي
پر عزم اور عظيم پي ليڪن حفيڙ پي
آرامت ٿي محفل صدر و وزير پي
تاريخ کي نگاهه ۾ ٿي بينظير پي.

لاڙڪاڻي جي ماڻهن کي اهو به ياد هوندو ته جڏهن هوءَ ان ئي راولپنڊي مان ان ئي ڊسمبر جي موڪلن ۾ پنهنجي لاڙڪاڻي ۽ نئين ديري وارن گهرن تي ايندي هئي. شيرين امير بيگم پتو جي پنين تي گهوڙي سواري ۽ جيئن ته ذوالفقار علي ڀٽي جي تمام پراڻي ذاتي ملازم عثمان سومرو عرف فليشمين مون کي ٻڌايو ته ”المرتضي لاڙڪاڻي جي مني سٽنيمال ۾ پروجيڪٽر تي ذوالفقار علي ڀٽي کيس فلم ”چاند اور سرج“ گڏ ويهي ڏيکاري هئي. جڏهن اسان (ملازمين) بينظير پتو سان ڳالهائون ته اسين کيس ”سر“ چئي مخاطب ٿي رهيا هئاسين.“ عثمان چيو هو ته ”مون کي ياد آهي ته جڏهن هوءَ آڪسفورڊ يونيورسٽي ڊبٽنگ سوسائٽي جي صدر چونڊي هئي ۽ 1970ع جي ڏهاڪي ۾ سندس پيل باٽر ۽ فلاور چائلد وارو آئوٿ لڪ هو.“ عثمان فليشمين جي ”سر“ ۽ بينظير پتو 1976ع ۾ اسلام آباد جي پرڏيهي وزارت ۾ خصوصي عيوضي به مقرر ڪئي وئي هئي. هڪ ٻي پرواهه، پر سنجيده ۽ پلين سان پيار ڪندڙ بينظير پتو جي زندگي جي اسٽيشن تي ڏکڻ ۽ حادثن سان ڀريل ترين ان وقت داخل ٿي هئي. جڏهن هوءَ جولاءِ 1977ع جي گرمين جي موڪلن تي هئي ۽ سندس والد ذوالفقار علي ڀٽي جي حڪومت جو تختو سندس ئي ترقي ڏنل چيف آف آرمي اسٽاف جنرل ضياءَ الحق اونڌو ڪيو هو. ان ڏينهن کان وٺي منهنجي راءِ موجب هوءَ ريل جي پٽڙين تي هٿ پير ٻڏي اڇلايل هيروئن هئي ۽ هر وقت جو هي ولين! ضياءَ الحق کان جنرل پرويز مشرف ۽ مسٽر مشرف کان وٺي ڪيائي تائين. آخري دم تائين اها ئي ڪهاڻي رهي. آءٌ سوچيان پيو ته صديون اڳ چانڊڪا پرڳڻي (موجوده لاڙڪاڻي) جي والي نواب ولي محمد چانڊيو جڏهن زمين جو هڪ وڏو رقبو ڀٽي فيملي جي سنگهار نالي سان سڃاتي ويندڙ هڪ عورت کي عطا ڪري رهيو هو ته سنڌ جي ان حسين ۽ ذهين ماڻهن سان زندگي جي الميا ۽ منهنجي ديس جي ڏکڻ جي شمعني به ڪو اڻ ڏنل. پر بي پرواهه موسيقار اتي ئي ترتيب ڏئي رهيو هوندو.

”اگلي جنم موهي ڀٽيا نه ڪيجيو!“

امدا علي پتو سڪندر علي پتو ذوالفقار علي پتو شاهنواز پتو
مرتضيٰ پتو ۽ هاڻ بينظير!

شاھ عبداللطيف ڀٽائيءَ چيو هو ته ”سامائي تان سک ويا“ ۽ اهو ئي
ڪجهه بينظير سان ٿيو!

ذوالفقار علي ڀٽي جي ضياءَ حڪومت هٿان گرفتاري ۽ پوءِ قتل
کيس خلاف سنڌ ۾ احتجاجي دورن دوران هالا ويجهو کيس گرفتار
ڪري نظربند ڪيو ويو. پ پ جا جيالا تڏهن کيس ”بيبي“ سڏيندا هئا.
پهرين هوءَ ستر ڪلفٽن ۽ پوءِ سکر جيل ۾ نظربند ڪئي وئي. سکر جيل ۾
به کيس قتل ڪرڻ جي سازش ڪئي وئي. ان وقت سکر جيل جي قيدين
پٽين تي چڙهي سندس حق ۾ نمر ياري ڪئي.

مون کي ياد آهي اهو بينظير جي نظربنديءَ بعد پهريون محرم هو.
جڏهن مجلس ۾ قديم مرثي ”هائ هاءِ رڻ ۾ بي بي بانو مٿي تي خاک
وجهي ٿي“ پڙهيو ويندو هو ته ماڻهو ان کي علامتي طور تي بينظير ڀٽو جي
ڏکڻ سان جوڙيندا هئا.

ستر ڪلفٽن جون پٽيون، تنهائي ۽ عجيب ”هيليوسينيشن“ جن
سان سندس ڪن بري طرح متاثر ٿيا. مشهور ماهر اي اين ٽي ڊاڪٽر امداد
علي بلوچ سندس ڪنن جو معالج هو. 1979ع ۾ ضياءَ الحق کيس
نظربندي مان آزاد ڪيو ۽ هن خيبر ميل ذريعي ڪراچي کان لاڙڪاڻي
جو سفر ڪيو جڏهن سموري رستي تي هزارين ماڻهو سندس هڪ جھلڪ
ڏسڻ لاءِ هلندڙ ريل جي پٿرين تي ليٽي پيا. هر طرف ماتم ڪندڙ انساني
مٿا ۽ هٿ هئا. ڪاري اجرڪ ۽ ڪاري چشمي ۾ ريل جي دٻي مان هٿ
لوڏيندي تقرير ڪندڙ بينظير، لاڙڪاڻي پهچندي ئي فوج کيس ٻيهر
گرفتار ڪري ورتو.

جلاوطني ۾ لنڊن ويندڙ بينظير ۽ عوام سان پريس ذريعي اهو واعدو
ته ”ميدان ۾ ملنداسين.“

پنهنجي گهرو ڀاءُ شاهنواز جي ڏکڻ فرانس مان لاش ڪٽائي وطن ورندي
تڏهن قتل بينظير کيس لاڙڪاڻي ۾ لکين عوام طرفان پذيرائي حاصل ٿي.
لنڊن مان هڪ ننڍڙي فليٽ مان ضياءَ الحق خلاف هلندڙ تحريڪ، بريل
احتجاج ڪندڙ سنڌ.

جلاوطني کان واپس ايندڙ بينظير ڀٽو بينظير سان هڪ سي ايس

ايس خوبرو سنڌي آفيسر جي مڱڻي ۽ پوءِ ان آفيسر جو خط لکي ضياءَ الحق کان اجازت وٺڻ. جنهن تي ڀٽو خاندان رشتو توڙي ڇڏيو هو. سائين جي ايمر سید جي ڳوٺ ويجهو به سندس پڃيرو تي حملو ڪري کيس قتل ڪرڻ جو منصوبو جوڙيو ويو هو پر هوءَ بچي وئي هئي، جو ٻن انتظامي آفيسرن کيس اڳ ۾ ان سازش کان آگاهه ڪري ڇڏيو هو. بينظير ڀٽو روڊ ذريعي پنهنجي سفر جو ارادو تبديل ڪري ڇڏيو پر پنهنجي گاڏيءَ کي ويڃڻ ڏٺو هئائين. جتي ان ئي جاءِ تي سندس گاڏيءَ مٿان حملو ٿيو هو. بعد ۾ سائين جي ايمر سید چيو ته کيس ڏاڙيل مريدن ٻڌايو هو ته بينظير جي گاڏيءَ تي هنن حملو ڳجهن ادارن جي هڪ آفيسر جي چوڻ تي ڪيو هو.

هوءَ تڏهن کان وٺي آخري دم تائين قاتلن حملن جي گهيري ۾ رهي. ڇا کيس اسٽيبلشمينٽ ۽ ملن گڏجي ماريو جيڪي چوندا آهن ته 30 ڏينهن کانپوءِ عورت جي ويهڻ سان ڪرسي نجس ٿي ويندي آهي؟ پر اها قتل ٿيندڙ عورت ماڻهن جي شهيد راني بڻجي چڪي آهي.

(بي بي سي اردو ڊاٽ ڪام 28 ڊسمبر 2007ع)

ادي!

محمود مغل

ادي!

ڳڙهي خدا بخش جي نرم مٽيءَ جي تهن ۾ گلابن سان ڍڪيل آخري
مرقد ۾ بابا جو پاڪر ڪيئن لڳي ٿو؟... اهو عظيم الشان پيءُ، جنهن کي
اٺٽيه سال اڳ، جدائيءَ جي گهڙيءَ ۾ تون ڇڏي به ڪونه سگهي هئين،
هنن گهڙين ۾ هنن توکي ڪيئن نه ديوانن وانگر ڇاتيءَ سان لڳايو آهي. اهو
عالي مرتب، قائد، جيڪو سياسي بصيرت ته ڪٿي ڪمال رکندڙ هو پر
گڏوگڏ هڪ والد به ته ڀرپور هو تنهن لاءِ توکي ڇڏڻ ۽ وري واپس ورائڻ جو
تجربو ڪيڏو نه ڪمال هوندو.

ادي! تو جهڙي عالمي وجود کي ”تون“ چئي مخاطب ٿيڻ اڻ سونهون
لڳي ٿو، جتي سڀ ”محترم“ کان گهٽ نه ٿا ڳالهائين ۽ توهان چوندي به
سندن همٿون هر هر ميڙاڪا ڪن ٿيون، اتي هي پاڳل، چريو نادان ننڍو
ڀاءُ، ڪيئن هجت مان ”تون“ ٿو چوي... پر خالي هي اڪيلو ناهي. اهڙا
هزارين ڀائرا هجت ساڻ ڪٿي هلن ٿا... ڇاڪاڻ ته هنن کي محبتن جو
اهم معراج توڏو آهي ۽ ائين، ان انداز ۾ موڪلائي ته تو اڃا به سڀني کي
وڌيڪ ويجهو ڪري ڇڏيو آهي.

اڃا وڌيڪ ڳالهين ڪرڻ کان پهرين، اهو چوڻ بنهه اهم آهي ته ”انا
الله وانا اليه راجعون...“ ڌڻي جل شانہ جي فيصلي کي قبول ڪرڻو آهي.
تون رخصت ٿي ڇڪي آهين ۽ ٻين کي يقينن پنهنجي پنهنجي واري تي

هي جهان ڇڏڻو آهي. . . مٽيءَ جي هر پنوڙي کي آخر به ته مٽيءَ سان ملڻو ئي آهي. دنيا، خساري جي جاءِ آهي پيڻ. . . هي ته بس پوک ئي پوکڻي آهي. لڻڻ جو جهان ته بيو آهي. اها ڳالهه تمام گهٽ ماڻهن کي سمجهه ۾ اچي ٿي ۽ وري جن کي سمجهه ۾ اچي ٿي، انهن کي اهو سڀ سمجهندي سمجهندي ورهيه لڳي وڃن ٿا. تنهنجو والد محترم ”قائدِ عوام“ هڪ ذهين ترين وجود هو. ان راز کان هو واقف هو ۽ هاڻي سمجهه اچي ٿي ته پنهنجي مختصر ساٿ ۾ هن توکي به خوب سمجهائين ڏنيون. تڏهن ته اوهان ٻئي، سدائين رهندڙ واري ”دارالبقا“ لاءِ ايتري تياري ڪئي، ايترو ڪجهه پوکيو اهو سڄو ثمر ڪنو ڪيو جيڪو اوهان کي ٻئي جهان ۾ ڀرپور نموني ڪم اچي. . .

اسان جهڙا الائي ڪيترا وجود پيڻ، انهن سڀني مرحلن کان نا آشنا هوندا آهن، جن کي ”سياست“ چئبو آهي. ذاتي طور تي هنن ستن ۾ اهو اقرار ڪرڻ گهران ٿو ته سياست، جو ”سين“ سمجهڻ به بي انتها ڏکيو ٿو لڳي، نه ڪڏهن ڪو جلسو جلوس ڏٺو آهي، نه ڪو ميلو نيلو سچ اهوئي آهي ۽ جيڪو پڙهندو سو ڪلندو ضرور. . . پر ڳالهه ته آهي نه. . . هاڻي جنهن ماڻهوءَ ڪڏهن ڪو سياسي پليٽ فارم نه ڏٺو هجي، جنهن کي ڪنهن نمري وغيره جي سڏ نه هجي، تنهن کي اها حسرت هجي ته ڪيئن به ڪري ”شهيد ڀٽي“ جي تصوير ضرور هٿ ڪجي. . . اها تصوير، جيڪا ساهه سان سانڍي رکجي. . . جيڪڏهن لائبريري هجي ته اتي ڪنهن روشن جاري ۾ ڪتابن جيان، دنيا جهان جي هر ڪنڊ ڪڙڇ کان واقف ڪندڙ ”ڀٽو“ ضرور موجود هجي. . . ڀٽو جيڪو هن ملڪ جي اڻ پڙهيل عوام لاءِ هڪ کليل ڪتاب هو. اهو نوجوان نسل، جيڪو تنهنجي آواز جي گونج ۾ وڏو ٿيو آهي، شايد اهو نٿو ڄاڻي ته ڪتابي طور تي اڻ پڙهيلن، ننڍي حيثيت وارن ماڻهن ۽ عام عوام وٽ سمجهه جو جيڪو درياءُ هاڻي بند آهي، اهو ”ڪوزو“ کين ذوالفقار علي ڀٽو ڏئي ويو هو. . . اهوئي ڀٽو جنهن پنهنجي پٺيان توکي، ان راهه جي اڙانگي سفر لاءِ چونڊيو هو. اٺويهه سال پهرين ڏانهن ورون ٿا ادي سگهي ستابي ٺاهيندڙ ملڪ جي چونڊيل وزيراعظم کي، جڏهن رات وڳهي جهان مان رخصت ڪيو

ويو هو ۽ گهٽين ماٺ جي چادر پهري هئي ته سڌڪا. سينن ۾ جڪڙجي ويا هئا. هاڻي، جڏهن ڪنڊ ڪٽڇ ڍڪرون ٿي ڏٺي ته لڳي ٿو ته اهو غم به تازو ٿي نڪتو آهي. وسيل چلهين جا تانڊا، چڻ وچ واري عرصي ۾ ٻريا ٿي ڪونهن. انهن مٿان وقت جي اڇلايل پاڻيءَ، رڳو درد جا دونهان ڪڍيا آهن. انهن دونهن وري اڪين جي آلاڻ کي جاڳايو آهي. اٺنهن سالن ۾ نيٺ ڪليا گهٽ آهن. رت گهڻو رنا آهن...

هنن ساعتن ۾ توسان گفتگو ڪندي ادي... قلم بار بار بيهجي ٿو ويڃي... دماغ خالي ٿو لڳي، بي ربط شيون، چڻ تال ڪينڊيون هجن... سڀ سمجهه ۾ اچي ٿو... اهو به ڄاڻان ٿو ته مٺي سان مرندو ڪو به ناهي... اها ”بک“ جيڪا ڪجهه دير لاءِ جهيٽي ٿي آهي، وري لڳي ويندي... ڪار جهان وري شروع ٿي ويندو. هل هنگاما، نمر، شاديون مراديون، سڀ وري ٿي ويندا، نه هوندينءَ ته تون... ۽ اها به ڄاڻ اٿم ته تنهنجيءَ غير حاضري ۾ يقينن ڪنهن نه ڪنهن تي اها سڄي ذميوارِي به اچي ويندي هاڻي اها اها نياڻي سگهي يا نه، اها ٻي ڳالهه آهي... پر اها پڪ ته هر ڪور کي ٿو ته اهو بينظير ٿي نه سگهندو...

حياتيءَ ۾ هڪڙي ڳالهه ڏاڍي عجيب آهي ادي... ڪنهن وڏي گهاتي وٺ جي ڇانءَ هيٺان ننڍا ٻوٽا نسري ناهن سگهندا... هاڻي انهن لاءِ سبب ڪٿي ڪهڙو به هجي، اهو سڀ ائين ٿي ٿئي ٿو پر هڪ وڏي پيءُ جي ڇانءَ هيٺان، تنهنجي وجود جي ٻوٽي پاڻ ڪمال جو سنڀاليو... ايتري حد تائين جو ان قدآور وٺ جي ڪپڙن کان پوءِ تو وري پاڙون مضبوط ڪيون ۽ پنهنجو قد اونچو ڪيو... جيڪڏهن تنهنجي وجود جو وٺ قبله والد جي وٺ کان مٿي ٿي نه سگهيو ته به، ان جي لڳ ڀڳ ته ڀڳو آهي ادي... هاڻي اهو سڀ ته سياسي تجزيه نگار ٿي سمجهي سگهن ٿا، هيءَ ته هڪ عام ماڻهوءَ جي سوچ آهي.

شهادت کان ڪجهه ڏينهن پهرين، ڪراچيءَ جي هوائي اڏي تي ڪي ٽي اين سان ڳالهائيندي ٿو چيو هو ”مون کي وڏي خوشي آهي ته اڄ مان پنهنجي ڌرتيءَ تي لٿي آهيان...“ ته اهو سڀ ٻڌندي تنهنجي بهڪندڙ مُک ساڻ، ٻيا به هزارين چهره، مهڪي اٿيا هئا... تو مرڪيو پئي ته عوام تڙيو پئي... ڪنهن کي به اهو اندازو ڪونه هو ته گلابي مُک کي، ڪجهه

ٿي ڏينهن ۾ گلابن جي ڏير هيٺان آرامي ٿيڻو آهي. پنهنجي والد جي لاذلي ”پنڪي“ ائين خوشبو بڻجي ويندي... پر ڇاڪاڻ ته ازل ابد جي ڪتاب ۾ سڀ اڳ ۾ ئي لکيل هوندو آهي، اهو سڀ ائين ٿيڻو هو... هڪ عاشق پيءُ، پاڪر ۾ ڀرڻ لاءِ ڪيترو انتظار ڪري ها...

لاهور عدالت ۾، پنهنجي آخري تاريخي بيان ۾، مرحوم ذوالفقار علي ڀٽو شهيد، هڪ سٺ چئي هئي... جيڪا هر هر ڪنن ۾ گونجي ٿي. ڀٽي صاحب، عدالت کي مخاطب ٿيندي چيو هو ”دردان دي ماري دلڙي عليل اي...“ اڄ، وقت کي مخاطب ٿيندي اها ئي سٺ سمجهه ۾ اچي ٿي.

اسان جهڙن مجھولن کان ناراض نه ٿجاءِ ادي... اسين بيوقوف، سڪو رائج الوقت ٿڌا ڄاڻون... اهي ڦٽڻ لاءِ اسان کي ٺٽا اچن پيڻ... اسان جون ڪنهن سان مخالفت جو حساب آهي، نه موافقت جو تعلق... اسان کي ته بس اها خبر آهي ته جيئن سڳين پيئرن جو ڏک سينو جڪڙيندو آهي، ائين ئي تنهنجي جدائيءَ جو غم به وڪوڙي ويو آهي. اڄ دل چوي ٿي ته ادي اڌڙي جيڄل، امڙ آئي، دادا ۽ اهي سڀ خطاب جيڪي گهرن ۾ پيئرن کي ڏنا ويندا آهن، تنهنجي نانءُ ڪجن ۽ جيئن پيئرن جي رخصت ٿيڻ تي، سندن هٿ وٺندڙن کي وينتي ڪبي آهي ته ”سائين... ڏاڍي لاڏ سان پاليل آهي اسان جي نياڻي... ان جي ڀارت آڻو... ائين ئي ڏٺي مٺي کي عرض ڪجي ته رب پاڪ، کيس بهتر کان بهتر جاءِ ڏجانءِ... سندس پورهيو قبول ڪجانءِ ۽ کيس جنت الفردوس جي عاليشان باغن ۾ رکجانءِ... هوءُ گلابي آهي ۽ گلابن ۾ ئي سندس جاءِ سونهين ٿي... منهنجا رب تون مالڪ آهين ۽ اهو سڀ ته تون بهتر ڄاڻين ٿو اسان جو عرض قبول ڪجانءِ. آمين.“

(روزاني ڪاوش، حيدرآباد، 30 ڊسمبر 2007ع)

الا مان اڏري ويندي سانءِ!

جاويد قاضي

هو ڏسو پنهنجي بابا وانگي سڀني کي چرڪائي، سڀني کي سڪتي ۾ ڏئي هلي وئي. اسان کي روئاري وئي. اسان جي پيڻ بينظير پتو واقعي به بي نظير ٿي وئي. ڪير هو جو هن جو ٿاني هو جهڙو هن جو نالو هو هو؟ اهڙي ئي هئي. پتو جي پنڪي گل جيئان معطر ٿي هو؟ ڏسو اڏري وئي ۽ چئي وئي: ”مان توهان کي ياد ڏاڍي ايندم. مان توهان جي مارئي هيم لوڪن جي پياري جو هيم. بابا جي پنڪي جو هيم. مير مرتضيٰ، مير شاهنواز جي اڏي هتم. مون تي ڪيڏا نه بار ها. امان بيمار ۽ مڙس قيد، پائر منهنجا ماري ڇڏين پر تڏهن به مون کي واپس اچڻو هو. انهيءَ مٽيءَ ڏي موٽڻو جو هو. انهن ماڳن ڏي ريگستانن ۽ صحرائن ڏي مٽيءَ هائڻ ماڻهن ڏي لاڙڪاڻي ۽ موهن جو دڙو ڏي مونکي موٽڻو جو هو. مان پنهنجي بلاول، بختاور ۽ ننڍڙي آصف کي ڇڏي توهان ڏي هلي آيس، جو مون کي هلڻو جو هو. مون کي رڪڻو نه هو پنڌ ۽ پيچرا اهڙا هئا جهڙا سسئي کي نصيب ٿيا هئا. جيڏانهن پئي نظر ڪيم تيڏانهن ڏونگر ئي ڏونگر ها. ۽ مون کي پنهنجي پنهنون کي ڳولڻو جو هو. بابا جو مشن هو ان سان وڃن هو ۽ پوءِ ڏسو بابا جي ڦاهيءَ جي ڦندي تان مان هن کان اهي لڙيون ورتيون ۽ انهيءَ راولپنڊي ۾ اهي ساڳيا ئي قاتل منهنجو پيڇو ڪندا مون کي مارين ٿا، جت هنن بابا کي ماريو هو. ڏسو ڏسو بابا ۽ بينظير هڪ نه هيا ته پيو ڇا ها. ڏسو اسين پٽوڙاين ڪندا آهيون، اسين ايندا آهيون ۽ پوءِ هوائن ۾ اڏري ويندا آهيون، مهڪ بڻجي، هوائن جي هل ۾ پٽن جي پازيب ۾ توهان جي

حواسن ۾ موٽجي ايندا آهيون. توهان کي ياد ڏاڍو ايندا آهيون ۽ لڙڪن جي ترين ۾ اهي اسين ئي ته هوندا آهيون. اسين ڀٽوڙائين ئي ڪندا آهيون.

واقعي ۾ هي ڀٽو ائين ئي ڪندا آهن. ڀلا ڀٽا جو ٿيا. لاڙڪاڻي جا ڀٽا، رتوديرو جا ڀٽا ۽ پوءِ رت ريتو جيڪو هنن نچاور ڪيو ڪوئي ڪيئن ڪري ذات پات جي وٿن ۾ وڪڙيل هي سنڌ برادرين ۽ ڀوتارن جي غلطانن ۾ ورتل هي سنڌ. وڏيرن، پيرن ميرن ۽ جرڳن واري هي سنڌ جنهن ۾ اهي ڀٽا ته ها جن انهن مسڪين ۽ لاچارن کي ووت جو حق ڏنو شعور ڏنو سڃاڻپ ڏنو. اٿو لتو ۽ اجهي جو نعرو ڏنو سنڌين کي روزگار ڏنو ورهاڱي ۾ ويڃايل مڊل ڪلاس جون وري پاڻون وڌيون، سنڌين جو گات اوچو ڪيو. پر انهن پيرن ميرن ۽ وڏيرن سنڌ کي ڇا ڏنو. صرف ئي صرف غلاميون، ڪالهه ورهاڱي ۾ هتان مذهب جي نالي تي ٿيل سازش ۾ مڊل ڪلاس کي پڇايو ۽ هاڻ سنڌ کي ٽوڙڻ جي سازش ۾ هو برابر جا شريڪ آهن ۽ ان جي عيوض هنن کي حصو پتي ملي پيو.

ڇا ڪوئي هنن پيرن، وڏيرن ۽ ميرن مان ڪوئي بينظير جي جتي ۾ پير پائي سگهندو؟ ڪوئي آهي هاڻ سنڌ ۾ جيڪو ان الحق جو نعرو هڻي، نعرو نه هڻي. اندر ۾ ان الحق ۽ ٻاهر بينظير وانگي سياست جا پويل ڊائوپيچ ڪيڏي پل پوءِ بينظير وانگي ڪيڏي مون کي حيراني ٿي ته سنڌ جي عام ماڻهن کي بينظير تي يقين هو ته هو پل مشرف سان مذاڪرات ڪري هنن کي يقين هو ته ان ۾ ڪابه اصولن تي سوديبيازي نه ڪندي باقي سياست ۾ ائين ڪبو آ. پر وڏو ڌڪ ان ڳالهه جو موقعي پرستن ۽ قومپرستن کي هو.

موت جي پرواني ٻڌائڻ کان پوءِ ان ڪال ڪوٺڙيءَ ۾ امان سان گڏ بابا سان ملڻ اها پنڪي وئي هئي. جڏهن جيلر کان پتي پڇيو هو ”ڇا هي منهنجي هنن سان آخري ملاقات آهي.“ ۽ جڏهن جيلر هنن کي ٻڌايو هو ته اها هنن جي ڀٽو سان آخري ملاقات آهي ۽ پوءِ ڀٽو پنڪيءَ کي نصيحت ٿو ڪري وصيت ٿو ڪري آسرو ڏي ۽ دلا سو ٿو ڏئي. ”پنڪي تون هي سڀ ڪٿي وڃ، بس منهنجي لاءِ رڳو هڪ سگار ۽ هڪ شاليمار Perfume ڇڏي وڃ، اهو سگار مان رات جو پيئندم ۽ اها خوشبو مان رات جو هڻندم. پنڪي تون پنهنجي ماءُ سان گڏ، جيڏانهن وڃڻ چاهين، هلي ويڃان دنيا جي جنهن ڪوئي ۾ رهڻ چاهيو رهجو. مرتضيٰ،

شاهنواز ۽ صنم کي منهنجي طرفان بي تحاشا پيار جو سندس ڏجو ۽ چئجو ته توهان کي بابا ڏاڍو ياد ڪندو هو ۽ پوءِ ٿوري خاموشيءَ کان پوءِ آواز ڊٻائي ڇڏي ٿو: ”پنڪي مان سڀاڻ آزاد ٿي ويندم مان پنهنجي ماڻهن ۽ مٽيءَ ڏي موٽي ويندم“ ۽ پوءِ وري ڏيءَ کي مرجھايل ڏسي ان کي حوصلو ڏيندي چئي ٿو ”پر پنڪي لاڙڪاڻو واقعي ڏاڍو گرم هوندو.“

اڄ جڏهن هو C130 ۾ سندس پنڪيءَ جي لاش کي لاڙڪاڻي ڪٿي وڃي رهيا آهن، انهيءَ چڪلا لايس کان جتان هنن ڀٽو کي ماري کنيو هو... پر اڄ اهو لاڙڪاڻو ڏاڍو سرد آهي. ڏاڍو سرد. پر ان سرديءَ جي اندر سڄي سنڌ ٻري آهي. سڄي سنڌ شعلن جي لپيٽ ۾ آهي، جو سنڌي ماڻهو چون ٿا ته ”او ذوالفقار علي ڀٽو جي پنڪي، لاڙڪاڻو اڄ به 4 اپريل وانگر تٽل آهي. سنڌ اڄ به ٻري پئي.“

اهو ذوالفقار علي ڀٽو جيڪو جيلر کي چونڊو هو ”جيلر، مان مرد صحرائي آهيان، سياست منهنجو رومانس ۽ تاريخ جو آئون شاگرد آهيان.“

پنڪي به ائين ئي هئي. هن جي سڄي تربيت هن جي بابا ڪئي هئي. سڀني ٻارن مان سڀ کان وڌيڪ هن کي سياست جي سمجھ رکندڙ پنڪي لڳي هئي. هن سڀني ٻارن کي ملڪ کان ٻاهر ڪڍي ڇڏيو. صرف ڏيءَ کي ماءُ سان هٿ رکيائين. ۽ اها پيانڪ رات جڏهن سندس بابا کي هو ڦاهيءَ گهاٽ وٺي ويا ها. هن ماءُ سان اها سڄي رات گڏجي جاڳي هئي. هن کي پنهنجي بابا جو آخري ديدار به نصيب نه ٿيو هو.

هن سڄي رزميه داستان جهڙي حقيقت جو مک نقطو اهو آهي ته بابا جي نقش قدم تي هوءَ بابا کان به اڳتي هلي وئي. ها ڀٽو پنهنجي عهد جي حقيقت هو ۽ بينظير پنهنجي عهد جي حقيقت هئي. بينظير عورت هئي. اها عورت جنهن جي لاءِ رومي چيو هو:

Woman is ray of God

She is not earthly beloved

She is Creative not created.

(عورت خدا جو عڪس آهي. هوءَ فقط محبوب ناهي. هوءَ ڪا پيدا ناهي ڪئي وئي. هوءَ ته خود پيدا ڪندڙ آهي.)

بينظير جي من ۾ ماءُ هئي. هو پيڻ به هئي. هن جي ڀائرن کي ماريو

ويو. هوءَ ڏي، به هئي، ان بابا جي جنهن کي به شهيد ڪيو ويو ڪير ڪلندو
ايڏو بار جيترو هن ڪنيو ۽ هوءَ مارجي وئي پر ٿئي نه انهن پيچرن تي هوءَ
هلندي رهي. تمام محنتي، پر جوش ۽ مستحڪم ۽ سڀ کان وڏي ڳالهه
تمام همت واري

ڇا هوشمرد محسوس ڪن ٿا جن اهو بيان ڏنو هو ته عورت جي اقتدار
پر اڇڻ سان نحوست ڦهلجندي آهي.
فيض چيو هو:

نثار مين تيري گليون مين اي وطن ڪ جهان
چلي هي رسم ڪي ڪوئي سر انا ڪي نه چلي ..

واقعي هاڻ ته رڳو ڪوڙا ڪانئر ڊورنڊا ٿا وٺن. ايڏا ڪانئر، ايڏا
ڪانئر جو هي سنڌ ڪنهن سرطان ۾ ورتل ٿي لڳي ۽ ان ۾ ويني هئي
بينظير جيڪا سياست ڄاڻيندي هئي. نه ڄاڻيندي هئي مذهبي جنون
پرستي، فرقيواريت، آمريت سان سمجهوتو نه ڄاڻيندي هئي.

هوءَ اوليائن، ولين ۽ صوفين جي مداح هئي. هوءَ انهن وٽ پت تي به
ويهندي هئي. هوءَ سنڌ جي صوفي روايتن سان جڙيل هئي ۽ هوڏسواسان
کان هو ڪسي ويا، اسان جي بينظير ڀٽو... خدا جو قسم اڄ هي آگريون پاڻ
پيون رقم ڪن. هي ته ڪوئي ڪائنات جو روج آ، سڄي دنيا حيران
رهجي وئي. هي سڄو پاڪستان ڪوئي مقتل گاهه آهي؟؟

بينظير جي قتل ۾ ڇا حڪمران ملوث ناهن؟ سندس سيڪيورٽيءَ
جي حوالي سان هنن ڪهڙا اپاءَ ورتا؟ ڪارساز جهڙو هيڏو واقعو ٿيو ان
جي آزاد انڪوائري هنن نه ڪرائي. بينظير اليڪشن جي حوالي سان
پنجاب وٽي ته پيپلز پارٽي رڙيون ڪيون ته بينظير جي جان کي پنجاب ۾
خطرو آهي. ان جي سيڪيورٽي لاءِ خطرو آهي. ان جي سيڪيورٽي لاءِ
صحيح اپاءَ ورتا وڃن، پر هنن نه ورتا. سابق وزيرن کي پوليس اسڪاڊ
آهن. نگران حڪومت جا اڌ ڇاڇا، ماما، ڏيڻون ۽ پٽ اليڪشن وڙهن پيا.
عدالتون بند، ميڊيا بند، هاڻ ڪير ڄاڻندو ته ان قتل پويان اصل حقيقت
ڇا هئي؟

سچ پچو ته اسان سنڌين تي هن وقت وڏي ذميواري عائد ٿئي ٿي.

هڪڙي ڳالهه سمجهي ڇڏيو ته پاڪستان جي 60 سالن ۾ جيتري قرباني اسان سنڌين ڏني آهي، اوتري ڪنهن به ڪا نه ڏني آهي. واقعي به...
هن وقت هوش کان ڪم وٺڻ جي ضرورت آهي. هن وقت هن غم ۽ غصي کي طاقت ۾ تبديل ڪرڻ جي ضرورت آهي. هن وقت ٻڌيءَ جي ضرورت آهي. هن وقت پوري پاڪستان ۾ جمهوريت جي بحاليءَ ۾ پاڻ کي شامل ڪرڻو آهي ۽ رکڻو آهي.
هوءَ واقعي به منصور حلاج جي صفت رکندڙ اڳواڻ هئي. هوءَ واقعي به وڏي بهادر هئي ۽ خدا جو قسم هن کي خبر هئي ته هوءَ مارجي ويندي پر تڏهن به هوءَ انهيءَ عظيم راهه تان نه هٽي.
(روزاني عبرت، حيدرآباد، 29 ڊسمبر 2007ع)

اهڙي قرباني ته فقط ماءُ ئي ڏئي سگهي ٿي! عرفان علي شاه

محترم بينظير ڀٽو جي شهادت واري عظيم سانحي کان هڪ ڏينهن پهرين، مون عامر خان جي نئين فلم ”تاري زمين پر“ ڏني. اها فلم هڪ اهڙي ٻار تي ٺهيل آهي، جيڪو تمام گهڻو شرارتي ۽ پڙهائي پر ڪمزور هجي ٿو. پيءُ ان کي بورڊنگ اسڪول ۾ داخل ڪرائي ٿو. جڏهن ان جا ماءُ پيءُ واپس وڃي رهيا هوندا آهن ته ٻار جي چاهي جا تاثرات ڏسڻ وٽان هوندا آهن. هو بلڪل سڪتي جي حالت ۾ پنهنجي ماءُ کي ڏسي رهيو هوندو آهي. ان وقت ان جي اندر جي احساسن کي گاني جي روپ ۾ ڪجهه هن طرح ڏيکاريو ويو آهي. ”مين ڪجهه بتلاتا نهي، پر اندهيري سي ڊرتا هون مين مان...“ جڏهن محترم جي زخمي ٿيڻ جو اطلاع پهتو ته پريشان ته ٿياسين، پر اهو تصور به نه ڪيوسين ته محترم اسان کي ائين ڇڏي هلي ويندي سموري قوم هن وقت جنهن ڏک ۽ تڪليف ۾ آهي، شايد ئي ڪڏهن رهي هجي. جڏهن ڪجهه وقت کان پوءِ پنهنجي معمول واري زندگيءَ ڏانهن موٽي وينداسين ته وقت گذرڻ سان گڏ ڀٽو پوندو ته قوم ڇا وڃايو آهي.

اسان ڪيترائي ڀيرا انهيءَ جي بيانن سان متفق نه ٿيندا هئاسين، پر وقت سدائين هن کي صحيح ۽ اسان کي غلط ثابت ڪيو. اهي لفظ ڪير ڪيئن وساري سگهندو جيڪي ڪجهه وقت پهرين محترم هڪ سوال جي جواب ۾ چيا هئا ته ”سياستدان ۽ رهنما ۾ اهو فرق هوندو آهي، جو سياستدان

قرباني گهرندو آهي ۽ رهنما قرباني ڏيندو آهي.“ مان جڏهن به مستقبل جي باري ۾ سوچيندو آهيان ته اسان جو ليڊر ڪير ٿيندو ته ڪو ماڻهو 10 سيڪڙو به محترم جي برابر نظر نٿو اچي. دل ۽ دماغ ڪنهن ٻئي کي مڃڻ لاءِ تيار نٿي ناهي. هاڻي ڪو سياستدان اچي محترم جي جاءِ تي وٺي سگهي ٿو پر رهنما نٿو بڻجي سگهي. شايد اسان ان جي ڳالهه مڃڻ تي مجبور ٿيون، پر رهنما تي ته اسان محترم جي تقريرن، انٽرويو ۽ لکڻين مان ونداسين. جن کي اسان ڄاڻندي نه ڄاڻندي ايتري غور سان نه ٻڌو. محترم سدائين لکڻ جي حوصله افزائي ڪندي هئي، پوءِ اهو ڪو آرٽيڪل هجي، ڪتاب هجي يا وري اي ميل هجي. هوءَ اڪثر ماڻهن کي چوندي هئي ته اوهان اي ميل ڪرڻ سکو ته جيئن اسان سڀني جو وقت بچي. پر شايد تمام گهٽ ماڻهن ان پاسي ڌيان ڏنو ڇو ته وقت جو قدر اسان وٽ ڪونهي. جيڪڏهن هڪ رهنما ڪچهري ڪندو ته هو پڙهندو ڪڏهن، سوچيندو ڪڏهن، عوام جا مسئلا پڇندو ڪڏهن؟ اسان جي ناڪامي ۽ ڪاميابي جي خبر پئجي ويندي جيڪڏهن اسان رات جو سهڻو کان اڳ پنهنجو احتساب ڪريون ته اڄ اسان ڇا ڪيو ڇا سڪيو ۽ ڇا سيڪاريو؟ سچي ڳالهه ته اها آهي جو اسان پنهنجي ٻنهي رهنماڻن کي پاڻ وڃايو. اڄ جڏهن طاقتور قوتن ان کي شهيد ڪيو آهي ته پنهنجي مقصد جي تياري ۾ لڳل رهيون، پر اسان به ڪوتاهي جو شڪار رهياسين. هوءَ ڇو ۽ ڇا لاءِ شهيد ٿي؟ اقتدار ڪڏهن به ان جو مقصد نه رهيو. ان اقتدار کي ڇڏي ڪيو جنهن کي حاصل ڪرڻ لاءِ هر وقت موت جو خوف رهي. جتي هڪ جڳهه کان ٻئي جڳهه تائين آزادي سان وڃي به نه سگهجي ۽ ڪنهن کي ٻڌائي به نه سگهجي. هن اسان کي جيڪو پروگرام ڏنو اسان ان کي ڪامياب ڪرڻ لاءِ ڇا ڪيو؟ ڇا اسان تعليم حاصل ڪئي، ڇا اسان پنهنجي ڳوٺ ۾ استاد کي پابند ڪيو؟ جيڪڏهن اڄ قوم مضبوط هجي ها ته يقينن اهو واقعو ڪڏهن پيش نه اچي ها. اسان جي ڪمزورين مان دشمن فائدو حاصل ڪيو. آخر اسان ڪڏهن سمجهنداسين؟ ڪيترا پڻو اسان جي لاپرواهين سبب شهيد ٿيندا؟ اسان ڪڏهن پاڻ مٿان اعتماد ڪنداسين؟ ڪڏهن پنهنجي حصي جي ذميواري پوري ڪنداسين. ڪڏهن اهو سوچڻ بند ڪنداسين ته ”مون هڪڙي جي ڪجهه ڪرڻ سان ڇا ٿيندو؟ محترم جي تدفين وقت به بلڪ جي خلاف نمرا ٻڌڻ لاءِ مليا ۽

پنجاب جي ليڊرن کي ڏکا ڏيڻ جا اطلاع مليا. جيڪو اسان جي رهنمائن ۽ پارٽي جي خلاف آهي. محترم ڪڏهن به صوبائيت جي ڳالهه نه ڪئي هئي. هن هميشه وفاق جي ڳالهه ڪئي. اڄ اسان انهيءَ لاءِ نه پيا روئون جو چئني صوبن جي زنجير ٽٽي وئي آهي. سنڌ لاءِ اها فخر جي ڳالهه آهي. جو هن هڪ دفعو نه پر به پيرا بين الاقوامي ليڊر پيدا ڪيا. ان ڪري ان کي هڪ صوبي تائين محدود ڪرڻ انهن سان زيادتي هوندي بلڪه اها پنهنجو پاڻ سان زيادتي هوندي مون کي وڏو افسوس ٿيو جڏهن شاه محمود قريشي کي اهو چوندي ٻڌم ته ”اسان سنڌ جي غم ۾ برابر جا شريڪ آهيون“ اهو غم ته اسان سڀني جو آهي. ڇا اسان ايترا خود غرض آهيون، جو اسان کي بابر اعوان، جهانگير بدر ۽ شاه محمود قريشي کي پنهنجي تڪليف جو يقين ڏيارڻو پوندو. اسان سڀ محترم جا وارث آهيون، اسان سڀ گڏ ويهي پنهنجي قائد جو غم ڪندا سڀين.

مون هميشه ان ۾ هڪ خاصيت نوٽ ڪئي ته هوءَ ماڻهن جي ڳالهه ڌيان سان ٻڌندي هئي ۽ انهن کي ڳالهه پوري ڪرڻ ڏيندي هئي. مون کي ياد آهي مون ان کي هڪ اي ميل لکي هئي ته ميرپورخاص جي ماڻهن سدائين اوهان کي ووٽ ڏنا آهن، پر اسان وٽ هڪ به يونيورسٽي ڪونهي. اوهان ”زيبسٽ“ جي هڪ برانچ ميرپورخاص ۾ به کوليو. ڪجهه ڏينهن اندر مون کي سليمان شيخ صاحب جو فون آيو ته محترم چيو آهي ته ”زيبسٽ“ مالي لحاظ کان ايترو مضبوط ناهي پر جيڪڏهن اوهان زمين ڏيو ته اسان ”زيبسٽ“ جي ڪمپس کولڻ لاءِ تيار آهيون. مون حامي پري ۽ زيبسٽ فوري طور تي ڪرائي تي جڳهه وٺي ڪلاسز شروع ڪري ڏنا ۽ مان اڄ تائين زمين ناهيان ڏني سگهيو. هوءَ سچي نڪتي ۽ مان ڪوڏ.

مون پنهنجي پنجن سالن جي سياسي ڪيريئر ۾ محترم کان صرف ٻه شيون گهريون، جيڪي هن ڏني ڇڏيون. هڪ ميرپورخاص لاءِ ”زيبسٽ“ جي ڪمپس ۽ ٻيو منشور ڪميٽي ۾ ڪم ڪرڻ جي اجازت. مان هن کي تجويزون موڪليندو هئس، جن کي ايڏي وڏي ليڊر هجڻ باوجود هن ڪڏهن به حقير نه سمجهيو. لنڊن ۾ جڏهن پارٽي ٽڪيٽ لاءِ گڏجاڻي ٿي رهي هئي، ان وقت هوءَ نثار کهڙو کان منهنجي ڪارڪردگي جي باري ۾ پڇي رهي هئي ته صندر عباسي وچ ۾ ڳالهيندي

چيو ته، ”محترم هي آرٽيڪلز به لکندو آهي“ ته محترم مون ڏانهن مسڪرائيندي ڏٺو ۽ چيو ته ”ٻه سليون اي ميلز پڻ“ مطلب ته ان کي هڪ هڪ ڳالهه ياد رهندي هئي. 14 ڊسمبر تي بلاول هائوس مان هڪ فون آئي ته محترم اوهان سان ملڻ چاهي ٿي. مان اتي جڏهن محترم جي سامهون ويس ته پاڻ کي بونو محسوس ڪري رهيو هئس. هڪ قد آور شخصيت آڏو منهنجو ذهن بلڪل خالي ٿي ويو. ڪيترو سوچي ويو هئس ته هي ڳالهائيندس، هو ڳالهائيندس. پر مان فقط ان جي سوالن جا جواب ڏيندو رهيس. موڪلائڻ وقت محترم مون کي هڪ ڪتاب ڏنو جيڪو پارٽيءَ جي 40 هين يور تاسيس تي شايع ٿيو هو. ڪتاب تي محترم لکيو هو: To Irfan Ali Shah, a future leader of PPP and our country.

منهنجي ڪنن ۾ اڃ به هن جو آواز هر وقت گونجي ٿو جڏهن هوءَ نعرا هڻندي هئي ته ”ڪل بهي بهڙونڌه ٿا، آڃ بهي بهڙونڌه هي“ جڏهن هوءَ زنده هئي ته قوم جي پيڻ هئي، ۽ هاڻي جڏهن هوءَ شهيد ٿي وئي آهي، تڏهن هوءَ قوم جي ماءُ بڻجي چڪي آهي. جوايڙي وڏي قرباني ته فقط ماءُ ئي ڏئي سگهي ٿي. اڃ جڏهن هوءَ اسان ۾ ناهي ته مان ان فلم ”تاري زمين ۾“ جي ٻار وانگي خوفزدہ آهيان. مون کي خبر ناهي ته هوءَ مون کي ٻڌي رهي آهي، يا نه. پر مان ان سان ڳالهائڻ چاهيان ٿو پنهنجن جذبن جو هيئن اظهار ڪرڻ ٿو چاهيان. ”جڏهن کان تون شهيد ٿي آهين، مان سڪتي جي حالت ۾ آهيان. ڪاش! منهنجي ڳوڙهن جو ڪورنگ هجي ها ته مان انهن سان توکي لکان ها ته اسين ڪيترا اداس آهيون. تنهنجي مسڪراڻ سان اسان جون خوشيون هيون. تنهنجي رنج سان اسان به غمزده ٿي ويندا هئاسين. جڏهن تون جيپ مان هيٺ لهي ماڻهن کي هٿ لوڏي نمرن جو جواب ڏيندي هئين، تڏهن تون ته خوش هوندي هئين، پر اسين فڪر مند هوندا هئاسون. ان ڏينهن جڏهن بلاول کي ٽي وي اسڪرين تي ڏسي رهيا هئاسين ته اسان فقط ان کي ڏسي رهيا هئاسين، ڇو ته اسان بلاول کي نه بلڪه ان ۾ توکي ڳولي رهيا هئاسين. تنهنجي وڃڻ کان پوءِ اسان ڏاڍا ڊنل آهيون، راتيون تمام گهڻيون ڊگهيون ۽ خوفناڪ ٿي ويون آهن. پهرين تون جاڳندي هئين ۽ اسان سمهندا هئاسين، هاڻي تون سمهين پئي آهين، ۽ اسان جاڳون پيا.“

(روزاني ڪاوش، حيدرآباد، 18 جنوري 2008ع)

مات ڏئي وئي موت کي...!

فياض چند ڪليري

”ابا ڏس ظالمن ڪيڏو ڪيس ڪري ڇڏيو اسان جي نياڻيءَ کي ملڪ ۾ گهراڻي. ساڻس ڪريپ (فريب) ڪري ويڇاريءَ مٿان ايئن گوليون وسايائون، ڇڻ هوءَ هن ديس جي سڄڻ نه ڪا دهشتگرد هئي، مولِي ڪندو ته اسان جي نياڻيءَ جو خون ڪرائيندڙ به سُڪ سان سمهي نه سگهندا. هوءَ ته حسيني قافلي جي سرواڻ هئي. جيئن ڪربلا ۾ يزيد اهلبيت سان ڪيس ڪيو هتان جي يزيدين هن حق ۽ سچ جي سپاهڻ سان به ساڳي ويدن ڪئي، ابا! جڏهن کان امڙ بينظير کي قاتلن گُڻو آهي، مانيءَ جو هڪڙو گرھ به واٽئون وريو ٿو اچي. هوءَ اسان سڀني جي اڳواڻ هئي، چئن ڏهاڙن کان اسان جي ئي گهر جو چُلھو نه ٻريو آ، ڇڙو اسان جي گهر جوئي ڇا، سموري سنڌ ڇڻ لُٽجي وئي آهي، اُجڙي وئي آهي...“ ڪراچيءَ جي قائدآباد کان ڪجهه ڪلوميٽر اڳتي جوڳي موڙ واري علائقي ۾ جنوريءَ جي ٽرندڙ رات جو اهي پيڙا پريا لفظ منهنجي عزيز ترين دوست، سنڌيءَ جي ليڪچرار نذير اوڍي جي پيرسن، ڳوٺاڻي سادي سُودي والد ڇاچي محراب اوڍي پنهنجي اندر جو ڌڪ اوريندي چيا هئا... مون جنوريءَ جي انهيءَ ٽرندڙ رات جو ڇاچي محراب جي جهونڙين اکين ۾ غم جي اُها سنگيني ڏٺي هئي، جيڪا ڪنهن پوڙهي جهور پيءُ جي روح ۾ جوان پٽ جي ڪمھلي موت کانپوءِ، جيون ڀر جو روڳ بڻجي، گونجندي رهندي آهي. گذريل ڏينهن، قائدآباد کان پنهنجي آفيس ايندي ساڳئي پيڙا وچان

منهنجي ڀر ۾ ويٺل، پنجاب جي سرائيڪي بيلٽ جي هڪ اڌڙوٽ عمر جي شخص، پنهنجي اکين جا لڙڪ روڪيندي چيو.

”ميڏا ويرا! انهان ظالمان تي، بابا بلهي شاهه، وارث شاهه تي بابا فريد دي ديس نون، تاريخ وچ شرمسار ڪر چوڙيا. ايجهي ظالم جنان دي بولي هٿياران دي هوندي اي انهان دا نا ڪوئي مذهب هوندا اي تي نا ڪوئي انسانيت تي عقيدا ئي هوندا اي اي تي بس، معصوم لوڪان دا ناحق خون ڪرڻ ڄاڻندي هن... ويرا! اسين پنجاب دي خير خواه، جنان دي اپڻي حق ويه اي مٿي ڀر سامراجي پنئون نڀي غضب ڪيتي هن، انهان دي دل ماته ڪدا بڻي هوندي هن... بينظير تي چارون صوبيون دي زنجير تي اسان غريبان دي پيڻ سي، ساڌي ٻوٽي وچ اينج ئي ماته ٻريا هي، جيون ٿسان دي گهران وچ، ڏکڙا ڪيتا پيا ويندا هي...“ مان گذريل سمورو ڏينهن، انتهائي اضطراب واري ڪيفيت ۾ رهيس. آفيس وڃڻ جي سگهه ساري نه سگهيس. ڏک جي سمنڊ ۾ منهنجو روح ٻڏي تري رهيو هو... رات جو دير سان، جڏهن تازن وڳوڙن ۾ سڙيل سنڌ جو حسين شهر ڪراچي، پنهنجي چڪنا چور وجود تي ٻها رکي رهيو هو ۽ رکي رکي، هٿيارن جون هنياءَ ڦاڙ رڙيون هن بدنصيب شهر جي بي ڪيف ننڊ جي ڀنيءَ ۾ وار ڪري رهيون هيون. تڏهن جناح اسپتال پٺيان، تاريخ جي عظيم عورت بزرگا (جيڪا پنهنجي دور ۾ گورا قبرستان ۾ وڃي، شهر خموشان ۾ ڏيڻا روشن ڪندي هئي) جي نالي سان منسوب، ڪيترن جي ڪڏين جهڙي علائقي بزرگا لائين ۾ پنهنجي فليت ۾ اڪيلو ويٺي مان، سنڌ جي جديد دور جي عظيم مارئيءَ کي پيٽا ڏيڻ لاءِ پنهنجي هٿ ۾ قلم کڻي، خالي خالي اکين سان، پنهنجي ٻاڻريءَ جي ڪفن جهڙن سفيد پنن ڏانهن ٺهاري رهيو هوس ۽ منهنجي تصور جي ڀر آشوب احساس سان پنجاب جي انهيءَ سرائيڪي شخص جا لفظ گهڙيءَ گهڙيءَ هر ڪلام تي رهيا هئا. تڏهن اوچتو منهنجو قلم ڪنهن زخمي ڪيترن جيان، ٻاڻريءَ جي ڌرتيءَ تي ٽڪڻ لڳو هو. لفظ اندر جي ماته کي هڪڙي ئي ساهيءَ ۾ اظهار ڏيڻ لاءِ اتا ولا ٿي پيا هئا. منهنجي اوجاڳيل، رت روئيندڙ اکين اڳيان سنڌ راڻيءَ جي گلن جهڙن ٻارڙن بلاول، بختاور ۽ آصف جا آداس چهر اچي ٿي ويا، جن جي اکين ۾ به

اها ساڳي ئي قيامت ٻريا هئي جيڪا، چاچي محبوب اودي سميت، سنڌ جي هر فرد جي اکين جو مستقل درد بڻجي وئي آهي ۽ مون ڊائري سان پنهنجو اندر اوڻ شروع ڪيو.

هوءَ جا، ساري سنڌ جو اونهو هئي احساس،
پنهنجي ريتي رت سان، جوڙي وئي اتهاس،
وڏي ويو وشواس، هاڻ ته ٿيندو سوجهرو.

...

هوءَ، جنهن ساري سنڌ جو اوچو ڪيو ڳاٽ،
اُن جي ريتي رت مان، روشن ٿيندي لات،
ڪائڻر لاءِ چماٽ، بڻجي وئي تاريخ پر.

...

ڪنڌ جُهڪائي سوچيو بابا ٻلهي شاه،
”ڪائڻر منهنجي ديس کي ٺاهيو مقتل گاه،
تو آڏو الله! ٿينداسين ڪيئن سرخرو؟“

...

روئي ويٺو راتڙيون، هُو جو وارث شاه،
”ڪنهن آهي بارود سان، رت پر رڱي راه؟“
ٿين شال تباھ ماري جن آ مارئي!

...

مات ڏيئي وئي موت کي، للڪاري هڪ پيڻ،
مُر کي پيا تاريخ پر، سنڌڙي تنهنجا سيڻ،
هُن جا نرم، نيڻ، تارا ڪتيون ٿي ويا.

موهن جي دڙي جي لازوال تهذيبي قدرن جي اهڃاڻ، ”شهيد جمهوريت“ بينظير پٽو 21 صديءَ جي دور جي جديد سنڌ جي مارئي هئي. هوءَ جڏهن پنهنجي پيشانيءَ تان مير ڪندڙ اجرڪ کي، احترام سان جاتو ڪندي پنهنجي جينيس بابا وانگر، ٻئي هٿ جذبات وچان مٽي کڻي چوندِي هئي ته ”گرتي هوئي ديوار ڪو ايڪ ڌڪا اور دو...“ تڏهن لکين ماڻهن جي چپن منجهان، ساڳيا لفظ ورد بڻجي گونجندا هئا...! هُن

جون تفريرون، مايوس ۽ ويڳاڻپ نوجوان لاءِ انقلاب جو درجو رکنديون هيون. هن جا خيال، نظريا ۽ آدرش مٽيءَ سان غير مشروط عشق جو اهڃاڻ هوندا هئا، ڇاڪاڻ ته هوءَ پنهنجي روح ۾ تصوف جي عملي پيروي ڪار هوندي هئي. اخبارن ۾ شايع ٿيل، غريب، ميرن، ڪپڙن ۽ پگهر ۾ شل عورتن کي پاڻل سندس گل ڳرائيون، سندس روح جي عاجزيءَ انڪساري ۽ مٽيءَ سان موھ جو ثبوت آهن. هوءَ بابا فرید گنج شڪر جي مريد پياڻي هئي، جنهن مٽيءَ جي عظمت لاءِ چيو هيو ته،

فرید! خاک نہ ننڍي، خاکو جيڏ نہ ڪو،

جيوناديان پيران تلي، مرتيئي اوپر هو،

۽ سنڌ جو پٽائي ته سندس سرشت ۾ شامل هيو جنهن چيو هو ته

جا پوءِ پيرين مون، سا پوءِ مٿان سڄڻين

بي بيءَ جي محبت ۽ روحانيت ۾ رڳجي، سندس ور آصف علي زرداري به ساڳي مٽيءَ ۽ ماڻهپي جو معتقد ٿي پيو هو مون کي چٽيءَ طرح ياد آهي ته جڏهن آصف صاحب، سينٽرل جيل ڪراچيءَ ۾ قيد و بند جا ڏهاڙا کاتي رهيو هو تڏهن مون پنهنجي پياري دوست (اردو اخبار جي عيوضي) بدر شاھ سان گڏجي، ساڻس ٻن ڪلاڪن تائين طويل ڪچهري زندگي، سياست، ادب، شاعري، فلسفي ۽ تصوف تي ڪئي هئي. هن ٻڌايو هو ته، ”آئون اڄڪلهه شمس تبرين سچل سرمست ۽ ٻين آفاقي صوفي شاعرن کي پڙهي رهيو آهيان ۽ جيل جي اونداهي ماحول ۾ رهندي منهنجو باطن روشن رهي ٿو.“ محترم بينظير ڀٽو جتي پنهنجي روح ۾ تصوف جي پيروي ڪار هئي اتي ساڳئي وقت، هوءَ دنيا جي جديد عالمي نظرين ۽ سياسي فڪر سان هميشه سلهاڙيل رهندي هئي. سڄي دنيا جهان جي رهڻين، ڪهڻين، ريتن رسمن، ثقافتي، سماجي ڪار وهنوار، معاشي حالتن، اميري غريبي، بيٺڪي، راج، صنعتي سرماڻيداري کان وٺي گلوبلائيزيشن جهڙن نظرياتي موضوعن تي ”شهيد جمهوريت“ کي ايتري ئي گهري دسترس هئي، جيتري ڪنهن ذهين عالم کي پنهنجي هڪڙي مخصوص علم تي گهري دسترس هوندي آهي دنيا جي وڏين وڏين

يونيورسٽين، ادارن ۾ عالمي سياست ۽ ٻين سياسي، سماجي ۽ معاشي موضوعن تي سحرانگيز ليڪچر ڏيڻ جي باوجود، سنڌ جي جديد مارئي بينظير ڀٽو وٽ حب الوطنيءَ جو اهو ساڳيو ئي آفاقي ۽ الهامي تصور هيو جيڪو ڀٽائيءَ جي مارئيءَ جو آهي. تڏهن ئي ته، هن جلاوطنيءَ جي ڪچي گارجهڙي زندگيءَ کي هميشه هميشه جي لاءِ الوداع ڪري اڃ، رج، ڀٽن، ڪٽن، لوئين، گگرن، گولڊن، ڪارن، ڪپڙن، ڌٽ ۽ ساڳ تي ساهه ڏيندڙ ماروڙن سان گڏ جيئن ۽ مرڻ جو پنهنجو پاڻ سان وڃڻ ڪيو هو. شهيد جمهوريت، پنهنجي ديس، پنهنجي وطن جي پڙهيل ڌڙيل ۽ محڪوم بڻايل ماروڙن، سانگيڙن جي حق خود اراديت جي مڪمل ۽ آزادي حاصلات لاءِ پنهنجي وطن پهچي، ڪروڙين معصوم عوام جا حق ڦهائيندڙ چند سامراجي پيچ لٽڪائن کي وڌي واکي للڪاريو هيلوڪي سندس ڏيهه واپسي جڻ ته سندس ديس جي گهٽيل، ٻوسائيل ۽ ويڳاڻي، وايو منڊل لاءِ نشاةُ الثانيه (Renaissance) بڻجي پئي هئي. پاڪستان ۾ ڪراچيءَ کان وٺي، حيدرآباد، نوابشاهه، ميرپور خاص جهڙن شهرن ۾ لکين ماڻهن جو اُٿلي پيل سمنڊ، فرانس ۽ آمريڪا ۾ برپا ٿيل انقلابن جون سڪون لاهي رهيو هيو. هن جي لفظن، تقريرن، تصويرون، خيالن ۽ نعرن ۾ سجاڳيءَ جو نئون سڌ شامل هو. هوءَ سورن، صدمن، ويڳاڻپ ۽ مايوسيءَ جي مرضن ۾ مبتلا ڪيل ديس واسين کي، طويل ننڊ مان سجاڳ ٿي، آمرن ۽ جابرن سان هڪ هڪائي ڪرڻ جو پيغام ڏئي رهي هئي.

”بندر جان پئي، ته سڪائيا مَ سمهو
ڪپر ٿو ڪُن ڪري جيئن مائيءَ منجهه مهِي
ايندو سور سهي، ننڊ نه ڪجي ناکا.

شهيد جمهوريت جي فرزند، سندس زنده تصوير پاءُ بلاول جا لفظ منهنجو حوصلو ۽ اتساهه بڻجي پون ٿا.

“My Mother say democracy is th best revenge. . .”

يعني: ”منهنجي امڙ چوندي هئي ته، جمهوريت ئي وڏو پلانڊ آهي...“
سو او منهنجي ديس جا امن پسند ۽ اعليٰ تهذيب جا وارثو! اچو ته پنهنجي قومي قائد جي انهن اکرن ۾ فڪر ۽ عمل جو ساهه وجهئون...!
(روزاني همواي آوان ڪراچي، 4 جنوري 2008ع)

اي سنڌ! جن توکي

پنهنجورت ڏنو!

سهيل ميمڻ

... ۽ پنڊيءَ مان سنڌ جي نئين وزيراعظم جو لاش به سنڌ پهچي ويو. هيٺ ترڪ پوري ٿي. احتجاج ٿيو باهيون لڳيون، ريلون ساڙيون ويون، گوليون هليون، ڪارڪن شهيد ٿيا، عوام زخمي ٿيو بينظير ڀٽو شهيد سنڌ ڌرتيءَ ۾ سموڻجي وئي. ويران روڊ رستن تي اڄ ڪجهه موٽر سائيڪل سوار زندگيءَ جي وهنوار سانگي نظر آيا آهن، بازارون نه سهي پر گهٽين ۽ پاڙن جا ننڍڙا ننڍڙا دڪان ڪليا آهن، سياڻي بازارون به ڪلي وينديون، ريلون به هلنديون، زندگيءَ جو وهنوار به هلي پوندو بس نقصان ٿيو ته ڪنهن جو؟ مان پڪ سان چوان ٿو ته سنڌ جو! سنڌ سان جهٽ پل ۾ هيڏو وڏو ڪيس ٿي ويو آهي جو يقين ئي نه ٿو اچي. سنڌي ماڻهو ڪاوڙ مستقبل جي خوف، پريشاني ۽ غير يقيني واري گڏيل سواليه نشان واري سوچ ۾ ورتل آهن.

بي شڪ هوءَ بهادر هئي پر لڳي ٿو ته هوءَ اڃا تائين هن ملڪ جي اصلي مالڪن کي مڪمل طور تي سمجهي نه سگهي هئي، هوءَ سمجهي به ڪيئن پئي سگهي. بهادر جو هئي. بهادر ماڻهو سازشن کي گهرائي سان سمجهڻ بدران بهادريءَ سان کليل للڪار ڪندا آهن. تڏهن ئي ته دنيا جي تاريخ اهڙن واقعن سان ڀري پئي آهي، جنهن ۾ دنيا جا ڪيترا سورما ۽

بھادر بزدل ۽ سازشي دشمنن هٿان سر وڃائي ويٺا. هو چوڻ ٿا ته بينظير ڀٽو کي مذهبي انتها پسندن شهيد ڪيو آهي. جيڪڏهن اها ڳالهه نڪ به آهي ته سوال آهي ته اهي به ڪير آهن؟ توهان ڄاڻي پاليل آهن. توهان ۽ هنن جو ڳٽ جوڙ ڊالر، پاڻونڊ ۽ يورو جي گڏيل زنجير سان مضبوطي، سان جڙيل آهي. جيڪڏهن ائين نه هجي ته انهيءَ پنڊيءَ ۾ توهان تي ڪيترائي حملا ٿين ٿا، پر بچي ٿا ويو ۽ سنڌ جي نياڻيءَ تي پهريون حملو ئي ڪامياب ٿئي ٿو ۽ سنڌ هڪ وڌيڪ لاش وصول ڪري ٿي!

لڳي ائين ٿو ته جيترو سنڌ بينظير جي شهادت تي رني آهي. اوترو ئي دشمن خوش ٿيا آهن، پر کين سمجهڻ گهرجي ته سندن اهي خوشيون وقتي آهن. اولهه جا ملڪ ۽ آمريڪا، جتي جي واڳ ڏيڻ جي چڪ به توهان جون ننڍون حرام ڪندي آهي، اهي بينظير ڀٽو جي شهادت واري واقعي تي اهڙا تبصرا ڪندي نظر اچن ٿا، جن توهان جا ڏينهن به ڳٽجي چڪا هجن. مون کي ٽيڪساس مان دوست زبير پڻپروفون ڪري ٻڌايو ته، آمريڪا جي ميڊيا (اليڪٽرانڪ ٽوڙي پرنٽ) ۾ آمريڪا جي مقبول ترين صدر جان ايف ڪينيڊي جي قتل بعد جيڪڏهن ڪنهن کي ڪوريج ملي آهي ته اها بينظير ڀٽو جي شهادت آهي. آمريڪي پريس اسان واري ملڪ لاءِ صاف لکيو آهي ته Enough is Enough يعني گهڻو ٿي ويو. جن بوتل کان ٻاهر اچي چڪو آهي. آمريڪي تجزيه نگار چوڻ ٿا ته افغانستان ۾ به خودڪش بمبارن جون فيڪٽريون وڌيڪ نه ٿيون هلي سگهن، جواتي آمريڪا ۽ اتحادي موجود آهن، پوءِ صرف هڪ ئي ملڪ باقي بچيو آهي ۽ ان باقي بچيل ملڪ ۾ پاڪستان جو نالو لکي آمريڪا جي ميڊيا لکي ٿي ته Enough is Enough.

مون ”ڪاوش“ ۾ ٿي هڪ آرٽيڪل شاڪاگو (آمريڪا) مان 4 آڪٽوبر 2000ع تي لکيو هو جنهن ۾ آمريڪا ۾ پاڪستان متعلق منظر تي آيل رپورٽ جو ذڪر ڪيو هئس جيڪا آمريڪي ميڊيا ۾ ڪافي بحث هيٺ آئي هئي. اڄ ستن سالن بعد حالتن کي ڏسي ان رپورٽ کي ياد ٿو ڪجي ته ائين ٿو لڳي ته جن اها رپورٽ هڪ ليڪو هجي، جنهن تي حالتون سفر ڪري رهيون هجن. 147 صفحن واري ان رپورٽ جو نالو ”Asia 2010“ هو. جنهن ۾ چيو ويو هو ته 2010ع تائين ملڪ جي جيڪا صورتحال وڃي

بچندي تنهن ۾ ملڪ جو بچڻ محال آهي. سنڌي بلوچ ۽ ڀٽاڻ جيڪي عرصي کان هڪ وڏي صوبي پنجاب جو رويو ڏسي رهيا آهن، ان رويي مان هو خوش ناهن. ان رپورٽ تي ايتري ڌماچوڪڙي نه مچي ها، جيڪڏهن اها رپورٽ آمريڪا جي انڊر سيڪريٽري فار ڊفينس پاليسيءَ جي لکيل نه هجي ها. معنيٰ ته هي آمريڪا جي آفيشل رپورٽ هئي. اها رپورٽ منظر تي اچڻ ۽ پڙڌڪ مچڻ ڪري ڌميوارن کي چوڻو پيو هو ته، ان قسم جون رپورٽون وڏي مدت واري مطالعي جو حصو هونديون آهن، جن مان پاليسي سازن کي اهو ڏسڻ ۾ مدد ملندي آهي ته ”متبادل مستقبل“ ڇا آهي؟ اڄ بينظير صاحبہ جي شهادت اهڙين آمريڪي رپورٽن جي اڳتي وڌڻ طور نظر پئي اچي. پاڪستان جي وزارتِ داخلا جي ترجمان برگيڊيئر چيما جي پريس ڪانفرنس ۾ صاف چيو ويو آهي، بلڪ ثابت ڪيو ويو آهي ته بنياد پرست پشتو ڳالهائيندڙن ترقي پسند سنڌ جي نياڻي کي شهيد ڪيو آهي. پر اها ڳالهه ايتري آسانيءَ سان مڃڻ جهڙي ناهي. هن ملڪ جو نظام هلائڻ وارن جهڙي نموني ماضيءَ ۾ ڪارناما سرانجام ڏنا آهن. اهي اسان جي ماڻهن کان وسريا ناهن. مون جيئن ئي بينظير ڀٽو صاحبہ جي پهريان زخمي ٿيڻ ۽ پوءِ شهيد ٿيڻ جي خبر ٻڌي ته اکين ۾ پاڻي اچي ويو ۽ شڪدم مون کي سائين جي ايم سيد ياد اچي ويو.

هو جو پوڙهو جهون وڙهندي ٿيو ويڙهه ۾
اڃا ڏمري ڏاڍي تي، آڻ نه مڃي مون
سوچي ڏسي ڏور ايندڙ آرهر ڏينهر!!

هو ”سوچي ڏسي ڏور“ وارو سائين ياد اچي ويو هو جيڪڏهن اڄ حيات هجي ها ته مون کي پڪ آهي ته ڳڙهي خدا بخش پهچي ها ۽ آئين اکين ۽ لطيف جي سر مارئي سان هو سنڌ جي ان بهادر نياڻيءَ کي ڌرتيءَ ماءُ حوالي ڪري سنڌ کي چئي ها ته:

جن توکي پنهنجو رت ڏنو
سي تو سان پاڻ ملهائي ويا!

وڃ وارا ماڻهو غلط بيان ڪندا آهن، اهي وڃ وارا ئي ته آهن، جيڪي

سنڌ جي انهن پنهنجي خاندانن جي هن ڌرتيءَ سان لازوال محبت کي جدا جدا ڪري پيش ڪندا رهيا. سائين جي ايم سيد جي لاڙڪاڻي جي ان ڀتو خاندان سان ڪاوڙ به محب. سڪ ۽ پنهنجائپ واري هئي سيد وڏي دل وارو هو. تڏهن ته لاڙڪاڻي جي ڀتن جي عوامي متبليت کي مڃي ڪاوڙ ڪندو هو ته. ماڻهو توهان سان گڏ آهن پر توهان کي شو ماري ڇڏيندا. ڪجهه سمجهو. هن جي ڪاوڙ اها ئي هئي بس! اها محبت نه هئي ته هو ذوالفقار علي ڀٽي جي ڦاسيءَ تي ڏکوبل هو ۽ بينظير جي آصف زرداريءَ سان شادي تي خوش ٿيو هو ۽ چيو هئائين ته "سندس محبت سان شاديءَ تي خوشي ٿي آهي." بينظير ڀتو صاحب جي نهايت کان اڳ واري تقرير. سندس گاڏي تائين ويڃڻ ۽ گاڏيءَ ۾ آخري ڏڪ لڳڻ تائين اچي ۽ واڳڻائي ڪلر جا ڪپڙا پاتل هئا ۽ شال سان گڏ ڪلن جي مالا به مسلسل سندس ڳچيءَ ۾ پيل رهي اڳ ۾ مون ڪڏهن به ائين نه ڏٺو آهي. هوءَ جلسي بعد گل لاهي ڇڏيندي هئي پر هن پيري ائين نه ٿيو. اها گلن جي مانها ائين هجي. جن سنڌ جي اها بهادر ڌيءَ پنهنجي ماڻهن مٿان قربان ٿيڻ کان باخبر هجي ۽ خوشيءَ سان گلن جا هار پاڻي سر ڏئي امر ٿيڻ ويندي هجي.

هي سِر هڪڙو آڇيندي پنهل کي لڄ مران
هجن سِر گهڻا ته واري واري وڍيان

سڄي سنڌ مطالبو ٿي ڪري ته بينظير ڀتو جي قتل جي ايف آءِ آر سندس ماڻهن ۽ پارٽيءَ پاران، جن ۾ به شڪ آهي انهن مٿان نالي وار درج ڪرائي وڃي ته جيئن قانون موجب ڪارروائي ٿي سگهي. جيتوڻيڪ هن ملڪ ۾ اهڙين ڪارروائين جي اميد رکڻ نه گهرجي. پر پوءِ به تاريخ جي پني تي اهو ڪيس درج ڪرائڻ لاءِ ايف آءِ آر واضح ۽ نالي وار ضرور ڪٽرائڻ گهرجي.

اروڙاني ڪاوش، حيدرآباد، ۹ جنوري 2008ع

هن پنهنجي ڳالهه تي

قائم رهي ڏيکاريو!

سڪندر بلوچ

ڊاٽر آف ايسٽ، سنڌ جي نياڻي. مارئي ملير جي ۽ شهيد جي ڌيءَ جهڙا خطاب ماڻيندڙ محترم بينظير ڀٽو شهيد ٿي وئي. الاڻي به ڇو خبرون پڙهڻ دوران شهيد محترم پڙهندي هڪ ٿيندي آهي. اڃا لکين ماڻهن وانگي منهنجي دل ۽ دماغ به ان عظيم ليڊر جي شهادت کي قبول ناهي ڪيو. هونئن به شهيد ڪڏهن ناهن مرندا، اهي هميشه زنده رهندا آهن ۽ هو ته آهي ئي بينظير ۽ هميشه بينظير ئي رهندي منهنجي اليڪٽرانڪ ميڊيا جي 5 سالن جي نيوز ڪاسٽنگ ۾ منهنجي لاءِ سڀ کان ڏکي خبر محترم جي شهادت جي خبر هئي، جنهن کي ٻڌائيندي الاڻي چو لفظ ساڻ ڇڏي ويا هئا. اشڪبار اکين ۽ ڏڪندڙ آواز سان. پنهنجون پروفيشنل ذميواري نڀائيندي 27 هين ڊسمبر جي شام جڏهن محترم بينظير ڀٽو جي جلسي ۾ ڌماڪي جي خبر آئي ته اسان سڌي نشريات ۾ ڪي ٿي اين نيوز جي اسٽوڊيو ۾ ويٺاسين مون سان گڏ صورتحال جي تجزيي لاءِ سائين علي قاضي ويٺو هو. اڃا اسان پنهنجي رپورٽرس کان ان ڌماڪي جا تفصيل ورتا پئي ته ڪيتريون جانيون ضايع ٿيون ۽ ڪيترا ماڻهو زخمي آهن. ان مهل اها به خبر آئي ته محترم محفوظ آهي. پر ٿوري دير بعد اها خبر آئي ته محترم زخمي ٿي پئي آهي. جيڪا مخدوم امين فهد ميڊيا سان ڳالهائيندي ٻڌائي. علي قاضي تجزيو پئي ڪيو ته محترم هميشه

خدشوپني ظاهر ڪيو آهي ته سندس زندگي کي خطرو آهي ۽ هڪ ڀيرو وري حڪومت محترم جي جلسي تي فول پروف انتظام وٺڻ ۾ ناڪام وئي آهي. انهيءَ لمحي اشفاق آذر جو آواز ڪنن ۾ لڳل تڪ بيڪ وسيلي ڪنهن پهاڙ وانگي ٽڪرايو ته ”محترم شهيد ٿي وئي.“ ٿوري وقت لاءِ اسان بلڪل سانت ٿي وياسين. علي صاحب سامهون شيشي جي پٺيان بيٺل اشفاق آذر ڏي نهاريو اشفاق آذر وري چيو ته، ”سائين سيني چئنلز تي هلي پيو ته محترم شهيد ٿي وئي. اسپتال ذريعن سندس شهادت جي تصديق ڪئي آهي.“ پوءِ علي صاحب ئي ٻڌل آواز ۾ چيو ته ناظرين هن مهل سيني چئنلز تي اها افسوسناڪ خبر پئي اچي ته شايد محترم هن دنيا ۾ نه رهيون آهن. علي صاحب جو آواز ڀرجي آيو. آئون ان مهل ان ڪيفيت کي سمجهي ٿي سگهيس. ساڳي ڪيفيت اسان جي به هئي. پر بهرحال ٿي وي اسڪرين تي اسان وينا هئاسين ته خبر ٻڌائڻ اسان جي پروفیشنل ذميواري هئي. اسان ته ٻين خبرن جيان اها خبر به ٻڌائي ڀرمان پنهنجي سيني حواسن. اعصابن کي انتهائي مضبوط ڪندي آئين اڪين سان چيو ته ناظرين محترم بينظير ڀٽو اسان سان ناهن رهيون!! اسپتال ذريعن کانپوءِ حڪومت به سندس شهادت جي تصديق ڪئي. مون کي ان ڏينهن پنهنجو پيشو ڪنور لڳو جڏهن انسان روئڻ چاهيندو هجي، پر نه روئي سگهي.

ان 27 هين ڊسمبر جي شام وارا ٽي ڪلاڪ پاڻ تي جبر ڪندي گذريا. اندر ئي اندر رناسين ٿئي. محترم جي شهادت تي سنڌ ته سڄي رني. پر پوري ملڪ ۽ پوري دنيا مان هر ذي شعور ماڻهو سياست سان جنهن جي ٿوري گهڻي به واقفيت هئي ان کي شديد رنج ٿيو. مون کي ٿاڻي لينڊ، سنگاپور، لنڊن ۽ دبئي مان اتان جي رهاڪن جن سان منهنجو تعلق رهيو هو فونون ڪري تعزيتون ڪيون ۽ ايس ايم ايس ذريعي پنهنجي ڏک جو اظهار ڪيو. بهرحال منهنجي زندگيءَ ۾ سڀ کان ڏکي نيوز محترم جي شهادت هئي. ڏيهي توڙي پرڏيهي ميڊيا ۾ ڏينهن گذرڻ باوجود به اها خبر ڇانيل رهي. سڄي دنيا شديد لفظن ۾ مذمت پئي ڪئي. دنيا جي ناليوارن اڳواڻن هيلري ڪلنٽن کان سونيا گانڌي جارج بش کان گوڊن برائون، نيلسن منڊيلا کان من موهن سنگهه ۽ گڏيل قومن جي سيڪريٽري بان

ڪي مومن پاران ڪيس شاندار لفظن ۾ پيٽا ڏني وئي. اسان جي وڏي بدنصوبي ڇڻجي. جو محترم بينظير ڀٽو جهڙي عظيم ليڊر کان محروم ٿي وياسين. آئون ان کي پنهنجي لاءِ اعزاز سمجهندس ته مومن ناچيز کي محترم سان ٻه ڀيرا ملاقات جو شرف حاصل ٿيو. محترم سان پهرين ملاقات گڏيل عرب امارتن جي گادي واري هنڌ ابوظهبي ۾ 2004ع جي جنوري مهيني ۾ ٿي. جڏهن اسان ڪي ٽي اين نيوز ٽيم سان گڏ دبي اسٽوڊيو ميڊيا سٽ ۾ هئاسين پ پ ابوظهبي پاران محترم جي شان ۾ هڪ پروگرام ڪيو ويو جنهن ۾ اسان کي ٻه شرڪت جي دعوت ڏني وئي هئي. مان پنهنجن ڪوليگ شاملا مگسي ۽ مرتضيٰ سان گڏ هئس. پروگرام ختم ٿيڻ کان پوءِ محترم سان تعارف ٿيو ته محترم تمام گهڻي شفقت سان ڪيڪاريو ۽ چيائون ته ڪڏهن ڇانهه پارٽي تي منهنجي گهر اچو. ڪجهه عرصو گذريو اسان سمجهيوسين ته شايد محترم کان اها ڳالهه وسري وئي هوندي. پر اهو هن عظيم ليڊر جو وڏو ماڻهو هو جو هن هفتن کانپوءِ بينظير ڀٽو هائوس دبي کان Invitation ڪال آئي. اتي وياسين ته ٻه ٻيا پاڪستاني صحافي به هئا. پر محترم جو اسان سان پنهنجائپ وارو رويو اڻ وسرندڙ رهيو چيائون ڪي ٽي اين سنڌين کي ۽ انهن جي آواز کي ايوانن تائين پهچايو ۽ نوجوانن کي اليڪٽرانڪ ميڊيا جي نئين دور سان آشنا ڪرايو. محترم جو پاڪستان جي سياسي صورتحال، خاص ڪري سنڌ ۾ بيروزگاري ۽ نوجوان ٽيلنٽ جي زيان ۽ ٻين معاملن تي فوڪس رهيو. اها ملاقات 40 منٽن تائين رهي. جيڪا منهنجي لاءِ ٻهر حال وڏو اعزاز هو. اتي بلاول ۽ محترم جي نياڻين سان به ملاقات ٿي. مومن چيو ته، محترم بلاول، آصف ۽ بختاور کي سنڌي سيڪاريو ۽ اردو به، ڇو ته انهن کي اڳتي سياست ۾ اچڻو آهي. کلندي چيائون ته، ”بيٺا تون اگر شام جو ٽائيم ڪڍي اچين ته سنڌي جي ٽيوشن ڏين ۽ تنهنجي اچڻ سان سنڌي سان گڏ بلوچي به سڪندا.“ ڇا ته هن عظيم نياڻيءَ جي شخصيت هئي، ڇا ته پنهنجائپ وارو رويو. منهنجي لاءِ اها ملاقات محترم سان ڪنهن اعزاز کان گهٽ نه هئي. آخر ۾ موڪلائيندي مومن محترم ۽ سندس ٻارن کي ڪي ٽي اين دبي آفيس ورت ڪرڻ ۽

چانهه جي دعوت ڏني. پر ڪجهه عرصي کانپوءِ اسان جي ڪي ٽي اين آفيس ڊبئي کان ٿايلينڊ جي گادي واري هنڌ بينڪاڪ شفت ٿي وئي ۽ محترم جي پاڻ وٽ مهمان ٿيڻ واري شرف کان محروم رهياسين.

منهنجي تعجب جي حد تڏهن وڌي وئي، جڏهن گذريل سال ورلڊ سنڌي ڪانگرس جي سالياني ڪنوينشن ۽ جنرلزم سيمينار اٿينڊ ڪرڻ لاءِ لنڊن ويڃڻ ٿيو. اتي خبر پئي ته محترم به لنڊن ۾ ترسيل آهي. دوست کان نمبر وٺي سوچيم ته محترم ڪي سلام ڪريان ۽ جيئن ته پنهنجي دلي خواهش هئي ته محترم جو ڪي ٽي اين لاءِ انٽرويو ڪريان، جنهن جو اظهار محترم سان مون ڊبئي ۾ به ڪيو هو. سو فون تي آپريٽر ڪي تعارف ڪرايم، هولڊ ڪرائڻ لاءِ چيائين. ڪجهه سيڪنڊن ۾ آپريٽر چيو ته، پنهنجو نمبر ڏيو. محترم اصل ۾ آمريڪا وڃي پئي، سو ڪجهه فائينر مهمان آهن، توهان ڪي ڪال بيڪ ڪنداسين. مون پنهنجو نمبر لکرايو ڪلاڪ کانپوءِ فون آيو. پڇيائون ته سڪندر بلوچ ڪي ٽي اين واري جو نمبر آهي، مون چيو ته ڳالهائين پيو. آواز آيو ته محترم بينظير ڀٽو ڳالهائيندي. ۽ عظيم سنڌ ڄاڻي جنهن جي پنهنجن تي شفقت جو ايڏو وڏو هٿ هو چيائون، ”سڪندر ڀٽا آپ يهان ڪيسي؟“ ٻڌايم بي بي ڪانفرنس اٿينڊ ڪرڻ آيو آهيان ۽ جيڪڏهن اوهان وٽ نائيم هجي ته ڳالهه بوليه به ڪرڻي هئي. ڪلندي چيائون، ”تون ڪهڙو بلوچ آهين، پهرين ته اهو ٻڌاءِ، تو ڊبئي چانهه پارٽي جو واعدو ڪيو ۽ پوءِ وري ظاهر ٿي ڪونه ٿئين. بلوچ ته ڏاڍا مهمان نواز هوندا آهن.“ ٻڌايم ته محترم اسان جي آفيس ٿايلينڊ شفت ٿي وئي، سو مون ڪي ڏاڍو افسوس آهي. چيائون ته ”هاڻي جيستائين تون پنهنجو واعدو پورو نه ڪندين، تيستائين انٽرويو ناهي بابا.“ بهرحال اها ان عالمي اڳواڻ جي پنهنجائپ ۽ وڏي ماڻهپي جي جهلڪ هئي جيڪا شير ڪندي هڪ ڀيرو ٻيهر منهنجون اکيون اشڪبار آهن. بهرحال ٻڌايائون ته هنن جي آمريڪا فلائيٽ آهي، ٿايلينڊ اچي چانهه ضرور پيئبي. ان کانپوءِ پاڪستان واپسي کانپوءِ محترم سان ڪي ٽي اين لاءِ ٽيليفونڪ ٽاڪس ٿيا. وري به محترم ڪي چانهه واري ميار ياد هئي. مون ناچيز ڪي نالي سان سڃاڻڻ ۽ سندن پاران 4 سال اڳ ڊبئي واري ملاقات به ياد رکڻ مون لاءِ واقعي به اعزاز ٿي هئي. هو

جهڙي نموني هتي آئي، ۽ جنهن انداز ۾ آئي، مون کي فيض جون هيٺيون
ستون چڙ ان لاءِ ئي لڳن ٿيون:

جب گهلي تيري راهون مين شاير ستم
هر چلي آئي لائي جهان تڪ قدم
لب پي حرفِ غزل، دل ۾ قنديل غم
اپنا غم تها گواهي تيري حسن کي
ديکھ قائم رهي اس گواهي ۾ هر

هو واقعي به پنهنجي ڳالهه تي قائم رهي، هن عوام لاءِ ئي جيئڻ پئي
چاهيو ۽ عوام لاءِ ئي زندگي ڏيڻ پئي چاهي، ان جي مخالفن کي هاڻي ته
سندس اهڙي ڪردار کي مڃڻ گهرجي.

(روزاني ڪاوش، حيدرآباد، 8 جنوري 2008ع)

پتي جي پنڪيءَ جو وڇوڙو ۽ سنڌ!

ذوالفقار قادري

هوءَ سنڌ ڄائي ذوالفقار علي ڀٽي ۽ ايران جي اصفهان ۾ جنم وٺندڙ نصرت جي پريم جي پهرين نشاني هئي. نصرت ڀٽو ڪراچي جي پنڌو اسپتال ۾ جڏهن هن ننڍڙي ٻارڙيءَ کي جنم ڏنو ته هوءَ گلاب جي گلن جي مڪڙين جيان خوبصورت ۽ گلابي هئي. ذوالفقار علي ڀٽي کي جڏهن برطانيا جي هاسٽل ۾ اهو ٻڌايو ويو ته کيس نياڻي پيدا ٿي آهي ته هو خوشيءَ منجهان پيلو مودي ۽ ٻين دوستن کي ٻڌائڻ لڳو ته هواج پيءُ بڻجي ويو آهي. ڀٽو فوري طور پنهنجي پهرئين ڌيءُ کي ڏسڻ وطن وريو. هن جڏهن پهرين نظر پنهنجي نياڻيءَ تي وڌي ته سندس گلابي چهرو ڏسي فوري طور هن چيو ته ”هيءَ پنڪي آهي.“ ذوالفقار علي ڀٽي پنهنجي نياڻيءَ جو نالو ته پنهنجي پياري پيڻ بينظير جي نالي پويان بينظير ٿي رکيو پر هو کيس پيار منجهان ”پنڪي“ سڏيندو رهيو. ذوالفقار علي ڀٽي پنهنجي هن پياري نياڻيءَ جي تربيت پٽن جيان ڪئي. بينظير جو اهو ڏينهن جڏهن هوءَ انگلينڊ پڙهڻ لاءِ رواني پئي ٿي ته 70 ڪلفٽن مان کيس ماءُ قرآن جي چانو ۾ الوداع ڪيو. پنڪي برطانيا مان سياست، قانون، معاشيات جي تعليم حاصل ڪئي. ذوالفقار علي ڀٽي کي پنهنجي ڌيءُ تي ڀروسو هو تڏهن ئي هڪ دفعي جڏهن بينظير کي سندس ماءُ نصرت ڪراچيءَ مان ٽرين ذريعي لاڙڪاڻي وٺيو پئي اچي ته هن اتر سنڌ جي قدامت پسند ڀٽو جو خيال رکندي بينظير کي برقعو پارايو. المرتضيٰ ۾ جڏهن ذوالفقار علي

پتي پنهنجي ڌيءُ پنڪي کي برقي ۾ ڏنو ته نصرت کي چيائين ته بينظير کي برقي پائڻ جي ضرورت ڪونهي. عورت جو اصل حياءُ سندس اکين ۾ هئڻ گهرجي. ذوالفقار علي پتي پنهنجي ڌيءُ جي سياسي تربيت به پاڻ ڪئي.

71ع جي پاڪ - ڀارت جنگ ۾ بنگلاديش واري سانحي وقت بينظير لنڊن ۾ پڙهي رهي هئي. کيس پتي قوري طور نيويارڪ گهرائي ورتو. سلامتي ڪائونسل جي تاريخي اجلاس ۾ بينظير پنهنجي پيءُ سان گڏ رهي. ان بعد جڏهن سندس پيءُ پاڪستان جو صدر بڻيو ۽ شڪلا مذاڪرات جو وقت آيو ته ذوالفقار علي پتي ۽ اندرا گانڌي درميان اهم ملاقاتن ۾ به بينظير ذوالفقار علي پتي سان گڏ رهي. بينظير انهيءَ رات به پنهنجي پاپا سان گڏ هئي. جڏهن 5 جولاءِ 1977ع واري ڪاري رات تي جنرل ضياءَ سندس پيءُ وزيراعظم ذوالفقار علي پتي جي سرڪار جو تختو اونڌو ڪري اقتدار تي قبضو ڪيو. بينظير وٽڪيشن جا ڏينهن گهارڻ پاڪستان پهتي هئي. پر کيس ڪهڙي خبر ته سندس زندگيءَ جو رخ ئي تبديل ٿي ويندو. بينظير ننڍڙيءَ عمر ۾ جڏهن سندس عمر اڃا پڙهڻ جي هئي ڏکڻ ۽ مصيبتن جي ور چڙهي هئي. پتي صاحب پنهنجي ٻنهي پٽن کي ملڪ ڇڏڻ جي هدايت ڪئي. جڏهن ته بينظير انهن لمحن ۾ هڪ طرف قيدي پيءُ، بيمار ماءُ، ڇپ جيڏي پارٽيءَ کان علاوه جنرل ضياءَ جهڙي آمر کي منهن پئي ڏنو. بينظير پنهنجي پيءُ جي آزاديءَ لاءِ ڪراچي کان خير تائين هڪ ڪري ڇڏيو. بينظير جيل ۽ نظربنديءَ جا ڏينهن به گهاريا. بينظير لاءِ اهو لمحو پارٽي گذريو جڏهن سائس سهالا پوليس ڪيمپ ۾ نظربند بيمار ماءُ نصرت کي عوام جي محبوب اڳواڻ ذوالفقار علي پتي سان راولپنڊي ڊسٽرڪٽ جيل جي ڦاهي گهاٽ ۾ آخري ملاقات لاءِ ويٺو پيو. چار اپريل جي اها پيانڪ رات جڏهن بينظير پنهنجي پياري پاپا سان دل کولي ڳالهائين به نه ڪري سگهي. روئيندڙ بينظير کي جيل جي اختيارين زبردستي پيءُ کان ڌار ڪيو. بينظير کي پيءُ جي ڦاهي باغي بڻائي ڇڏيو. هن عوام جي قافلي جي سرواڻي ڪئي. ماڻهن کيس پاڪستان جي چئني صوبن جي زنجير ڪوٺيو سنڌين کيس "مارئي ملير جي" جا لقب ڏنا. هن عوامي جدوجهد خاطر سخت

گرميءَ وارن ڏهاڙن ۾ به سينٽرل جيل سکر ۽ ڪراچي ۾ قيد گهارياءَ. هوءَ ڪاچي کان ڪارونجهر تائين ڪراچي کان ڪشمور تائين جدوجهد جو اهڃاڻ ٿي اڀري ماڻهن به بينظير تي ويساهه ڪيو. بينظير هن ڌرتيءَ جي جهانسي جي راڻي، رضيه سلطانه ۽ چاند بيبي ٿي اڀري هن ڪئين بت ڪيرايا. هن عوام کي وڙهڻ ۽ حقن کي چٽي وٺڻ جو حوصلو ڏنو. مون بينظير ۾ شڪتي ڏني وڙهڻ جي. آواز بلند ڪرڻ جي.

ڀٽو خاندان سان اهو ڪو پهريون سانحو ڪونهي. ذوالفقار علي ڀٽو شهيد شاهنواز ڀٽو مرتضيٰ ڀٽو ۽ هاڻ بينظير ڀٽو شهادت وٺي ان شهيدن جي فافلي کي اڳتي کڻي آئي. موت برحق آهي. دنيا ۾ جيڪو به نفس آيو ان کي موت جو ڌاڻو هڪ ڏينهن چڪڻو آهي. پر ڪي موت تاريخ ساز ٿين ٿا. سنڌ اڳ ئي گهڻا گهاءَ کاڌا هئا. ذوالفقار علي ڀٽي جي ڦاهي سنڌين کي پاڪستان کان اوڀرو ڪي ڇڏيو هو پر اها بينظير ئي هئي جنهن وري سنڌين کي ان وفاق جي رشتي ۾ ڳنڍي رکيو هو. بلوچن جا گهاءَ نوروز خان کان ويندي اسد مينگل تائين. نواب اڪبر بگٽي کان ويندي مير بالاچ مري تائين اڃا چٽا ئي نه هئا ته وري سنڌين کي هڪ گهاءَ ڏنو ويو آهي. راولپنڊي جي چانوڻيءَ واري علائقي ۾ واقع ڪمپني باغ اهو خوني باغ آهي. جنهن ۾ سنڌ جي ٻئي وزيراعظم کي گولي هڻي. سندس لاش سنڌ موڪليو ويو آهي.

(روزاني ڪاوش، حيدرآباد، 28 ڊسمبر 2007ع)

رئنديون رٿڻ واريون!

سيد ماڪن شاھ رضوي

دونهين، دونهين ديس جي ڌرتيءَ تي هڪ نئين قبر کوٽجي چڪي آهي. اکين جي ڪڪرن مان وسندڙ لڙڪن جي پلر سان هڪ ميت کي غسل ڏيڻ جون تياريون ٿي رهيون آهن. مزدورن، هارين ۽ مظلومن جي ڪلهن تي جنازو آهي. اگاهڻن پيرن وارن جو ڊگهو قافلو آهي ان جنازي سان گڏ ايترو ڊگهو قافلو جنهن جو ڪو دنگ نظر نٿو اچي. آهن، دانهن ۽ ماتر جو شور آهي. پڙاڏا گونجن ٿا. ماٿار جي موسم ۾ سڌڪا سڙن ٿا ۽ رت جو هڪ ريلو آهي، جيڪو ڊگهي جدائيءَ جي ليڪ ٺاهيندو پيو وڃي. درد جي ڊگهي ۽ سرد رات جو ڪارو کٽو اوڍي بي رحم وقت جي واٽ تي زندگي اوندهه ۾ هٿوراڙيون ڏئي ٿي. پر ڪا به سڃاڻپ باقي ناهي رهي. بس هڪ موت جو پڙاڏو رکي رکي گونجي ٿو ۽ چوي ٿو: هيءَ لاش ڪنهن ماڻهوءَ جو ناهي. هيءَ جنازو ڪو عام ناهي. هيءَ ته مظلوميت جي ميت آهي. هي ته ڌرتيءَ جو لاش آهي. هي ته پورهيتن جو جنازو آهي. هن ميت جو ڪو نظير ڪونهي، ڇو ته هي ”بينظير“ آهي. هي مارئي آهي. اها ئي ڀاڳي آهي، اها ئي سسئي آهي ۽ اها ئي سنڌ آهي. پوتوهار جي پتن تان، رنجيت سنگهه واري اڳوڻي رياست وٽان، هي دردناڪ تحفو وري سڪل سنڌوءَ جي ويران پتن کي موڪليو ويو آهي. ڪجهه ڏينهن اڳ هڪ سياستدان چيو هو ته ”اٺين تاريخ، بينظير لاءِ شاير غريبان هوندي“. پر اٺين تاريخ ته اڃا پري آهي. نئون ۽ اٺون سال به پري آهي.

ايترو صبر به نه ٿي سگهيو ڏاڍ جي وحشي هٿن کان ۽ ڊسمبر جي 27 تاريخ تي شامِ غريبان جو تڏو وڇايو ويو. ”هءِ حسين، هاءِ وڇوڙا“ جي سڏڪندڙ صدا سان ماهر منعقد ڪيو ويو آهي. هن مظلوم مٽيءَ جي مظلوم ماڻهن لاءِ، پٽ ڌڻيءَ جي رسالي جا ورق اڏامن لڳا آهن.

جان سين هٿي جيئري وڃي نه وئي
وڃي پوءِ پئي، ساريندي ڪي سڄڻين!

ورهين کان وٺي خاموش ٿيل لطيف جي تنبوري جي تار وري وڃڻ لڳي آهي

جا ڪهي ڪنڀائين، تنهن وڪ ويجهي ڪئي
چڪي چنائين، پنڌ مڙهي پڻ جو

وحشتن جي ور چڙهيل سموريون فضاون، وياڪل موسمن جو نوحو
بڻجي ويون آهن ۽ سنڌ جي پوڙهين اکين ۾ هڪ ڪربلا متل آهي. هاڻي
سنڌ جي اجڙيل جهوليءَ ۾ رهيو به ڇا آهي؟ بي پهچ، لاوارث، بڪيا ڏکيا ۽
چڙوچڙ ٿيل، ويڳاڻا مارو، ڊنل، هيسيل مهانگائي ۽ موتن جا ماريل پورهيت
هاري شهيدن جون قبرون، قاتل تاريخ جا ورق، اجهاڳ اڃ، اڻ ڪٽ رج
هڪ طرف ۽ ٻئي طرف ڪارين زبانن وارا ڪجهه ويساهه گهاٽيون ڪندڙ
ماڻهو. بتال ۽ درنده، ڌارين جي آگر ڪي جهلي، وات منو ڪرڻ جي لالچ ۾
پنهنجن ڪي ڏنگيندڙ نانگه... يا وري اجڙيل وستين ۾ قتل ڪانڊيرن
جهڙيون يادون.

بس اهو ئي ڪجهه ماڻهن ڏٺو سنڌ تنها، وياڪل...

جهڳي اسان جي ڪڪن پٺن جي

نظر انهيءَ تي به دشمنن جي

لڪي ڇپي ويا، وڪوڙي ويري

ڪڪن تي ڪوسي رکي ويا ڪيري

ڏکي ڏکي سا پري پئي آ

زبان رت سان پري پئي آ.

ها، اهو سچ آهي ته وقت بي رحم ۽ تاريخ وحشتناڪ حقيقتن جي
دنيا آهي. ها، اهو به سچ آهي ته دنيا جي دل تي، وڏا وڏا المناڪ واقعا به

ننڍ رهيا آهن لکين ماڻهو هڪ ئي وقت ۾ مڻا يا ماريا ويا آهن اهو به سچ هي ته ظالم جي ظلم ۽ مظلوم جي مظلوميت جو ٽڪراءُ هڪ فطري عمل آهي ها. اهو به سچ آهي ته انقلاب قربانين مان ئي اسرندا آهن ۽ اهو به سچ آهي ته نجاتن جا رستا به ائين ئي نقصان کائي ڳوٺيا آهن. پر جتي ۽ جنهن ماحول ۾ رڳو ماڻ جا مقبرا اڏيل هجن. جنهن ڌرتيءَ تي صدين کان رڳو نما شام ٽڪيل هجي. جنهن ماڳ تي رڳو درد جا پڪي لٿا هجن. جتي عشق کي ڪارو ڪري ماريو ويو هجي. جتي سونهن کي شتل ڪاڪ جهڙي برقي ۾ لڪايو وڃي. جتي سُر. بي سُر جي واک تي نيلام ٿين. جتي سچ سوريءَ تي چاڙهيو وڃي. جتي ڏڱ. دودي ۽ دلير جي قبر کي ڪلر وڪوڙي وڃي. جتي ڌاڙيلن. غدارن ۽ ويڪائو جڻن جي منڍين جي جمع بازار لڳندي هجي ۽ جتي هر حسرت يتيم ٻار جا لڙڪ هجي. اتي هيڏا هاڃا. برهه جي پنيور کي پڙيانگ ڪري ڇڏيندا آهن.

آقا نبيل وحشتن کي سُر ت ۾ اها ستي آهي ته روئي ماڻ ڪندڙ بيوس ۽ غلام ڪجهه به ناهن ڪري سگهندا. ان ڪري هر پيري اهارت جي راند ڪيڏڻ هنن لاءِ عام ڳالهه آهي. هي غضب ناهي ته ٻيو ڇا آهي. جو هڪ ماڻهو جي من پسندي آڏو لکن ماڻهن جي اميد بڻيل انصاف پسند منصف قيد ڪيا وڃن؟ ۽ ڇند ماڻهن جي اک جو ڪتر بڻيل مظلوم طبقي جا اڳواڻ سر عام لکين نگاهن آڏو ماري وڃن؟ پر پوءِ به زبانن کي تالا. ماتر تي پابندي ۽ احتجاج جو حق ڪس جي راند ڪيڏي پئي وڃي. اهڙين حالتن ۾ جتي سچ ۽ ساڃاهه جي ڳالهه ڪندڙ ماڻهن کي اغوا ڪري سالن جا سال تشدد جو نشانو بڻايو وڃي. قيد. ڪوڙا. خون. ڌاڙا. خوف. ڪٽڪا ۽ دهشتگرديون ڪري سر موڙ ماڻهن کي جهڪائڻ جي ڪوشش ڪئي وڃي. اتي ڪو ڪيستائين خاموش رهي سگهندو؟ جتي حساب جو عمل ئي نه هجي. جتي انصاف اوڀرو هجي. اتي جيون گهارڻ جو تصور عمر قيد کان به وڌيڪ تنگ ناهي ته ڇا آهي؟

ملڪ ٺهڻ کان وٺي هتي انصاف ۽ حساب جي اميد رکڻ ديواني جو خواب ثابت ٿي آهي. نسيمي موت ته خواب ٿي ويو. پر روز مرڻ ۽ روز جيئڻ جي هيءَ راند به ختم ٿيڻ جو نالو نٿي وٺي. نفرتن. دشمنين ۽ ڏلتن جا نيڪا رڳو اسان جي کاتي ۾ ئي ڇو هجن؟ اسان جي نسلن کي علم جي

روشنيءَ کان محروم رکي. نام نهاد سياست جي بهاني گولين جو بک بنايو
 ٻيو وڃي. اسان جي زمينن کي سوڪ ۽ زهريلي پاڻيءَ وسيلي ڪلڙائو
 بنائي ناکاره ڪيو پيو وڃي. ڌارين جا لشڪر اسان تي مڙهيا پيا وڃن
 ڪاٻي ڪلچر، بيروزگاري اڻهوند. ڌاڙيل ڪلچر اسان جي مقدر ۾ لکيا
 ويا آهن. لوپ، لالچ ۽ اقتدار جي آسري تي. اسان جا ئي ماڻهو خريد ڪيا
 پيا وڃن. اسان جي اديب، شاعر، فنڪار هنرمند کي مالي مشڪلاتن ۾
 وڪوڙي هڪ ٻئي جي خلاف پڙڪائي. رسوا ڪيو پيو وڃي. اسان جي
 ميڊيا کي تالا هڻي. اسان کي اسان جي خبر کان محروم رکيو پيو وڃي.
 اسان جي زميندار هاري ۽ صنعتڪار کي قرضن ۾ ڦاسائي. خريد ڪرڻ
 جي منڊي لڳائي وئي آهي ۽ وڏو "لمر اهو ته اسان جي ڳالهه ڪندڙ اسان
 جي اڳواڻن کي. سر عام خون ڪري سندن لاش تحفي طور موڪليا پيا
 رجن. ڇا اڃا به اسان سجاڳ نه ٿينداسين؟ بينظير جو قتل ڪو عام ۽
 اتفاقي طور ٻئي جي آڱر جهلي. ننڍي وڏي ڪرسي حاصل ڪرڻ واري
 اڳواڻ جو خون ته ناهي. هوءَ ته سڄي دنيا جي عظيم اڳواڻ ۽ ٽين دنيا جو
 تعارف ڪرائيندڙ سرواڻ هئي. ان جو خون لڙهي ويو ته تاريخ اسان کي
 ڪيئن معاف ڪندي؟

بينظير جو قتل نه ته ڪنهن هڪ فرد جو قتل آهي. نه ته ڪنهن هڪ
 ڪٽنب جي ڪنهن ڀاتي جو قتل آهي. ڳڙهي خدا بخش جي قبرستان ۾
 جڙيل هن نئين قبر ۾ اڄ سنڌي ماڻهن جي سورهيه پيڻ سان گڏ سموري
 مظلوم عوام جا جذبا ۽ تبديليءَ جا خواب به دفن ٿي چڪا آهن. هر گهر ۾
 تڏو وڇايل آهي ۽ عذر خواهي وٺڻ لاءِ سنڌ اڪيلي آهي. ٻين کي ته رڳو
 هٿ ڪڍڻا آهن.

ڏکيون جان نه مڙن، تان تان پيڻ نه ٿئي
 پيڻ واريون پڌريون، ڳاڙها ڳل سندن
 ٻيون هٿين هٿ هٿن، رُٿنديون رُٿڻ واريون

(روزاني ڪاوش، حيدرآباد)

هڪڙي هئي بينظير...

اسحاق سميجو

هوءَ، جنهن کي ڀٽوپنڪي ۽ دنيا ”بي نظير“ سڏيندي هئي، سانيٽ هن ملڪ جي سياهه ۽ سفيد جي مالڪن هٿان تاريخي راهن ۾ ماري وئي. . . ۽ سنڌ جي ڪمزور ڪلهن کي پنهنجي هڪ بهادر نياڻيءَ جي لاش جو ڀاري بار کڻي پيو، جنهن بار سندس چيلهه ڀڄي وڌي آهي. شهيد بختاور کان پوءِ، جنهن جو نالو بينظير پنهنجي نياڻيءَ تي رکيو هو، بينظير سنڌ جي هڪ ٻي عظيم عورت آهي. جنهن جام شهادت نوش ڪري، سنڌ کي فخر ڪرڻ لاءِ هڪ ٻيو سبب ته بلاشڪ پيدا ڪري ڏنو آهي، پر هن جي شهادت سنڌ جي حوصلي ۽ همت کي ٽوڙي رکيو آهي ۽ ماڻهو بيوسي ۽ مايوسيءَ جي طوفان ۾ ڪڪ پڻ وانگر دريدر ڦري رهيا آهن.

18 آڪٽوبر تي، ساڍن اٺن سالن کان پوءِ هن پنهنجي وڪن سان پنهنجي وطن جي مٽيءَ کي پهريون ڀيرو چميو هو ته هن جو چهرو عجيب خوشيءَ مان ٻهڪي اٿيو هو. ڪراچيءَ جو شهر به نئين سر اوڀر جي ڪنوار ٿي پيو هو. هڪ مايوس، محروم ٻڌتر واري صورتحال جو شڪار ملڪ ۾ ڄڻ ته عجيب تحرڪ ۽ زندگي اچي ويا هئا. سياسي اڳواڻن جي ڌنگيل ماڻهن ۾ ڄڻ نئون روح ڦوڪجي ويو هو ۽ سندن قدمن سان گڏ ڌڙڪنن به رقص ۾ مڱن ٿي ويون هيون. جتي اڳواڻ 10 هزار ماڻهن جي جلبي ڪرڻ لاءِ پريشان هوندا آهن، اتي 30 لک ماڻهو لائي ڪٿان ۽ ڪيئن اچي پهتا هئا. ايئن ئي لڳو ته سنڌ ڄڻ چرڪ ڀري جاڳي پئي هئي. بينظير جي اهڙي آجيان، هن جي مخالفن جا ئي نه، کيس وطن ورڻ جي

اجازت ڏيندڙن جا منهن به هيڊا ڪري ڇڏيا هئا. ڇو ته هو بينظير جي ڪردار ڪشيءَ تي ڪروڙين روپيه لٽائي چڪا هئا. هنن سمجهيو هو هاڻ هنن شهيد ڀٽي جي هن بهادر ۽ عظيم ڌيءَ بابت ماڻهن جي دلين ۾ نفرت پري ڇڏي آهي. تنهن ڪري وطن آئي به ته اها سندن اقتدار ۽ سياسي هڪ هٿيءَ کي لوڏي نه سگهندي پر هوءَ ته ڀٽي جي ڌيءَ هئي. اهو ڀٽو جنهن جي زندگي به هن ملڪ جي عوام لاءِ وڙهندي گذري ته شهادت به ان عوام جي راهه پر ٿي. اهو ئي ڀٽو جنهن لاءِ بينظير پنهنجي لاڙڪاڻي ۾ ڪيل آخري جلسي ۾ پوري جوش ۽ روح سان چوندي ٻڌي وئي: ”زندهه هي ڀٽو زندهه هي... زندهه هي ڀٽو زندهه هي...“ تنهن ڀٽي جي احسانن کي ماڻهو نيٺ به ايترو جلد ڪيئن ٿا وساري سگهن؟ ماڻهن کي خبر ناهي ته ڀٽي جا مخالف ڀٽي تي ڪهڙو ڪيس ٺاهيو ويٺا آهن. ماڻهن کي ته ڀٽي جي سياسي نظريي ۽ فڪر جي به پوري پروڙ شايد ئي هجي. پر ان جي باوجود ماڻهن جي دلين تي ڀٽي جي حڪومت اهڙي ئي سچائي آهي. جهڙي اها ڳالهه ته ڀٽي توڙي ان جي اولاد پنهنجون زندگيون ماڻهن مٿان صدقي ڪيون آهن. بينظير ڪراچيءَ پهتي ته ملڪ جو سياسي وايومنڊل ئي تبديل ٿي ويو. هن کي به ان ڳالهه جو مڪمل ادراڪ ۽ احساس هيو ته هن جي آمد سان نه ملڪ جو سياسي وايومنڊل ساڳيو رهندو نه سياسي نظام ۽ نه ئي حڪمرانن جا ٺٽ ٺانگر. هن کي اها به خبر هئي ته جن ڌرين جي هوءَ دڪانداري بند ڪرڻ لاءِ واپس آئي آهي. سي هن کي منظر تان هٽائڻ لاءِ هر ڪا ڪريل حرڪت ڪري سگهن ٿيون. ان ڪري ئي هن پاڻ کي پوندڙ ڪنهن به نقصان جي صورت ۾، اڳواٽ ئي ٽن ڏهينوار شخصن جا نالا جوابدار طور حڪومت کي ڏئي ڇڏيا هئا. پر پوءِ به انهن ماڻهن تي ڪا نظر نه رکي وئي. نه رڳو اهو پر ڪراچيءَ ۾ آجيان واري ريلي دوران بينظير تي به آپگهاتي بم حملا ٿيا. جن ۾ سندس 50 جان نثارن سميت 140 ماڻهو مارجي ويا، پر پوءِ به حڪومت کي به اپاءَ نه ورتا. پر رهندو حڪومت جا اهم ماڻهو اهو چئي. ڪيس جلسا جلوس ڪرڻ کان روڪيندا رهيا ته ”توهان تي ڪنهن به وقت حملو ٿي سگهي ٿو حملي لاءِ هيترا آپگهاتي بمبار نڪري چڪا آهن. هيترا اسلام آباد ۾ داخل ٿي چڪا آهن. هيترا هن پاسي روانا ٿي ويا آهن...“ پر انهن بمبارن جي

مڪمل ڄاڻ رکندڙ ۽ اطلاع ڏيندڙ ڌرين انهن جي گرفتاريءَ لاءِ ڪجهه به نه ڪيو ٿي سگهي ٿو ته انهن کي ڪجهه ڪرڻ کان روڪيو به ويو هجي يا انهن جا هٿ ٻڌل هجن، پر پوءِ جيڪو ڪجهه ٿيو اهو سڀ سموريءَ دنيا پنهنجي اکين سان ڏٺو ۽ حڪومت توڙي ان جا ادارا اهوئي تماشو ڏسندا رهيا.

پنڊيءَ جي لياقت باغ ۾ هوءَ جنهن خوشيءَ ۽ مسرت سان سرشار نظر ٿي آئي. تنهن کي 27 ڊسمبر واري جلسي جي جهلڪين منجهان محسوس ڪري سگهجي ٿو. ايئن پيو لڳي ته هن کي پڪ ٿي وئي هجي ته هاڻ هن ملڪ جي عوام جي تقدير تبديل ٿيڻ ۾ گهڻي دير نه لڳندي هاڻ ماڻهن جا حق ڦهلائيندڙ ظالم حڪمران گهڻو وقت هلي نه سگهندا. هاڻ جمهوريت، آمريت کي شڪست ڏيڻ ۾ گهڻي دير نه وٺندي پر پوءِ هوءَ اڃا جلسي مان نڪري پنڊي جي روڊ تي مس چڙهي، ته ملڪي تاريخ جو اهو پيانڪ سانحو پيش آيو جنهن جو ڊپ هن جي وطن واپسيءَ واري پهرئين ڏينهن کان ئي شدت سان محسوس ڪيو پئي ويو ۽ جنهن جو خيال ايندي ئي سنڌ جا ساڃاهه وند ڏکي ٿي ويا. بينظير جي شهادت بعد هڪدم سڄو ملڪ ٽپي ٽامو ٿي ويو هر گهڻي ماتمي جلوس ۾ بدلجڻ لڳي ۽ هر اک رت جي ڳوڙهن ۾ ٻڏندي وئي. ماڻهو اوچنگارون ڏئي، هڪ ٻئي کي ٻڌائڻ لڳا: ”اڄ ملڪ جو عوام چورو چنو ٿي ويو... اڄ جمهوريت جو سج غروب ٿي چڪو... اڄ سنڌ یتیم ٿي وئي...“ هن جي شهادت سڄي ملڪ کي هڪ تڏي ۾ تبديل ڪري ڇڏيو آهي. ماڻهن جون اکيون ۽ دليون ڪاوڙ ۽ رت جي ندين ۾ بدلجي ويون آهن. عجيب ماتمي ماحول آهي ۽ ماڻهن کي ڪجهه سمجهه ۾ نٿو اچي ته اهي ڇا ڪن. هن وقت تائين سڄي ملڪ جي اڪثر شهرن ۾ هزارين سرڪاري توڙي خانگي گاڏيون ۽ عمارتون رک جو ڍير بڻجي چڪيون آهن ۽ ماڻهو ديوانگيءَ منجهان ديوارن سان مٿا ٽڪرائي رهيا آهن. گاڏين جا شيشا توڙي رهيا آهن ۽ هر شيءِ کي خاڪ بڻائي. پنهنجي مٿان وسائڻ چاهين ٿا... پر سنڌ جي آخري اميد ته ٻڏي چڪي... جمهوريت ۽ عوامي راڄ جو خواب ته رتورث ٿي چڪو... ۽ ماڻهو هڪ ڀيرو ٻيهر هڪ اونداهي ۽ بارودي سُرنگهه جهڙي دور ۾ داخل ٿي چڪا... هاڻ ڇا ٿيندو؟

بينظير جي شهادت سان جيترو نقصان سنڌ ۽ ان جي عوام کي پهتو

آهي. شايد ئي ملڪ جي ٻئي ڪنهن صوبي ۽ ان جي عوام کي پنهنجو هجي اهو ئي سبب آهي جراج سنڌ ۾ قيامت صغري جهڙو ماحول آهي هر گهر مان سنڌڪا ۽ اوسارا ٻڌجن ٿا، جن ته هر گهر کان پنهنجو محبوب ترين ڀاتي وڃڙي ويو هجي. ٻين صوبن جي ته ڳالهه الڳ آهي. پر سنڌ وٽ بينظير ئي آخري آپشن ۽ سنهارو هئي. ڇو ته سنڌ جي سياست ۾ موجود باقائدي ڪردارن ۾ ڪو هڪ به شخص اهڙو ڪونهي، جيڪو پاور ڪارڊورس ۾ سنڌ جي حق ۽ حصي جي ڳالهه ڪري سگهي. هن ملڪ جي ظالم سگهارين ڌرين سان اڪيون اڪين ۾ وجهي ڳالهائڻ جي سگهه فقط هن ۾ ئي هئي. سڄي ملڪ ۾ اهو اعزاز فقط بينظير کي ئي حاصل هو. جنهن جي صورت ڏسڻ لاءِ ماڻهو پوليس جون لٿيون کائيندا هئا. آپگهاتي بمبارن جي پرواهه ڪرڻ بنا جلسن ۽ ريلين ۾ ڪاهي پوندا هئا ۽ جسم تي زخم سهي به اهو چوندي ٻڌبا هئا ته ”هيءُ ته هڪڙو سِر آهي، بينظير لاءِ ته سوين سر به هجن ته قربان ڪري ڇڏجن. . .“ بينظير زندگيءَ گذارڻ کان وٺي، شهادت ماڻڻ تائين وڪ وڪ تي پنهنجي والد جي ڪردار جو ڳاٺ اوچو رکيو. هن جي شخصيت واقعي به حيرت جو مجسمو هئي. ڪراچيءَ ۾ مٿس ٿيل آپگهاتي حملي واري واقعي کان پوءِ جڏهن ڊپ وچان ٻين پارٽين جا ليڊر به گهرن ۾ لڪي ويا هئا، تڏهن بينظير بنا سيڪيورٽي انتظامن جي شهيدن جي گهرن ۾ تعزيتن لاءِ ويندي رهي ۽ اسپتالن ۾ زخمين جي عيادت ڪندي کين خراج تحسين پيش ڪندي رهي. اهڙي بهادري ملڪ جي ڪنهن مرد ليڊر ۾ به نه هئي، جنهن ڪري بينظير سان پيار ڪندڙ به عجيب ديوانگي ۽ سرفروشيءَ جو مجسمو بڻجي ويا هئا. ان جو سبب اهو به آهي ته هو ڄاڻن پيا ته رڳو هو ئي بينظير لاءِ سر تريءَ تي رکي نٿا گهم، پر بينظير به مٿن سِر گهورڻ جو حوصلو رکي ٿي ۽ هوءُ جيڪو چوي ٿي. سو ڪري به سگهي ٿي. نيٺ بينظير پنهنجو سر قربان ڪري اهو وچن پاڙي ڏيڪاريو جنهن کي پاڻي ڏيڻ لاءِ هوءُ زندگيءَ جو جوڪم کڻي. پنهنجن ماڻهن ۾ موٽي آئي هئي. جيتوڻيڪ کيس پنهنجن ماڻهن سان ڪل به مهينا، نو ڏينهن ئي گذرڻ نصيب ٿيا، پر انهن ٻن مهينن ۾ هن ماڻهن کي ايترو ڪجهه ڏنو آهي، جيترو هن ملڪ جا حڪمران، اسٽيبلشمينٽ، ڳجهڙا ادارا توڙي ٻيا دعويدار گذريل 60 سالن ۾ به نه ڏئي سگهيا آهن.

ڪالهه جڏهن شهيد بينظير ڀٽو جو لاش هن جي شهيد والد ذوالفقار علي ڀٽي جي پيرانديءَ کان مٿيءَ ماءُ حوالي ڪيو پئي ويو. تڏهن هڪ طرف سڄي دنيا جي ماڻهن جون دليون ۽ اکيون ڏک ۽ لڙڪن سان ڀريل هيون ته ٻئي پاسي سنڌ جي ماڻهن جو ڪنڌ فخر وچان اوچو به هو جو ڪالهه کين ان ڳالهه جو احساس وڌيڪ شدت سان ٿيو ته هو هڪ اهڙي سياسي ڪٽنب جا وارث آهن. جنهن ڪٽنب جي ماڻهن سياست کي ڌنڌو نه بڻايو ۽ ان کي فقط پنهنجي جاگير ۽ قن دولت جا انبار لڳائڻ لاءِ حربي طور ڪتب نه آندو بلڪ انهن مان هڪ هڪ شخص پنهنجي زندگي اڀري ڇڏي هن کي خبر هئي ته هن جي زندگي نشاني تي آهي. پوءِ به واپس موٽي آئي. هن پارٽي چيو هو ته هوءُ شينهن جي هڪ ڏينهن جي زندگيءَ کي پسند ڪري ٿي. سو هن کي نصيب به شينهن جي هڪ ڏينهن واري زندگي ئي ٿي. سياسي گڏڻن، ويڪائو وڏيرن، مفاد پرست سياسي سوداگرن سان ته سنڌ ڀري پئي آهي ۽ انهن جي زندگي به گهٽجڻ بجاءِ وڃي ٿي وڌندي پر طبعي موت مرڻ بعد انهن جي قبر تي ڪو ڏيئو پارٽي وارو به نه هوندو. پر بينظير جي قبر سدائين سنڌ لاءِ روشن آڻندي جي اميد رهندي جنهن تي رحمت جون بارشون ۽ ماڻهن جا ميلا مثل رهندا. سنڌ جي ماڻهن کي پنهنجي هن بهادر ڌيءَ ۽ عظيم پيڻ تي هميشه فخر رهندو ۽ هو پنهنجي ايندڙ نسلن کي ڪنڌ مٿي ڪري ٻڌائيندا، ته ”هڪڙي هئي بينظير... هوءُ سنڌ جي ماڻهن جي دلين تي راج ڪندڙ شهزادي هئي. جنهن جي شهادت تي سنڌ جي وڻن، ٽنن ۽ پکين به ماتم ڪيو هو.“

(روزاني ڪاوش، حيدرآباد، 24 ڊسمبر 2007ع)

جمهورت لاءِ وڙهندڙ

هڪ ديومالائي ڪردار جي

شهادت ۽ سنڌ جوڌڪ

ڊاڪٽر ايوب شيخ

قاسمي زهر، گولين ۽ بمن کي برداشت ڪندڙ ”يتو فيملي“ جي باقي شهيدن وانگر هن به سمورن نعرن، چوڻين، ڪهاڻين ۽ داستانن کي معنيٰ ڏئي ڇڏي ان فيملي جي سياسي ڪاتي ۾ پاڪستان جي ماڻهن جي ذهنن ۾ هڪ چوڻين شهيد جو اضافو ٿي ويو. ”شهيد“ جو لفظ ان ساڳي به دفعا وزير اعظم رهندڙ محترم بينظير ڀٽو جي نالي سان لڳي چڪو آهي. جنهن کي ٽيون پيرو وزير اعظم ٿيڻ کان پري ڪرڻ لاءِ هن کي زندگيءَ کان محروم ڪيو ويو. ڪالهه تن شهيدن جون مزارون هن جي انتظار ۾ هيون. جڏهن هوءَ ڪارساز سانحي (18 آڪٽوبر) ۾ بچي وئي هئي ته هڪ هفتي کانپوءِ پنهنجي جيئري ئي ان ساڳئي هنڌ تي پنهنجي والد ۽ ڀائرن جي مزارن تي گلاب جا گل ڇاڙهڻ آئي هئي. هن کي اها خبر نه هئي ته ”هو هر حال ۾“ کيس قتل ڪرڻ چاهين ٿا. هن جو جيئرو بچڻ قاتلن جي ڪٽڪ لاءِ سٺو نه هيو. نيٺ 69 ڏينهن کانپوءِ هن کي راولپنڊي ۾ قتل ڪيو ويو. هن جو بهادر ٿي جيئڻ ۽ مرڻ ۾ ايمان هيو. هن کي رڳو پنهنجي فيملي جي فردن جي همت سان شهيد ٿيڻ واري ڳالهه حوصلو نه ڏنو هو. پر هن ڌرتي ۽ هن فيملي ۾ ضرور ڪا اهڙي ڳالهه آهي، جيڪا هنن کي بقول محترم جي

”ڪوئن ۽ گڏن وانگر“ زندگي گذارڻ کان روڪي ٿي. ڀٽو فيملي ”ڀٽ“ ۾ رهڻ نه سگهيو هو. ان ڪري هنن کي ”ڀٽ“ ۾ ڪوبه گهڻاءُ نه هيو. شهيد ڀٽي کان ويندي شاهنواز ۽ مير مرتضيٰ کان ويندي محترم تائين سڀني شهيدن کي سامهون ڏک لڳل هئا.

اڀرندڙ سچ جي روشن ڪرڻ جيئن ”اوپر ڄاڻي“ محترم بينظير ڀٽو جنهن جي لاءِ شهيد توڙي مرحوم جا لفظ اوڀرا اوڀرا ۽ اڻ ٺهڪندڙ لڳن ٿا. تنهن پنهنجي عوام سان گڏجي آمريت خلاف جمهوريت جي جنگ ۾ پنهنجي جان جي بازي لڳائي. نيٺ پاڪستان کي اونداهه ڏانهن ڌڪيندڙ قوتن هن کي قتل ڪري ڇڏيو. هوءُ نه ڊني، نه چرڪي، نه آڻ مڃيائين ۽ سڀ پنهنجي سر تي سهي پنهنجي پيءُ جي قدمن جي نقش تي هلندي شهيد ٿي وئي. مان محترم جي وڇوڙي جي ڏک کي سندس ور آصف علي زرداري سندس ٻارن بلاول، بختاور آصف محترم جي والده، بيگم نصرت ڀٽو صاحب ۽ شهيد ڀٽي جي بچيل اڪيلي نياڻي صنم ڀٽو جو ڏک نه پر دنيا، ملڪ ۽ سنڌ جي سمورن ماڻهن جو ڏک سمجھان ٿو. محترم ڪالهه جسماني طور هتي پر اڄ ڪونهي. هوءُ پنهنجي مٽيءَ ماءُ جي حوالي ٿي وئي آهي. هن پنهنجي حياتي جي آخري گهڙيءَ تائين عوام جو ساٿ ڏنو عوام سان گڏ رهي. هن جان ڏني پنهنجو ايمان وڪرو نه ڪيو.

هن جي قتل ٿيڻ جي گهڙي نوٽ ڪريو. هوءُ بمن ۽ گولين جي حملن کان بي خوف همت سان ماڻهن کي ڏسي جلبي گاه چڙڻ مهل پنهنجي آخري مرڪ ۽ پيار ماڻهن ۾ ورهائڻ لاءِ (گولين بچائيندڙ گاڏيءَ مان) اتي بيٺي. فاتح مرڪ سان پنهنجي عوام سان گڏ نعرن جا جواب ڏيڻ لاءِ هن سندن سڏ ورتايو. هن پنهنجا آخري هٿ لوڏيا. پنهنجي ماڻهن جي خوشيءَ سان گڏجي سندن نعرن جا جواب ڏنا پر آمريت خلاف اڀا ٿيل هٿ گولين ۽ بمن جي حملي ۾ ساڻا ڪيا ويا. گهرو وزارت چيو هو ته، ”مٿس حملو 21 ڊسمبر تي ٿيندو.“ ان وارننگ مان لڳي ٿو ته وزارت داخلا کي خبر آهي ته ڪير ڪير آهي. 27 ڊسمبر تي خوني حملي ۾ هن کي شهيد ڪيو ويو پر انگريزي چينل ”سي اين اين“ تي محترم جي اها اي ميل انتهائي اهم آهي، جيڪا ان چينل جي صحافي ”ولف بلٽزر“ کي آمريڪا ۾ رهندڙ

”مارڪ سيگل“ کان ملي آهي. محترم اها اي ميل مارڪ سيگل ڏانهن موڪلي هئي. ان اي ميل ۾ محترم لکيو هو ته، ”جيڪڏهن مون کي پاڪستان ۾ نقصان پهتو ته ان جو ذميوار مشرف هوندو.“ هن وڌيڪ لکيو هو ته، ”مون کي هن جي ماڻهن ڏيڄارڻ ۽ غير محفوظ هئڻ بابت خطرا ٻڌايا آهن. مون کي حفاظت لاءِ پوليس جون چار گاڏيون، گاڏين لاءِ ڪارا شيشا ۽ بم ٽائڻ جي رموت سسٽم کي روڪڻ جا اوزار به نٿا ڏنا وڃن.“

ماڻهو هن جي ڳچيءَ تي نظر ايندڙ ٽير کي ڏسي الله سائين کان هن جي وڏي عمر واسطي دعائون گهرندا هئا. هن جي ٽير کي ڏسي ماڻهن کي جنرل ضياءَ الحق پاران بينظير جي والد جي گردن ۾ ڏنل قاسي ياد ايندي هئي. انهن دعائن جي موت ۾ هوءَ وڏي پاڻ ڊر ڊر وڃي ماڻهن لاءِ دعائون گهرندي هئي. هن ۽ عوام جي وچ ۾ هڪڙو سياسي ۽ روحاني رشتو هيو. ڏکڻ ايشيا جي ماڻهن سري نگر (ڪشمير) ۾ پيدا ٿيل نهرو خاندان ۽ اتان وهي ايندڙ سنڌو درياءَ جو پاڻي پيئندڙ ڀٽو فيمليءَ جي فردن کي پنهنجي جان جي پرواهه نه ڪندڙ هيرو طور ڏٺو آهي. سندن دل مان ”ڀٽو فيملي هيرو هيو باقي سڀ زيرو زيرو“ سميت جيڪي به نعرا لڳايا وڃن ٿا، سي کي عام نعرا ناهن پر اهي ان ڀٽو فيملي جي روايتن جو تسلسل آهن.

جلاوطني جي خاتمي کان اڳ لنڊن ۾ آخري پريس ڪانفرنس ۾ هن جي دعائيءَ هئي ته، ”هر حالت ۾ اسان جي ماڻهن جو قتلام بند ٿيڻ گهرجي.“ هن دٻئي کان ڪراچيءَ لاءِ وڃڻ کان هڪ ڏينهن اڳ 17 آڪٽوبر تي پريس ڪانفرنس ڪندي وري اها ڳالهه ڪئي هئي ته، ”پاڪستان هلائڻ لاءِ لاڙڪاڻي ۽ لاهور جو فرق ختم ڪرڻو پوندو.“ هن گذريل صديءَ جي آخري ورهين ۾ جلاوطن ٿي ملڪ ملڪ جهاڳيندي پاڪستان کي هڪ ناڪام رياست (Failure State) ٿيڻ کان بچائڻ لاءِ دنيا کي ٻڌايو ته، ”ملڪ جمهوريت ۽ ماڻهپي سان جيئرا رهندا آهن.“ نئين هزاروي (2000ع) جي نئين صدي جي ستين ورهيه (2007ع) ۾ پنهنجي اٺن ورهين جي جلاوطني ختم ڪري جڏهن سنڌ جي راڄڌاني ڪراچي ۾ لکين ماڻهن جي مرڪ ۾ پئس لاءِ گولين لڳڻ کان بچاءُ ڪندڙ گاڏي (Bullet Proof Vehicle) ۾ سوار ٿي ته هن جي دل جي اڱڻ تي شاهه جي شعر جون اهي ستون روح ۾ رچي پيون:

ميخون محبت سنڌيون، هينئر تي منجه هزان

پڪا ۽ پنوهاڙ ڏئي مون ڏينهن ٿيا!

هن ماڻهن کان پري رهڻ ٿي نه سگهيو هو. سڀ پروتوڪول ڇڏي هوءَ
پنڻي شهيد جي ڌيءَ بينظير ڀٽو بنجي سامهون نروار ٿي. انهن اٺن ورهين ۾
ماڻهن عيدن تي خوشيون نه ڏنيون هيون، جيڪي سنڌ جي هن نياڻيءَ کي
پسڻ سان کين مليون هيون.

ويئي ويچارن وسري خوشي ۽ خريڊ.

سڪڻ ڪيا شهيد، مارو جي ملير جا!

هن کي گلاب جا گل پسند هئا. انهن گلن جو ڳاڙهو رنگ هن سان
چڱي پيو هو. پر هن جي زندگي جو چوٿون حصو دٻئي جي ريگستان ۾
گذريو. هن کي جمهوريت پسند هئي پر سندس زندگيءَ جي 54 ورهين مان
هن کي رڳو 16 جمهوري ورهيه نصيب ٿيا. هن کي شيڪسپيئر جا ڊراما
پسند هئا. هن کي بهار گل، ٻار عوام ۽ مرڪ وڻندي هئي. هن کي بيوفائي
نه وڻندي هئي. اها ڪنهن پارٽي واري ڪٿي هجي يا ڪنهن اتحادي
جيتوڻيڪ هن کي گهڻي گرمي ۽ گهڻي سردي پسند نه هئي پر هن پنهنجي
زندگي ۾ سکر سينٽرل جيل کان وٺي سهالا ريسٽ هائوس ۾ قيد دوران رڳو
گرمي ۽ سردي ٿي برداشت ڪئي، پر هن کي ڪوهر مري ۾ پڙهڻ ۽ لنڊن
يونيورسٽي واري زمانن ۾ برف جون شديد سردي واريون موسمون به مليون.
هن کي جيل ۾ قيد پنهنجي ور آصف علي زرداري سان ٻار ملائڻ
پسند هيو ته جيئن ٻارن کي خبر پئي ته سندن پيءُ سان سرڪار ڇا پئي
ڪري؟ پر آصف زرداري ان عمر ۾ ٻارن جي ذهن تي قيد ۽ جيل جي
ملاقاتن جا اهي نقش چٽڻ جي خلاف هوندو هيو. محترم جو خيال هو ته
ٻارن کي پيءُ ۽ ماءُ ٻنهي جي صحبت ملڻ گهرجي. هوءَ شاهنواز جي نياڻي
کي نه ملندڙان قرب تي پڻ ڏکويل هوندي هئي. اها اتفاق جي ڳالهه هئي ته
جڏهن محترم جلاوطن هئي ته آصف علي زرداري بي دريافتو قيد ۾ هيو.
ماڻهن کي ان ڳالهه جي پوءِ خبر پئي ته آصف زرداري رڳو پيپلز پارٽيءَ جي
سمورن ”وزندار“ ماڻهن جو وزن ڪئي جيل ۾ نه ويٺو هو پر بينظير ڀٽو جي
مڙس طور سرڪار هن کي قيد ۾ رکيو هو جنهن ڪري محترم ۽ آصف

علي زرداري ماءُ ۽ پيءُ جي گڏيل حيثيت پر پنهنجي اولاد سان گڏ نه رهي سگهيا. جڏهن محترم کي جلاوطني جا اهي اٺ سال ٻارن سان دٻئي ۾ گذرڻ جو موقعو ملي سگهيو هو تڏهن آصف زرداري وري کانئن پري جيل ۾ هيو. جڏهن زرداري صاحب ٻاهر آيو ته ڪجهه وقت هو ٻئي گڏ رهي سگهيا پر بينظير ڀٽو پاڪستان بچائڻ لاءِ بقول محترم جي ته ”رياستي ڏاڍ“ سان مقابلي لاءِ دنيا ۾ ٻاهر رهڻ چاهيو ۽ جهر جهنگ جهڙا ڳيندي رهي. آصف زرداري انن ورهين کانپوءِ آزاد ٿي آيو ته وري آمريڪا ۾ علاج کيس رهائي وڌو ۽ هونءِ محترم کي تائيمر ڏئي سگهيو نه وري ٻارن کي.

محترم کي جنهن به قتل ڪيو ۽ جن به قتل ڪرايو تن کي محترم جي اهميت جي باري ۾ مڪمل ڄاڻ هئي. اهو رڳو پيپلزپارٽي جي باني اڳواڻ جي نياڻي جو قتل ڪونهي پر اهو پاڪستان کي هڪ ”ناڪام رياست“ ٿيڻ کان بچائڻ واري ليڊر جو قتل آهي. اهو رڳو پ پ پ مخالف سياسي قوتن جي تمام وڏي رڪاوٽ جو قتل ناهي پر اهو ملڪ ۾ جمهوري سلسلي ۽ جمهوري روايتن جو به قتل آهي جن جو فائدو رڳو ۽ رڳو جمهوريت جي دشمنن کي پهچندو. قاتلن ۾ موجود ڪن ماڻهن جو اهو خيال به هوندو ته محترم جي قتل ٿي وڃڻ سان نه رڳو پيپلزپارٽي ڪمزور ٿي ويندي پر خود ان پارٽي خلاف هڪ سازش شروع ٿي ويندي اهي ماڻهو چاهيندا هوندا ته ورڪنگ ڪلاس جي حامي اها تمام وڏي پارٽي پنهنجي محبوب اڳواڻ جي شهادت سان ختم ٿي وڃي. محترم بينظير ڀٽو جيڪا اميد هئي، آس هئي، حوصلو هئي، ڍال ۽ ٽيڪ هئي، ماءُ ۽ ڌيءُ هئي، پيٽ ۽ پيءُ هئي، هوءَ سمورن رشتن جو ميلاپ هئي. تنهن جو قتل ڪو عام معمولي واقعو ناهي پر سازش جي هڪڙي نشين غير عوامي سلسلي جي نشين شروعات آهي.

سنڌ توڙي پاڪستان کي هن نازڪ موقعي تي، سياسي ڀڃڪڙي جي صورتحال ۾ نه رڳو سنجيدگيءَ سان ڪي اهم فيصلو ڪرڻا آهن، پر محترم جي سياست جي سلسلي واسطي انتهائي اهم ڳالهون طئي ڪرڻيون آهن. هن ڏک جي گهڙي تي سمورا فيصلو اسان جي ڪيئي ڏهاڪن جي نصيب بابت پنهنجي تاريخ جوڙيندا. ان ڪري اڄ جا فيصلو رڳو ڪجهه ڏينهن جا نه سمجهڻ گهرجن.

نوابزادي نصر الله خان پنهنجي مرڻ کان اڳ آخري انٽرويو پر محترم جي باري ۾ هڪ ڏينهن لنڊن ۾ ٿي وي انٽرويو پر چيو هو ته، "بينظير ڀٽو رڳو عالمي ليڊر ناهي پر ملڪ جو اثاڻو آهي. جيڪڏهن هن کي نظر انداز ڪيو ويو ته اها پاڪستان سان وڏي زيادتي هوندي"

قاسمي، زهر، گولين کي برداشت ڪندڙان "ڀٽو فيملي" جي باقي شهيدن وانگر محترم بينظير ڀٽو به سمورن، نمرن، چوٽين، ڪهاڻين ۽ داستانن کي سڀ معنائون ته ڏنيون پر پنهنجي والد جي نقش قدم تي هلندي هن انهن اڳين روايتن کي پنهنجو خون ڏئي پنهنجي سچائيءَ جي ليڪ پٿرائي ڇڏي هوءَ شهيد ٿي وئي. هن شهادت جي سمورين روايتن کي معنيٰ ته ڏني پر سندس شهادت سان سموريون شيون بي معنيٰ ٿي چڪيون آهن. دنيا لاءِ پاڪستان هڪ "اجنبی ملڪ" بنجڻ واري رستي تي گامزن آهي.

(روزاني ڪاوش، حيدرآباد)

پنڊيءَ کان لاڙڪاڻي موڪليل هڪ ٻيو لاش!

منظور ميراثي

چوندا آهن ته تاريخ پاڻ کي ورجائيندي آهي... ۽ مان سوچيان ٿو ته هن ملڪ ۾ تاريخ پنهنجو پاڻ سدائين ڀٽو فيملي تي چوڻي ورجائي؟ تاريخ پنهنجو پاڻ ورجايو ۽ هڪ ڀيرو ٻيهر هڪ وزيراعظم کي قتل ڪيو ويو. ڪالھ 1979ع هو ۽ اڄ 2007ع جا آخري ٽي ڏينهن... هن سال جو ڪيلينڊر اڃا تبديل ٿي نه ٿيو جو هن ملڪ ۾ گهڻو ڪجهه تبديل ٿي ويو. بينظير ڀٽو جي آمد جا جشن ماتم ۾ تبديل ٿي ويا... ساڳي 79ع واري سين ڪوبي، ساڳيو لياريءَ جي عورتن جو ماتم، ساڳيو روڊن تي احتجاج، ۽ ساڳي هر اک آلي... گهٽ ۾ گهٽ سنڌ جي ته هر اک آلي ئي هئي. ممڪن آهي ته ڪالھ شام ڪيترن ئي گهرن ۾ چلهه به نه ٻري هجي، ممڪن آهي ته ڀٽي جي شهادت جيان، ڪيترن ئي گهرن ۾ تڏا وڇايا ويا هجن. ڀٽو جي شهادت تي ماڻهن ڪيئن محسوس ڪيو هو اهي درد جي ڪهڙيءَ ڪيفيت مان گذريا هوندا، ان جو اندازو اڄ جي جنريشن کي نه هو. پر ڪالھ جڏهن بينظير ڀٽو جي قتل جي خبر پهتي هوندي ته اڄ جي جنريشن کي اندازو ٿي ويو هوندو ته ماڻهو ڀٽي جي شهادت تي ڪهڙي اذيت مان گذريا هوندا! هڪ اهڙي ڪيفيت جيڪا لفظن ۾ بيان نٿي ڪري سگهجي. اها ته بس ڳوڙهن ۾ ئي بيان ٿي سگهي ٿي. بس سين

ڪوبي ۽ مٿي ۾ خاڪو وجهڻ سان ئي ان جو اظهار ٿي سگهي ٿو ۽ ڪالهه اسان اوهان هر ٽي وي چئنل تي اهڙي اظهار جا ڪيترائي منظر ڏٺا.

رڳو منظر ئي نه پر الائي ڪيتريون اهڙيون فون ڪالز به آيون، جن تان رڳو سنڌ ڪا ئي ٻڌڻ لاءِ مليا. . . ماڻهو ڪنهن سياسي ليڊر سان ايئن به محبت ڪن ٿا، اهو ٻڌو ته هئوسين، پر ان جو تجربو ڪالهه ٿيو. ماڻهو ايئن روئي رهيا هئا، جڻ انهن جو ڪو ويجهو عزيز انهن کان جدا ٿي ويو هجي.

بينظير ڀٽو سنڌ جي ڌيءُ هئي، ۽ فطري طور تي پنهنجي نياڻيءَ جي قتل تي ان جي امڙ ئي وڌيڪ ماتم ڪري رهي آهي، پر بينظير ڀٽو ان نصرت ڀٽو جي به ڌيءُ هئي، جيڪا مون کي ڪنهن الميائي ڊرامي جو ڪردار لڳندي آهي. نصرت ڀٽو جنهن جي زندگي هڪ وزيراعظم سان شادي ڪرڻ باوجود المين سان ئي ڀريل رهي، هن پنهنجي زندگيءَ جا چار وڏا الميا برداشت ڪيا. نصرت ڀٽو پهرين پنهنجي ور جو لاش ڏٺو ان کان پوءِ پنهنجي جوان پٽ شاهنواز جي پراسرار موت جي خبر به هن جي ئي نصيب ۾ آئي، وري کيس مرتضيٰ جو لاش تحفي ۾ مليو، الميا هر چند سالن کان پوءِ هن جي آجيان ڪندا رهيا، ۽ هاڻي ڪجهه ئي سالن کان پوءِ بينظير جو قتل. . . ڇا اڳيان ڏک نصرت ڀٽو لاءِ ڪافي نه هئا، جو هڪ ٻيو الميو به هن جي ئي نصيب ۾ لڪجي آيو!

دنيا تي سگهي ٿي ته تبديل ٿي وئي هجي، پر ڀٽو فيمليءَ لاءِ جڻ ته ڪجهه به تبديل نه ٿيو. . . ملڪ جي هر موڙ تي موت انهن کي نشانو بڻائڻ لاءِ گهات هنيو ويٺو رهيو ۽ جڏهن به ان کي موقعو مليو ڀٽو خاندان جو ڪو نه ڪو فرد ان جو شڪار ٿي ويو. . . جيڪڏهن گهات هڻي ويٺل موت 18 آڪٽوبر تي ناڪام ٿيو ته ان وري 27 ڊسمبر تي پنهنجو زور آزمايو ۽ ان زور ۾ رڳو بلاول، بختاور ۽ آصف ٿي يتيڙ نه ٿيا، پر اها جمهوريت به يتيڙ ٿي وئي، جنهن جو خواب هن ملڪ ۾ تعبير ماڻڻ لاءِ بيتاب آهي. . . رڳو اهي لکين ماڻهو ئي لاوارث نه ٿيا، جيڪي بينظير ڀٽو جي واپسيءَ تي هڪ نئين صبح جي اميد ڪري رهيا هئا، پر جڻ ته اهي سڀ ڌريون به لاوارث ٿي ويون، جيڪي انتهاپسنديءَ خلاف ويڙهه ڪندي ڪندي تڪجي پيون هيون، ۽ سمجهيو پئي ته انتهاپسنديءَ سان مقابلو پاڪستان کي جمهوري بڻائڻ سان ئي ڪري سگهجي ٿو ۽ جمهوريت جي

ڳالهه ڪجي، ۽ ان مان ڀتو فيمليءَ کي الڳ ڪري ڇڏجي. سو ممڪن ئي نه هو. اهو ئي سبب هو جو هن کي واپس اچڻ ڏنو ويو پر انتها پسندن ان جي آجيان هڪ آپگهاتي حملي سان ڪئي. جنهن حملي ۾ بينظير ڀتو ته بچي وئي، پر ڏيڍ سئو ماڻهو زندگيون وڃائي ويا. جڏهن 18 آڪٽوبر جو واقعو ٿيو هو تڏهن گهڻن ماڻهن اهو ئي سوچيو هو ته بينظير ڀتو جيڪڏهن بچي وئي آهي ته هيءُ حملو کيس واپس موڪلڻ جو ڪم ضرور ڪندو ۽ هوءُ واپس دٻئي هلي ويندي... پر هن نه رڳو هتي ئي رهڻ جو فيصلو ڪيو پر حملي جي ٻئي ڏينهن تي زخمين سان عيادت ڪرڻ لاءِ اسپتال ۾ پهتي ۽ اجل جو شڪار ٿيندڙن جي پونئيرن سان تعزيت لاءِ سندن گهر وڃي نڪتي. هن جي اعصابن جو ڪو جواب نه هو نه ته پنهنجي سامهون ايترا سارا لاش ڪرندي ڏسڻ ۽ اها خبر به هجي ته اهو حملو کيس ئي نشانو بڻائڻ لاءِ ٿيو ان کان پوءِ ائين تحرڪ جاري رکڻ انهن انتها پسندن کي چئلينج ڪرڻ برابر ئي هو. جيڪي مسلسل بينظير ڀتو جي لاءِ ڪڏهن لاڙڪاڻي ۾ ڪڏهن لاهور ۾ ته ڪڏهن حيدرآباد ۾ گهاٽ هڻندا رهيا.

پنڊيءَ سدائين سنڌ کي اهڙا تحفا ڏنا آهن، جن تحفن تي سنڌ وٽ ماته ڪرڻ کان سواءِ ڪجهه به ناهي هوندو. هن وقت به پنڊيءَ پاران سنڌ کي جيڪو تحفو مليو آهي، ان تي ايئن ئي ٿي سگهي ٿو جيڪو ڪالهه سڄي ملڪ ۽ خاص ڪري سنڌ جي روڊن تي ٿيندو رهيو. ماڻهن کي سمجهه ۾ نه پئي آيو ته هو ڇا ڪن، بينظير ڀتو جي قتل تي ڪهڙو ردعمل ڏيکارين، ماته ڪن، احتجاج ڪن، ٽائرن کي باهيون ڏين، هوائي فائرنگ ڪن، ٽريفڪ بلاڪ ڪن، يا ڪو ٻيو اهڙو ئي انتهائي قدم کڻن، ايئن ئي جيئن ڀتو جي شهادت وقت ٿيو هو.

جڏهن ذوالفقار علي ڀتو کي ڦاهي ڏني وئي هئي، تڏهن ٻڌو هئوسين ته ان ڏينهن ڀتو جو ڪيترن ئي چاهيندڙن پنهنجو پاڻ کي باهه ڏئي ساڙڻ جي ڪوشش ڪئي هئي. . . اهڙن واقعن تي اسان واري جنريشن سوچيندي هئي ته ايئن ڪيئن ٿيو هوندو؟ ڇا ائين به ٿي سگهي ٿو جو ڪو ماڻهو ڪنهن سياسي ليڊر جي ڪري پنهنجو انت آئڻ جي ڪوشش ڪري؟ ڇا ايئن به ٿي سگهي ٿو جو ڪو سياسي ليڊر قتل ٿئي، ۽ عوام

ايئن ديوانن وانگي گهرن کان ٻاهر نڪري اچي پنهنجي ڏک جو اظهار ڪري؟ اهو ذوالفقار علي ڀٽو جو دور هو ۽ اهي ڀٽي جا چاهيندڙ هئا. جيڪي ان جي ڪمھلي موت تي ديوانن وانگي گهرن کان ٻاهر نڪري آيا هئا. ۽ هيءُ بينظير ڀٽو جو دور آهي. جنهن ۾ بينظير ڀٽو سان چاهه رکندڙ پنهنجي ڏک جو اظهار ڪري رهيا آهن.

جڏهن هن ملڪ لاءِ جمهوريت جي ڳالهه ٿئي ٿي، تڏهن اها ڳالهه واضح ٿي وڃي ٿي ته ان جمهوريت لاءِ ڏيهي توڙي پرڏيهي قوتن وٽ فقط هڪ ئي آپشن هجي ٿو ۽ اهو آپشن ڀٽو فيملي آهي... پر سوچجي ته هاڻي جڏهن ڀٽو فيمليءَ جو آخري فرد به غير فطري موت جو شڪار ڪيو ويو تڏهن جمهوريت لاءِ ڏيهي توڙي پرڏيهي قوتن وٽ ڪهڙو آپشن بچي ٿو؟ ڇا ايئن سمجهجي ته جمهوريت جي هن ملڪ ۾ ڪابه گنجائش ڪونهي، جو جيڪو به جمهوريت ۽ عوامي حقن جي ڳالهه ڪري ٿو ان جو انجام اهو ئي ٿئي ٿو جيئن 79ع ۾ شهيد ذوالفقار علي ڀٽو سان ٿيو ۽ 2007ع جي آخري ڏينهن ۾ بينظير ڀٽو سان ٿيو آهي.

جڏهن 86ع ۾ بينظير ڀٽو وطن وري هئي، تڏهن حبيب جالب مرحوم چيو هو ته ”جنرل ڪرنل کانپ رهي هين ايڪ نهٽي لڙڪي سي“ پر هن پيري ڳالهه گهڻو اڳتي نڪري چڪي آهي... هاڻي رڳو جنرل ۽ ڪرنل ئي نه پر اهي سمورا سياستدان به هڪ اڪيلي عورت کان جهڙ ته خوفزدہ آهن. جيڪي هو شايد سياستدان نه هجن، جيڪڏهن انهن جي پويان جنرل ڪرنل نه هجن... هڪ هٿين خالي عورت کان اهي سڀ ماڻهو ڊنل هئا، جيڪي ڪنهن به صورت ۾ نه پيا چاهن ته هن ملڪ ۾ جمهوريت بحال ٿئي، جيڪي ڪنهن به صورت ۾ نه پيا چاهن ته انتها پسنديءَ کي شڪست اچي، جيڪي قطعي ۾ نه پيا چاهن ته اهي ”قوتون“ ڪمزور ٿين، جيڪي گذريل 60 سالن کان هن ملڪ کي کائي رهيون آهن. 86ع واري ان هٿين خالي چوڪري ۽ 2007ع واري هٿين خالي عورت کان حبيب جالب واري دور ۾ به اهي ان ڪري ڊنل هئا، جو ان جي پٺيان عوام هو ۽ هاڻوڪن ڏينهن ۾ به ان ڪري خوفزدہ هئا، جو ماڻهن جي جذبن ۾ اڃا ڪا گهٽتائي نه آئي هئي.

بينظير ڀٽو جي نالي موڪليل پراسرار خطن کان وٺي سرڪاري

ادارن پاران خبردار ڪرڻ تائين وارا لقاءَ ٻڌائين ٿا ته بينظير جي موجودگي ڪيترين ئي ڌرين لاءِ پريشانيءَ جو سبب هئي، جو جڏهن 18 آڪٽوبر تي آپگهاتي حملو ٿيو ته ساڳين ڌرين ان قسم جا بيان ڏنا ته ”پيپلز پارٽيءَ پاڻ حملا ڪرايا“ پر ان موت ۾ بينظير ڀٽو اهو سوال اٿاري پڇندي رهي ته اعجاز الحق، پرويز الاهي ۽ چوڌري شجاعت جي جلسن تي حملا ڇو نٿا ٿين؟ ان سوال سان هوءَ انتها پسندن سان انهن جي تعلق جي سڌي ڳالهه نه ڪندي به انتها پسندن سان انهن جو تعلق جوڙي وئي ٿي. هوءَ حملي ٿيڻ کانپوءِ مسلسل چئي رهي هئي ته حڪومت ۾ ويٺل ڪجهه ماڻهو انهن حملن ۾ ملوث آهن، جنهن جو مقصد اهو هيو ته جنرل مشرف جي سياسي ٽيم ڪنهن نه ڪنهن حوالي سان انتها پسندن کي سپورٽ ڪندي رهي آهي. بينظير ڀٽو جڏهن جلاوطن هئي، تڏهن کڻي پاڪستاني سياست جو ميدان هن لاءِ نه هو ۽ هن کي ٻاهر ويهاري جنرل مشرف به چئي پئي سگهيو ته ”هاڻي بينظير جو ڪو سياسي رول ڪونهي.“ پر پاڪستان جي سياسي ميدان ۾ ٻيهر اچڻ کان پوءِ بينظير ڀٽو جهڙي نموني سياست ڪري رهي هئي، ان مان آسانيءَ سان مستقبل واري سياست ۾ ان جو وڏو ڪردار هو. بينظير ڀٽو جهڙي نموني سان سياسي ذهانت جو مظاهرو ڪري رهي هئي، اها ذهانت جمهوريت پسندن کي ته اپيل ڪري رهي هئي، پر اها ذهانت شايد پنڊيءَ جي انهن قوتن کي اپيل نه پئي ڪري جن جا لنڪس اڃا تائين انتها پسندن سان آهن. ان ڪري اهي قوتون ڪوشش ڪنديون رهيون ته مستقبل جي سياست ۾ بينظير ڀٽو جو ڪردار ئي نه هجي.

پيپلز پارٽيءَ جا ڪارڪن ته چاهين پيا ته بينظير ڀٽو اقتدار ۾ اچي، سنڌ به چاهي پئي ته اختيار بينظير ڀٽو کي ملن. . . پر اهي ”خفيه قوتون“ ڇا ايئن چاهن پيون، جيڪي بظاهر دهشتگرديءَ خلاف جنگ ۾ شامل هجڻ باوجود انتها پسنديءَ کي جيئرو به رکڻ چاهين پيون؟ ان سوال جو جواب ڳولڻ ان ڪري به ضروري آهي، جو هن ملڪ ۾ اقتدار جي منتقليءَ ۾ فيصلا ڪن ڪردار عوام ۽ ڪنهن مقبول پارٽيءَ جي ڪارڪنن جي خواهشن کان وڌيڪ انهن قوتن جو ئي رهيو آهي، پر جيڪڏهن ڪا شيءِ تبديل ناهي ٿي ته اها انهن ”خفيه قوتن“ جي ذهنت

آهي، جيڪا چاهي ٿي ته ڪنهن سياسي ليڊر جي پويان ڀلي ڪئي ڪروڙين ماڻهو هجن، پر هو هر صورت ۾ اهو ئي سياسي نظام جيئرو رکڻ چاهين ٿا، جيڪو نظام گذريل 60 سالن کان ساھ ڪڏندو آيو آهي.

جڏهن 18 آڪٽوبر وارو واقعو ٿيو تڏهن جنرل مشرف جي تيم اهو به چئي رهي هئي ته بينظير ڀٽو تي ان ڪري حملو ٿيو آهي، جو هن انتها پسندن خلاف بيان ڏنا هئا. بينظير ڀٽو جي سياست ۽ ان جي اقتدار ۾ اچڻ سان انتها پسند يقينن ناخوش ٿيندا، پر خوش ته پاڪستان جون اهي ڌريون به نه هيون، جن کي پنهنجو سڄ لهندي نظر اچي رهيو هو.

ان حوالي سان ريلوي واري اڳوڻي وزير شيخ رشيد جو ڏنل اهو بيان به انتهائي اهم آهي، جنهن ۾ هن چيو هو ته ”بينظير ايجنسین جي خلاف ڳالهائي خاڪ سياست ڪندي“ ڳجهن ادارن جي ايتري طاقتور مڃڻ جي خبر بينظير ڀٽو کان وڌيڪ ٻيو ڪنهن کي هوندي پر جڏهن اقتدار ۾ اچڻ کان اڳ ئي هوءَ انهن کي چئلينج ڪري پئي. تڏهن ڪيترا ماڻهو اهو سمجهن پيا ته ڳجهن ادارن سان ٽڪراءَ ۾ اچڻ جي همت ته تڏهن ئي ٿي سگهي ٿي، جڏهن انهن ادارن کان به ڪا وڏي قوت چاهيندي هجي ته ملڪ ۾ جمهوريت قائم ٿئي. ڪونڊا ليزا رائيٽس جا بينظير ڀٽو سان فون تي رابطا، پونتي جا بينظير ڀٽو جي حق ۾ بيان، ۽ يورپي يونين ۾ بينظير ڀٽو تي 18 آڪٽوبر واري حملي جي مذمت واري قرارداد مان پاڪستان جي ”جمهوريت مخالف قوتن“ کي به اندازو ٿي ويو ته بينظير ڀٽو مان جنڊ ڇڏائڻ ايئن آسان ناهي، جيئن انهن نواز شريف مان جان آجي ڪرائي. هن ڳالهه جو مقصد اهو ڪونهي ته ڪو بينظير ڀٽو جي اهميت ان ڪري هئي، ڇاڪاڻ جو عالمي برادري ان جي حق ۾ آهي، پر اها ڳالهه سمجهجي ته عالمي برادريءَ جو بينظير ڀٽو مٿان ان ڪري اعتماد وڌيو جو هن 18 آڪٽوبر تي نه رڳو اهو ثابت ڪيو ته هوءَ ئي ملڪ جي اڪيلي مقبول ليڊر آهي، پر مٿس حملي مان عالمي طور تي اهو سنيهو ويو ته هتي پاڪستان ۾ جيڪڏهن ڪا پارٽي يا ڪو ليڊر اعتدال پسند آهي ته اها پيپلز پارٽي ۽ بينظير ڀٽو ئي آهي، جنهن مان انتها پسندن کي خطرو ٿي سگهي ٿو.

ان سموريءَ صورتحال ۾ جمهوريت مخالف قوتن، انتها پسندن ۽ ان جي سهڪارين لاءِ اهو چئلينج هو ته بينظير کي مڪمل اختيارن کان پري ڪيئن رکجي؟ ان لاءِ هڪ پاسي خوف واري فضا قائم ڪئي وئي ته جيئن بينظير ڀٽو واپس وڃڻ جو فيصلو ڪري ۽ جيڪڏهن اها واپس نٿي وڃي ته گهٽ ۾ گهٽ چونڊ مهه ۾ سرگرم نه ٿي سگهي. بينظير ڀٽو جيڪڏهن چونڊ مهه ۾ سرگرم نه ٿي ها ته ان جو جمهوريت مخالف قوتن کي اهو فائدو ٿئي ها، جو اليڪشن ۾ ترن آئوٽ گهٽ اچي ها، جنهن کي مينيوپليٽ ڪرڻ وڌيڪ آسان ٿئي ها. جيڪا به هڪ قسم جي ڏاندلي ٿي آهي.

اصل ۾ ”خفيه قوتون“ بينظير کي ان ڪري به مڪمل اختيارن واري حڪومت نه پئي ڏيڻ چاهي، جو ان نٿي چاهيو ته بينظير واقعي به انتها پسندن خلاف ڪارروائي ڪري ۽ انهن جيئن چاهيو پئي، انتها پسندن جي سهڪار سان ڪري ڏيکاريو!

(روزاني ڪاوش، حيدرآباد، 28 ڊسمبر 2007ع)

بينظير جي شهادت:

وارتا ۽ ڪجهه تاثر

رئوف نظاماڻي

27 دسمبر جي شام آفيس مان نڪرڻ مهل منهنجو خيال هو ته اڄ گهر ڪلاڪ کن اڳ پر پهچي سگهيو. اٽڪل ساڍي ڇهين وڳي جو وقت هو گاڏي قائد آباد کان ٿورو اڳتي هلي ته ماڻهن جي پاڻ ۾ ڪيل سڙ بائن مان بينظير جو نالو منهنجي ڪنن تي پيو. مون ان کي ان ڪري ٻڌو اڻ ٻڌو ڪري ڇڏيو ته چونڊن جو وقت آهي ۽ سياسي اڳواڻن جو اهو ذڪر هڪ عام ڳالهه آهي.

ٿوري ديو پر ماڻهن جو موبائل واري سرگرميءَ ۾ غير معمولي واڌارو اچي ويو. اها سڄي گاڏي ۾ هلي ته بينظير ڀٽو کي مٿي ۾ گوليون لڳيون آهن ۽ هوءَ شهيد ٿي وئي آهي. ان ڳالهه تي يقين ڪرڻ تي دل نه پئي مڃي ۽ اها اڻ ته وڏي ٿي وڃي ته ٿرت گهر پهچي ان سلسلي ۾ وڌيڪ معلومات حاصل ڪجي. پر اها ڳالهه ممڪن نه هئي. اها ڳالهه باهه جيان سڄي شهر ۾ پکڙجي چڪي هئي ۽ ماڻهو وڏي تعداد ۾ روڊ رستن تي نڪري آيا هئا. رزاق آباد کان اڳتي باهه ۽ فائرننگ واضع طور اچي رهي هئي. گاڏي لاءِ اڳتي وڃڻ ممڪن نه هو. ڊرائيور ۽ مسافر سڀ منجهيل هئا ته هاڻي ڇا ڪجي. واپس قائد آباد انهن موٽڻ جو چيو پر ان خيال کي به فورن رد ڪيو ويو. ڇاڪاڻ ته پوئتي به صورتحال ساڳي هئي. اڳيان باهه ۽ پويان پاڻي

واري حالت هئي. هر ڪو پنهنجي ليکي ڊرائيور کي مختلف صلاحون ڏئي رهيو هو. نيٺ گاڏي کي قاسم پورٽ ڏانهن موڙيو ويو پر ٿورو اڳتي هلي هو بيهي رهيو. ماڻهن جو مٿس زور هو ته پورٽ کي اسٽيل مل سان ڳنڍيندڙ رستي تان هلي پر سندس چوڻ هو ته جيڪڏهن گاڏي کي ڪو نقصان ٿيو ته ڇا مسافر ان جو پورا ٿو ڪندا. انهي اڻ ٿڌ ۽ ڏي وٺ ۾ هن گاڏي کي پوئتي موٽايو پر پوئتي موٽڻ به ممڪن نه هو. نيٺ هن قاسم پورٽ ۽ اسٽيل مل جي وچ واري رستي تان هلڻ جو فيصلو ڪيو ۽ مسافرن کي اسٽيل مل جي مرڪزي دروازي تان وٺي آيو.

گاڏي ۾ هر مسافر ان ڪوشش ۾ هو ته ڪئين پنهنجي گهر وارن سان رابطو قائم ڪري سندن خيريت معلوم ڪري ۽ کين پنهنجي خيريت کان آگاهه ڪري. مون سان گڏ وينل هڪ همراھ جا ٻار اسٽيل ٿائون جي قائداعظم پارڪ ۾ پڪنڪ ملهائڻ لاءِ آيل هئا ۽ هو انهن کي اتان گهر وٺي وڃڻ لاءِ اوڏانهن وڃي رهيو هو. وات تي ان صورتحال کي ڏسندي هن انهن کي تاڪيد ڪئي ته اهي پنهنجي ليکي احتياط سان گهرن ڏانهن روانا ٿين. ۽ هو اتان ئي واپس موٽي رهيو هو. پر جيئن ته موٽڻ به ممڪن نه هو ان ڪري هو لاڳيتو ان پريشانيءَ ۾ ورتل رهيو ته پنهنجي خاندان جي حفاظت کي ڪيئن يقيني بڻائي.

اسٽيل مل جي مرڪزي دروازي ۽ گهر وچ ۾ اٽڪل اٺ نو ڪلو ميٽرن جو مفاصلو هو. سامهون نيشنل هاءِ وي تي فائرننگ ۽ نمري بازي ٿي رهي هئي. پهرين ته اڳتي وڌڻ ۾ ڪجهه هڪ ٿي پر پوءِ اهو ڏسڻ ۾ آيو ته مظاهرو ڪندڙ پنڌ هلندڙ ماڻهن سان ڪا هٿ چراند نه ڪري رهيا هئا. ان کي ڏسي نيشنل هاءِ وي تائين پهتا سين جت وڪ وڪ تي باهه جا پنيٽ ٿي نظر آيا. ماڻهن مختلف هنڌن تي ٽينڪرن، ٽرڪن، مختلف گاڏين ۽ ٽائرن وغيره کي باهيون ڏنيون هيون. گهر پهچڻ لاءِ رڳو هڪ ئي واٽ هئي ته قائداعظم پارڪ مان اسٽيل ٿائون ۾ داخل ٿجي ۽ اتان گلشن حديد ڏانهن روانو ٿجي پارڪ جيڪو رات جو دير تائين روشن ۽ آباد رهندو آهي بلڪل ويران ۽ اونڌا هئو ۽ دروازن تي تالا لڳل هئا. ڪوشش ڪري هڪ دروازي کي کوليو ويو. اندر گهڙڻ سان مون کي فورن اڇ همراھ جي ٻارن جو خيال آيو جيڪو گاڏي ۾ مون سان گڏ هو ۽ جنهن پنهنجي خاندان

کي آخري هدايتون اهي ڏنيون ته اهي پارڪ ۾ ئي رهن ۽ ٻاهر نه نڪرن. پر پارڪ بلڪل ويران هو ۽ اتي ڪير ئي ڪونه هو. ڪنهن جي شاديءَ جي ماني لاءِ شاميانا لڳل هئا پر اتي به ويران ۽ اوندهه هئي. ٻئي پاسي دروازي مان اسان استيل ٿاڻون ۾ داخل ٿي وياسين جيتوڻيڪ اتي ڪجهه گزيرڙ ڏسڻ ۾ نه پئي آئي پر ڊپ ۽ حراس وٽ ويندڙ سڀني ماڻهن جي مُک تي نظر اچي رهيو هو. نيشنل هاءِ وي واري پاسي کان لاڳيتو فائرننگ ۽ نعرن جا آواز ٻڌڻ ۾ اچي رهيا هئا.

اهڙي صورتحال گهڻن اڻ واقف ماڻهن کي به هڪٻئي تي ويجهو آئي ڇڏيندي آهي. پارڪ مان نڪرندي به اهڙا نوجوان گڏيا، جيڪي رزاق آباد مان پنڌ اچي رهيا هئا. هڪ جڻو ته اتان جو رهاڪو هو جڏهن ته ٻيو پنجاب مان آيل هو ۽ کيس گلشن حديد ۾ پنهنجي ڪجهه ماڻن وٽ وڃڻو هو. هڪ ٻئي جي آسري ۽ دلاسي تي اسان ان نوجوان کي به سندس گهر پيڙو ڪيو ۽ پاڻ به گهر پهتاسين. گلشن حديد اندر به صورتحال ڪا گهڻي چڱي نه هئي. بينڪن، ٽيلفون ايڪسچينج، ڪي اي ايس سي جي دفتر ۽ نادرا جي يوٽيلٽي بلز وارن مشينن کي باهه ڏئي تباهه ڪيو ويو هو ۽ علائقي ۾ مختلف جاين تي ڏنل باهين جا نشان نظر اچي رهيا هئا.

خاص طور تي ڪراچي جي حوالي سان چئي سگهجي ٿو جتي هڪ ڊگهي عرصي کان سياسي تبديلين کي ڏسڻ جو موقعو مليو آهي ته ايڏو شديد رد عمل جيڪو بينظير ڀٽو جي وفات وقت ڏسڻ ۾ آيو آهي پهرين ڪڏهن به نه ٿيو آهي. ايسٽائين ته 4 اپريل 1979ع تي جڏهن ذوالفقار علي ڀٽو کي ڦاهي ڏني وئي تڏهن نه ماڻهن جو اهڙو رد عمل نظر نه آيو هو. اهڙو عمل ڪنهن رٿا بندي ۽ سياسي حڪمت عملي جي نتيجي ۾ نه پر پاڻ مرادو ظاهر ٿيو هو. ان جو بنيادي ڪارڻ اهو آهي ته ڀٽو خاندان ۽ پيڙيار تي سان ماڻهن جو واسطو جذباتي آهي ۽ اهي ڄڻ پاڻ کي ان جو هڪ حصو ڪري ليکين ٿا. ان ڪري ئي پارٽي جي قائم ٿيڻ کان وٺي ايسٽائين لاڳيتي مخالف پروپيگنڊا جي باوجود به ماڻهن جي وڌندڙ حمايت گهڻن مبصرن ۽ تجزيه نگارن کي حيران ڪري ڇڏيو آهي. پاڪستان جي تاريخ ۾ ايسٽائين جيڪي سياسي قتل ٿيا آهن، اهي

اڃا تائين اسرار جي پردي ۾ لڪل آهن. ان سلسلي ۾ بينظير جو قتل نهايت اهم آهي ممڪن آهي ته اهو پتو نه پئي سگهي ته ان جي پويان ڪير ڪير آهي؟ پر ان ۾ ڪوشش ناهي ته ان جا اثر پري پري تائين پهچندا.

حڪومت پاران ان لاءِ القائده ۽ خاص طور تي بيت الله محسود جو نالو ورتو وڃي ٿو. جڏهن ته بيت الله محسود جي ترجمان ان کان لاتعلقي جو اظهار ڪيو آهي. ٻئي پاسي اسامه بن لادن جي نائب الزواھري جي هڪ بيان جو ذڪر پڻ ڪيو پيو وڃي جنهن ۾ هن چيو آهي ته القائده آمريڪا جي بينظير کي قتل ڪري هڪ اهم اثاڻي کان محروم ڪري ڇڏيو آهي. پيلزبارٽي جي اڳ ۾ ان جو چوڻ آهي ته حڪومت انهي ماڻهن تان ڌيان هٽائڻ لاءِ القائده جو نالو استعمال ڪري رهي آهي.

گهڻن ماڻهن لاءِ جن هاڻي سياسي لحاظ کان پتو خاندان جو باب ختم ٿي ويو آهي. جيتوڻيڪ حتمي طور تي الحال ڪجهه نه ٿو چئي سگهجي پر اهو سوال پنهنجي جاءِ موجود آهي ته ڇا بينظير جي خال کي ٿوري عرصي تائين پرڻ ممڪن ٿي سگهندو؟

ساڳئي ريت سنڌ جي ماڻهن ان کي پنهنجو هڪ ذاتي نقصان ڪري ورتو آهي. ان کي سھڻائڻ ۾ گھڻو وقت ٿو لڳي ان متعلق ڪجهه چئي نه ٿو سگهجي. آئون پاڪستان جي ڏورانهن علائقن جهڙوڪ چترال ۽ گلگت وغيره جي گهڻن اهڙن ماڻهن کي سڃاڻان جن لاءِ ذوالفقار علي ڀٽو اڪيلو اڳواڻ هو جنهن روڊ رستا، اسڪول ۽ اسپتال وغيره ڏئي کين جديد دنيا سان ڪلهو ڪلهي ۾ ڏئي هلڻ جهڙو ڪيو هو. بينظير جي شهادت تي جڏهن سڄي پاڪستان کان سرينگر تائين مظاهرا ٿين ٿا ته اها ڳالهه سمجه ۾ اچي ٿي ته پارٽي ۽ ان جي اڳواڻ جون پاڙون واقعي پري پري تائين ڦهليل هيون. بينظير کانپوءِ پارٽي لاءِ اهو هڪ وڏو چئلينج هوندو ته اها پنهنجي انهي ملڪي سطح واري حيثيت کي ڪيئن ٿي برقرار رکي.

بينظير جي موت گهڻن سوالن کي جنم ڏنو آهي انهن جا هڪ کان وڌيڪ جواب ٿي سگهن ٿا. مختلف قوتن پاران ان لاءِ ڪوشش ڪئي ويندي ڏسڻو اهو آهي ته ڪنهن جو جواب ماڻهن جي توقعات جو پورا ٿو ڪري سگهي ٿو.

(روزاني عوامي آواز ڪراچي، 10 جنوري 2008ع)

هوءَ سنڌ جي آخري اميد هئي!

لطيف جمال

هن سال جو سج ڪنهن شاعر جي الوداعي نظم وانگر آخري ست پڙهي اُلهي ويندو ۽ دنيا کي اوندهه ۾ اچي ڇڏيندو ۽ رات جا پاڇا گهڙا ٿيندا. تڏا اندارين گهٽين مٿان غمگين موسيقيءَ وانگر وسندي رهندي تڏهن سڄي سنڌ سڌڪن جي سوڳ ۾ ويڙهيل هوندي ۽ ڪيترين ئي دلفريبين جا داستان ۽ دليين جي کليل درين جون ڪهاڻيون ياد نه هونديون. بس هن جي پيرن جا رهجي ويل نشان هوندا. جنهن لاءِ ٽنگور چيو ته:

”۽ جڏهن تون هلي وئين ته مون ڏٺو ته ديوتا جي پيرن جا نشان فرش تي ٺهيل هئا.“

۽ هن سال جي هن آخري رات ۾ اها بينظير بيحد ياد ايندي جيڪا جڏهن ڳالهائيندي هئي ته ستارا اُن جا لفظ ٿي پوندا هئا - چانڊوڪي اُن جو آواز بڻجي پوندي هئي ۽ صبح جي روشني اُن جو لهجو ٿي ويندي هئي - سمنڊ جهڙي فڪري گهرائي سندس پيشانيءَ مان جهاتيون پائڻ لڳندي هئي - هوءَ جيڪا اولهه ۽ اوڀر جي مقبول سياسي اڳواڻ هئي. تنهن لاءِ لياقت باغ جو جلسو آخري جلسو ثابت ٿيو ۽ هوءَ سياسي سفر جي پهرڻ واري پنڌ جي پڄاڻي ڪري هلي وئي.

ڪڇ خوف ٿا چهري پر نه تشویش ذرا ٿي
هر ايڪ ادا مظهر تسليم و رضا ٿي
هر ايڪ نگه شايد اقرار وفا ٿي

پهلي تو پيار سي هر فرد ڪو ديڪا
 ڦر نام خدا ڪا ليا اوريون هوتي گويا
 (فيض)

ڪڏهن ڪڏهن ساميءَ ۾ هڪ ماڻهو جو وزن ملڪن کان به مٿي
 ٿي ويندو آهي. بينظير ڀٽو پنهنجي سياسي قد ڪاٺ ۾ هن ذهانت جي
 زماني جي اها وڏي اڳواڻ هئي. جنهن جي UNEXPECTED DEATH هن
 پاڪستان جي بنيادن کي لوڏي ڇڏيو آهي. هن سال جي اڄوڪي رات
 سنڌ جا ماڻهو پنهنجي محبوب اڳواڻ جي وڇوڙي تي گذريل وقت جي بهار
 جا پيلا پڻ تلاش ڪندا ۽ سندن دليون تنهائيءَ جي تتل رڻ ۾ پٽڪي
 رهيون هونديون ۽ نيٺن جون نديون نوحا پڙهنديون هونديون. اها بينظير
 جنهن هيءَ عيد پنهنجي ٻارڙن کي ائين چئي گذاري ڇڏي ته ”هر عيد
 اوهان سان گڏ ڪئي اٿم پر هيءَ عيد پاڪستان جي عوام ۽ انهن جي
 ٻارڙن سان گڏ ڪنديس.“ اها بينظير جنهن جمهوريت جي بحاليءَ جي
 جنگ مقبول نمرن ”جيئي ڀٽو“ جي هٿيارن سان ڪئي هئي. جيڪي نمر
 جهنگن، برن، رستن ۽ گهٽين ۾ گهمڻ لڳا. بينظير اها عورت اڳواڻ هئي
 جنهن موت جو مقابلو زندگيءَ سان پئي ڪيو جنهن وٽ سياسي CRAZE
 جو مفهوم سرد جنگ جي خاتمي کانپوءِ به ساڳيو هو. پنهنجي پياري پيءُ ۽
 ٻن نوجوان ڀائرن جي زندگين جا سڙ سنگين تي چڙهندي به هن اها وات
 ورتي. جنهن وات جا سمورا رستا سياسي سوڳ جي گهٽين ۾ گم ٿي پئي
 ويا. سنڌ لاءِ هن سال جي اداس شام بيروت جي ڪاري رات جو اهو پهر
 هوندي جنهن لاءِ نذار قابانيءَ چيو ته:

”منهنجي محبوب ڌرتيءَ جي سمورن سڙيل گهرن جون ڪهاڻيون،
 ساڳيون ۽ هر ٻيهر مٿان رت جا چنڊا آهن“ ۽ ائين ئي شهيد ذوالفقار علي
 ڀٽو کانپوءِ بينظير ڀٽو جو وڇوڙو هن صديءَ جو وڏو سانحو آهي. ائين ٿو
 لڳي ڇو چنڊ وسامي ويو هجي. تارا اُجهامي ويا هجن. پکين جي اکين
 جهڙي معصوم دل رکندڙ بينظير جي قتل پويان اُهي ڪهڙا سياسي مفاد
 هئا! اهو ته سيني ۾ سنگين ۽ وحشي دل رکندڙ قاتلن کان پڇڻ گهرجي.
 جن لاءِ هر رشتوبي معنيٰ آهي ۽ جيڪي هن ديس جي بهارن جي بدن ۾

خنجر کوريندا رهن ٿا. هوءَ جيڪا ايتري رحمدل هئي، جو جنهن زندگيءَ ۾ جهرڪين جي به دل آزاري نه ڪئي پر هن جي سياسي سفر جي سانجهي گوليءَ جو بڪ بڻائي وئي۔ اڄ جي شام سنڌ جي هر اک آلي هوندي ۽ آهستي آهستي هي سال 2007ع به ماضيءَ جي مزار بڻجي ويندو پر هن جي آواز کي خودڪش حملن جي نظر ڪرڻ ڪنهن جي وس ۾ نه هوندو ڇو ته هن جيڪو وڃن هن ديس جي گسن تي سياسي سُرهاڻ وڇائڻ جو ڪيو هو۔ سو پنهنجي رت جو نذرانو ڏئي نياڻي ڏيڪاريو

هين لبريز آهون سي ننڍي هوائين
 اُداسي ۾ ڊويسي هونئي هين گهٽائين
 محبت کي دنيا ۾ شام آچڪي هي
 سڀ پوڻ هين زندگي کي فضاين
 مچلتي هين سيني ۾ لاک آرزوين
 تڙپتي هين آنڪون ۾ لاک التجائين
 تڦاڻل کي آغوش ۾ سو رهي هين
 تمهاري ستم اور ميري وفائين
 مگر ڦر پي اي ميري معصوم قاتل
 تمهين پيار ڪرتي هين ميري دعائين

(فيض)

اڄ اسان وٽ سواءِ خشڪ ٿي ويل ڳوڙهن ۽ سڌڪن جي ان سنڌ ڄاڻيءَ کي ڏيڻ لاءِ ڪجهه به ناهي. جيڪا ان شهر ۾ گولين جو بڪ بڻجي وئي، جنهن شهر جي جيل ۾ سندس پيءُ کي سلاخن جي طويل سفر کانپوءِ ڦاسيءَ جي جُهولي ۾ سهاريو ويو هو "TEARS TO SHARE ONLY" ڪنهن دوست اُن ڏينهن ميسيج موڪليو هو جنهن ڏينهن لياقت باغ ۾ برهه ڦاٽو هو ۽ جنرل اسپتال ۾ سنڌ ساهه جي آخري هڏڪي پري هئي.

اسان فقط انهن منظرن کي ڏسون ٿا ۽ عوام جي اُٿليل سمنڊ ۽ جذباتي منظرن کي ڏسي روئي پئون ٿا. ائين لڳي ٿو ڄڻ هڪ وڏي باهه جي طوفان مان گذري رهيا آهيون، جنهن ۾ سڀ ڪجهه سڙي رک ٿي ويو هجي۔ بينظير ڀٽو جي شهادت ڪو ننڍڙو حادثو يا واقعو ناهي۔ پر اُن

معصوم ورڪر کان ڪو پڇي ڏسي. جنهن زندگيءَ ۾ بينظير کي فقط تصويرن ۾ ئي ڏٺو آهي. پر هن کي به اڄ ائين ٿو لڳي جڻ سنڌ جي تاريخ جي پويتر پوتي چيهاتيون ٿي وئي آهي ۽ سنڌ جي اکين ۾ ٻرندڙ سلاخون وڌيون ويون هجن، تنهنڪري هن سال جي پڄاڻي سنڌ لاءِ نئين سال جو نوحو بڻجي ايندي ڇو ته هن سال جي پڄاڻيءَ بلوچستان کان ”بالاچ خان“ ۽ سنڌ کان بينظير ڀٽو ٿوري ورتا!

سنڌ ۽ بلوچستان سوڳ جا سوين سنيها پڙهڻ جا هيراڪ ٿي ويا آهن پر اهڙيون شاڪنگ خبرون جيڪي دنيا کي لوڏي ڇڏين، جيڪي دل کي تڙپائي وجهن ۽ ڪيترائي سج سڌڪن ۽ ڳوڙهن ۾ ٻڏڻ لڳن. ان لاءِ ذهني طور تيار ناهيون هوندا پر دنيا جي عظيم شخصيتن ۾ ڳلي ويندڙ محترم تاريخ جي اهڙي چيخ بڻجي وئي آهي جنهن جي آڏو دنيا بيحد ننڍي ٿي پئي آهي ۽ سر سامونڊيءَ جي ڳوڙهن سان هن جي شخصيت جا عنوان جوڙيا وڃن ٿا.

جيئن ”سندر بن“ جي گهاٽن جهنگلن ۽ سڻيءَ جي فصل جهڙي سهڻي شاعر نذرالاسلام چيو هو.

مون پنهنجو ڪنڌ اوچور ڪيو آهي!
هماليه ڏسي ٿو ۽ ان جون چوٽيون، پنهنجو ڪنڌ جُهڪائي ڇڏين ٿيون
مان ڪائنات جي وڏي آسمان وچان گذري رهيو آهيان.
مان زمين ۽ ستن آسمانن جون سرحدون لتاڙي ويون آهيان ۽ هميشه
اُپري رهيو آهيان

منهنجو ڪنڌ هميشه اوچور هي ٿو.
مون کي ڪوبه طابع ڪري نٿو سگهي.
مان طوفان آهيان، تباهي آهيان
مون کي ڪوبه روڪي نٿو سگهي
مان هر قرباني جي نفي آهيان
مان زندگيءَ جي پراسرار خوشي آهيان.
مان قرباني جي باهه آهيان
مان رات جي پڄاڻي ۽ روشنيءَ جي شروعات آهيان

۽ بيوهه جي اکين جو ڳوڙهو آهيان
منهنجو ڪنڌ هميشه اوچورهي ٿو!

پر اڄ دنيا مان باغي نظرين ۽ گيتن جو سڄ لهندي نظر اچي رهيو
آهي ۽ بئڪ کي ختم ڪرڻ واري سياست پنهنجو لباس مٽائي LEAGAL
MAFIA بڻجي پئي آهي۔ قانون جا ڪتاب ازل کان اڏيڙي حاڪمن جي
پيرن ۾ اڇلايا ويا آهن۔ زندگيءَ جي مندر ۾ اونداهي اوتي وئي آهي۔
تڏهن هن ڊسمبر جي هيءَ آخري سرد رات من جي مَرجهيل موين جا
ڳوڙها ثابت ٿيندي نذرل جي انقلابي گيتن سان پيار ڪندڙ باغي
اڄوڪي رات ان سنڌيائيءَ کي ضرور ياد ڪن، جيڪا سنڌ جي آخري
اميد هئي، جيڪا لبرل ۽ سيڪيولر خيالن سبب، جمهوريت جي بحالي
جي جنگ وڙهندي شهيد ٿي وئي، موين کي خبر ناهي ته سنڌ ۾ پيپلز پارٽي،
بحيڻيت سياسي پارٽي هاڻ ڪهڙو سياسي رستو اختيار ڪندي؟ پر سنڌ
جي ماڻهن لاءِ نئين سال جي شروعات هڪ نئين سال جو ”نوحو“ هوندي
جيڪو نوحو به آهي ماڻهو ئي پڙهي سگهن ٿا. جيڪي بينظير سان بغير
لالچ جي پيار ڪن ٿا غير مشروط ۽ معصوم محبت ڪن ٿا.

(روزاني عبرت، حيدرآباد، 31 ڊسمبر 2007ع)

تاريخ رت جو کفن

اوڙهي سمهي پئي آهي

مظهر ابڙو

ستاويھ ڊسمبر جي شام سنڌ لاءِ ڪنهن قيامت کان گهٽ نه هئي. ڇو ته ان شام جو سج ٻڌڻ وقت سنڌي ماڻهن جا ڪٿوري جهڙا خواب ۽ ارمان هڪدم ٻڏي ويا هئا، جيئن سمنڊ جون لهرون ڪناري تي بيٺل ماڻهوءَ جي پيرن هيٺان واري ڪسڪائي وينديون آهن. تيئن اهو وقت اسان جون سموريون خوشيون ۽ امنگون ڪسڪائي ويو هو. ان شام سنڌي قوم جون اڪيون پٿرائجي ويون هيون ۽ ڪنهن به سنڌيءَ وٽ ڪوبه خواب باقي نه بچيو هو. بچي هئي ته فقط حقيقت. يوائي ۽ اذيت ناڪ ۽ ظالم حقيقت! ستاويھ ڊسمبر جي شام تاريخ جي اها تاريخڪ شام هئي، جنهن سنڌ کي اڃانڪ ”سنڌ“ مان ”ڪربلا“ بڻائي ڇڏيو هو ان اڀاڳي شام جو سالن کان سٽيل سازش تحت سنڌ جي ويرين پاران سنڌ جي سينڌ اجاڙي وئي هئي. ان شام جو راولپنڊيءَ مان اوچتو اها خبر آئي هئي ته ”پنجاب، سنڌ جي سام سنڀالي نه سگهيو آهي ۽ سنڌ جي نمائني نيائي بينظير ڀٽو کي لياقت باغ ۾ بينگاهه شهيد ڪيو ويو آهي.“ ها، اها شام دنيا ۾ ڇهين سنڌين جو تشخص مڃائيندڙ ڀورب ڄاڻي. سنڌ جي راڻي ”بينظير ڀٽو“ جي شهادت واري شام هئي. جنهن شام سنڌين جي دلين ۾ تڏا وڃرائي اسان لاءِ سورهن ذوالحج کان ئي ماته جا ڏينهن شروع ڪري ڇڏيا آهن. اهو ماته جيڪو شايد ”حسين“ جي ماته جيان ڪڏهن به ختم ناهي ٿيڻو اهو تڏو جيڪو سنڌين جي دلين مان ڪڏهن ناهي ڪڍڻو.

ڪريلا جي فضيلي جهڙي ان شام جو سنڌين جي محبوب سياسي اڳواڻ ۽ ”قائد عوام“ شهيد ذوالفقار علي ڀٽو جي پياري نياڻي ۽ سڀني غيرت مند سنڌين جي پيڙ محترم بينظير ڀٽو جي شهادت جي خبر جڏهن منهنجي ڪنن تائين پهتي هئي ته منهنجي پيرن هيٺان زمين ۽ مٽي مٿان آسمان نه رهيو هو ان افسوسناڪ لمحي جو ڪو ڪرب مون لاءِ صدين جو ڏک بڻجي پيو هو. وقت جو هڪ هنڌ رڪجي ويو هو ۽ منهنجي زندگيءَ ۾ ڪوبه تحرڪ نه رهيو هو ان گهڙيءَ ذهن تي بي تحاشه فيض احمد ”فيض“ جو هي شعر تري آيو هئم:

نثار تيري گليون ۽ اي وطن! ڪه جهان!
چلي هي رسم ڪه ڪوئي نه سر اٿهاڪي چلي

ساڳي وقت مون پنهنجي روح کي اهڙيءَ ريت ٽڪل محسوس ڪيو هو جو اهو ڪنهن خطرناڪ مرض ۾ مبتلا ٿي چڪو هجي. منهنجي انهيءَ حال جو سبب بيبيءَ جي شهادت جي خبر جو گهرو رنج ۽ يقينن انهيءَ المي جي نتيجي ۾ من اندر پيدا ٿيل ويڳاڻپ وارو شديد احساس به هو جيڪو ڪنهن طوفان جيان منهنجي وجود جي وڙ کي ڌوڏي رهيو هو پنهنجا احساس شيئر ڪرڻ لاءِ ان پل مون پنهنجي ذاتي دوستن ۽ قلمڪار ساٿين سميت پنهنجي موبائل جي فون بڪ ۾ موجود ٿورو به سياسي شعور رکندڙ هر سنڌيءَ جي cell نمبر تي ”ايس ايم ايس“ اماڻي ساڻن بينظير ڀٽو جي شهادت تي ڏک وٺيندي ڪين اها آگاهي ڏني هئي ته ”ساٿيو! سنڌ ڀٽيم ٿي چڪي آهي“ مون کي منهنجي ”ايس ايم ايس“ جو جيڪو پهريون جواب پهتو هو اهو ڄامشوري مان دوست ”طارق عالم“ جو هو جنهن موت ۾ فقط ”يا حسين!“ لکي منهنجي احساسن ۾ ويتر فيامت ٻريا ڪري ڇڏي هئي. مٿان حبيب ساجد ”ها مظهر. صحيح ٿو چوين يار!“ جهڙو مختصر. پر بيوسي ۽ لاچار۽ سان ڀرپور جملو لکي ڪجهه به نه چوڻ باوجود گهڻو ڪجهه چئي ڇڏيو هو. اسان جي يار مهر خادم به ”مظهر. بلڪل سنڌ ڀٽيم ٿي وئي!“ جهڙو جملو ”ايس ايم ايس“ ذريعي اماڻي منهنجي خيال. منهنجي احساس جي تائيد ڪئي هئي. سکر مان ”اياز گل“ صاحب جو ميسيج به اچي پهتو هئم. هن منهنجي ”ايس ايم ايس“ جي

موت امائيندي لکيو هو ته:

”سند جي آخري اميد به ختم ٿي وئي، وٽس ڪجهه نه بچيو آهي. سواءِ ڳوڙهن جي... تون، مان ۽ رڳو ڳوڙها، ناول جي پڄاڻي آ...“ اياز گل بعد ۾ موقعي جي مناسبت سان هڪڙو ٽيڙو به تخليق ڪري مون ڏانهن امائيو هو جيڪو هن ريت هو ته:

هيءَ ڪهڙي گهڙي آهي؟

جولفظ نتواڪلي...!

چوڇي ڪڙي آهي؟

ڪراچي مان اسحاق انصاريءَ سندس احساسن جي عڪاسي ”شيخ

اياز“ جي لفظن جو سهارو وٺندي هن طرح ڪئي هئي:

سئو درد ها، سئو دک هئا،

پر زندگي پياري هئي،

اڌ رات جو پهرن مٿان ڇا چاندني پياري هئي

اڄ چنڊ ڏي آڪاش ۾ ٿو وڌاين، الوداع!

اي سند توکي الوداع!

تو پر هيو سارو جڳت، اي جند توکي الوداع!

دادو مان منظور ابڙي هيٺيون نظم امائي ڄڻ ته هر سنڌيءَ جي جذبن

جي ترجماني ڪئي هئي.

هي ويران وستيون، اجاڙ آستانا

اڃا ڇا پڇو ٿا سنڌوءَ جا فسانا.

لهو لال تي رقص آ وحشتن جو

اسان موت کي مات ڏينداسين، ڏسجان!

ادائون اسان جون نراليون زمانا

لڪي وار پٺ ۾ ڪرڻ بزدلي آ،

منهنان منهن ڪندا مرد آهن نشانا.

ڏسندي ئي ڏسندي ٿوري ئي دير ۾ سموري سند مان مون ڏانهن ”ايس

ايمر ايس“ اچڻ شروع ٿي ويا هئا، جن دوستن ان قومي سانحي وقت پنهنجا

پنهنجا تاثر ۽ شعر موڪلي مون سان درد ونديو هو انهن ۾ مٿي ذڪر ڪيل ساٿين کان علاوه اڌ سومرو، مراد نريشي، ضراب حيدر، حفيظ ڪنير، گل ڪٽوهر، رضوان گل، احسان دانش، فياض لطيف، ميڊم نجم نور ۽ منهنجي هڪ گمنام ”انقلابي دوست“ سميت ڪيترائي ٻيا پڻ شامل هئا. پنهنجي ادبي سفر جي ساٿين جا جذبا به پاڻ وانگر گهايل محسوس ڪندي مان ”ايگزاس“ ٿيڻ بجاءِ وڌيڪَ ڏکارو ٿي چڪو هئس. جنهن ڪري هاڻي مون کي ڪنهن سهاري جي ضرورت هئي، لهنذا ڪنهن مضبوط سهاري جي تلاش ۾ گهر کان ٻاهر نڪري پيو هئس، ٻاهر مون کي جيڪو پهريون سهارو مليو هو اهو منهنجي شاعر دوست ”امر اقبال“ جو پاڪر هو. امر کي سندس گهران سڏي ڪيس زوردار پاڪر ۾ پريندي مون ڪيس چيو هو ”يار اسان سنڌي ننڍڙا ٿي چڪا آهيون“ ۽ پوءِ هن جي ٻانهن ۾ مان ڪيتري دير ڏانڊيون ڪندي روندو رهيو هئس. منهنجي حالت ڏسي امر جون اکيون به اشڪبار ٿي پيون هيون. هن مون کي آنت ڏيندي من تي صبر جو پٿر رکڻ لاءِ چيو هو پر ان وقت صبر ڪنهن کي ٿي آيو؟ اهو وقت اهڙو هو جڏهن مون سميت سموري سنڌ حال کان بي حال هئي. هر دل ۾ درد جو آڙاڙ ۽ هر اک ۾ باهه جا آلا هئا.

خيرپور جي ”گلشن نظير“ ڪالونيءَ جون گهٽيون لتاڙي اسان جيئن ئي ”نر موڙ“ تي پهتا هئاسون ته سامهون اسان کي رڳو تباهي ئي تباهي نظر آئي هئي. اسان جي منهن مقابل هٿن ۾ سوتيون ۽ داسا ڪنيل مچريل نوجوانن جا ٽولا هئا. جن ڪاوڙ ۽ ڪروڙ جو مظاهرو ڪندي هر پاسي محشر مچائي ڇڏيو هو جيڏانهن ڏس تيڏانهن آهن. باهيون ۽ پڇ ڊاهه هئي، هر طرف ”يا الله يا رسول! بينظير بي قصور“ جا اپ ڌاريندڙ نعرا ۽ ”يا حسين!“ جا اوسارا هئا. هر اک آلي هئي ۽ هر اک ۾ هڪ شهيد ٿيل خواب جو عڪس چٽو اچي رهيو هو. سنڌي عوام جو اهو سونهري خواب جنهن کي دنيا ”بينظير“ سڏي ٿي!

اناويهه ڊسمبر تي جڏهن شهيد راڻي بينظير ڀٽو جو مڙهه راولپنڊيءَ کان نئون ديرو پهتو هو ته سنڌ ۾ قيامت صغريٰ برپا ٿي پئي هئي. ان ڏينهن شهيد ذوالفقار علي ڀٽو ۽ شهيد راڻي بينظير ڀٽو سان جذباتي لڳاءُ رکندڙ

جانشان جي احساساتي دنيا اندر جيڪو مانڌاڻو متل هو تنهن جي ترجماني فقط "اقبال" جو هي شعر ئي ڪري سگهي ٿو:

جس ڪيت سي ميسر نه هو دهڪان ڪوروتي
اس ڪيت ڪي هر گوشهءِ گندم ڪو جلاو.

اها بينظير ئي هئي، جنهن جي بدولت سنڌين جي سياسي جماعت "پيپلز پارٽي" ملڪ جي سڀ کان وڏي پارٽي ليکي ويندي هئي. اها بينظير ئي هئي جيڪا چئني صوبن جي زنجير بڻجي سنڌ کي وفاق سان جوڙيون وٺي هئي ۽ اڄ جڏهن بينظير نه رهي هئي ته جڻ وفاق جو تصور ئي چسولڳڻ لڳو هو.

ان ڏينهن وڳوڙن جي نتيجي ۾ ملڪ ۾ متل تباهيءَ سبب گاڏين جو "فيول" نه ملڻ ڪري لکن جو انگ رڪنڊڙ عوام هزارين جتن ڪرڻ باوجود شهيد رائي بينظير ڀٽو جي جنازي ۾ شرڪت لاءِ ڳڙهي خدا بخش ڀٽو پهچي نه سگهيو هو. پر پوءِ به سنڌ جي هر حلالِي پٽ ۽ نياڻي ان ڏينهن پنهنجي ڀر ۾ ڪنهن نه ڪنهن طرح محترم سان محبت ۽ عقيدت جو عملي مظاهرو ضرور ڪيو هو. اناويهه ڊسمبر واري ڏهاڙي کان تقريبن هر غيرتمند سنڌيءَ جي گهر ۾ ٽن ڏينهن تائين تڏو وڇايل رهيو هو. ڪيترائي ماڻهو تيليويزن اڳيان ويهي محترم متعلق نشريات ڏسندي مسلسل روئيندا ۽ بيهوش ٿيندا رهيا هئا. ڪيترن شهيد رائيءَ جي سوڳ ۾ خودڪشيون ڪري پنهنجو انت آڻي ڇڏيو هو. ڪيترن سندن زندگين جا ڏيڻا اجهائڻ جون ڪوششون ڪيون هيون ۽ ڪيترن جي دل گهريو هو ته جيڪر هر ڀل ۾ سڀ ڪجهه جلائي پير ڪري ڇڏين.

ستاويهه ڊسمبر جي ڏهاڙي کان جتي سنڌ سراپا احتجاج آهي اتي سنڌ جا ڪجهه ساڃاهه وند پنهنجي پنهنجي انفرادي مفادن ۽ مصلحتن تحت ڇپ جي چادر اوڙهي سمهي به پيا آهن. ڪن کي پنهنجي ڪل بچائڻي آهي ته ڪن کي سرڪاري ملازمتون، اهڙن سهن ۽ ڪوٺڻ لاءِ پٽائي سرڪار جي بيت "حيف تنين ڪي هوءَ، وطن جن وساريو" کان سواءِ ڪجهه به چئي نٿو سگهجي. اڄ جڏهن سنڌي قوم مٿان انتهائي اداسي ۽ مايوسيءَ واري ڪيفيت ڇانيل آهي. اتي سندن دلين ۾ هڪ اميد جي لات

پڻ جرڪي رهي هئي. جنهن جو مثال منهنجي پياري دوست امر اقبال جي هيٺئين مختصر مگر پر مقصد نثري نظم مان چٽيءَ ريت ملي ٿو.

وقت جي ڳلي ۾ گولي لڳي،
تاريخ رت جو ڪفن اوڙهي سمهي پئي
ڊسمبر جا نيٺ پٿرائجي ويا،
ڌرتيءَ جي سرد جسم ۾ حرارت پيدا ٿي چڪي آهي.

اچو ته ان حرارت کي هميشه لاءِ زنده رکون، اچو ته سمورا سنڌي پاڻ وچن ڪريون ته اڳتي اسان سڀ منظم ٿي ڌرتي ماتا کي رت جو ريڇ ڏيندڙ شهيدن جي پارٽي ”پاڪستان پيپلز پارٽي“ جا هٿ مضبوط ڪنداسين. اسان کي شهيد ذوالفقار علي ڀٽو جو مقصد ڪنهن به طرح اڌ ۾ ڇڏڻو ناهي. اسان کي شهيد رائي بينظير ڀٽو جو خواب هر حال ۾ پورو ڪرڻو آهي. اچو ته گهر گهر تي شهيدن جي پارٽيءَ جو جهنڊو جهولايون، اچو ته هر گهٽي، هر چوڪ تي احتجاجي پوسٽر ۽ بينر لڳايون، جن تي ”يا الله يا رسول بينظير بي قصور“ ۽ ”گهر گهر مان ڀٽو نڪرندو تون ڪيترا ڀٽو ماريندين؟“ جا نعرا لکرايون.

(روزاني خبرون، حيدرآباد، 3 جنوري 2008ع)

بينظير دلين اندر

ڏيئو ٿي ٻرندي رهندي

فقير محمد ڍول

جڏهن سج سموري سگه ويڃائي، اپ تان الهی چڪو هو ۽ اوندهه
ڦهلجي چڪي هئي، تڏهن لائيت ته اچي وئي، پر هو موڪلائي وئي. هو،
جا اسان لک آفتاب هئي، تنهن جي جدائيءَ جي خبر دل مٿان وڃ وانگر
... ۽ جيئن مان اتساه ٿي نڪري ويو.

جن کو دیکھ کر جیتے تھے ناصر
وہ لوگ آنکھوں سے اوجھل ہو گئے

زندگيءَ جي راڻي رُسي وئي آهي، ته اندر ۾ اوڀرائپ جي موسم لهي
آئي آهي. زندگي رنگ جي ور چڙهيل آهي ۽ منجهائين سمورا رنگ
اڏامي ويا آهن. ڳالهه رنگن جي نڪتي آهي ته رنگ پي پي جا به پورا ٿيا.
... پي مان بي بي (بينظير ڀٽو) جو باب بند ٿيو. گلاب جو گل پتيون پتيون
ٿيو ۽ وطن کي واسي ويو. رنگن درد جو ڪارو رنگ ڌاريو آهي ۽ هر جاءِ
ڪارو رنگ ڌاريو آهي.

درد جي رنگ اٺاويھ سال پهرين ڪارو رنگ پهريو هو ۽ ڪوٽ لکپت
۾ ڇڪيو هو. پوءِ ”تين تلوار“ ويجهو روڊ تي ريتو ٿي ڳاڙهو هلواڻ ڍڪيئين
۽ هاڻ ... هاڻ درد جو رنگ ساڻو آهي. جيڪو سنڌ ۾ ته سدائين ساڻو ئي
رهڻو آهي. ... پيڙهي به پيڙهي ... سنڌ جون حدون ۽ سرحدون زمينون ۽
زندگيون ساڻي رنگ سان سينگاريل رهنديون. درد جو ساڻو رنگ درد تان
گهر گهر تان پلٽجي رهيو آهي. هنڌان هنڌان جتان ڪٿان سمي رهيو آهي.

ان درد کي وسارڻ ۾ عمر لڳندي ۾ پوءِ به لڳي ٿو وسري نه سگهندو سڌڪا ۽ سارون اندر ۾ گهر ڪري رهنديون زندگيءَ جي پوين پساهن تائين ۽ پوئين پهر تائين! دل ٻڌل آهي. روح ريهون پيو ڪري ۽ ڪنائجي ٿو ته واويلا ٿي واويلا. . . دل ڌاريندڙ دانهون آهن. جيڪي جيءَ جيءَ مان. جيءَ جيءَ ۾ منتقل ٿي رهيون آهن ۽ مقتل گاهه ۾ بيهاري رهيون آهن. لڙڪ هاري رهيون آهن. جهان سڄو لڙڪ لڙڪ آهي. اڪيون آهن. جيڪي لڙڪن جو فصل لڙي رهيون آهن. دلين جا اڱڻ اجڙيل آهن. من چادر اڏريل آهي ۽ اک اک ۾ صاف ماتم وڃايل آهي. هڪڙو ڦٽڪو آهي ۽ ٻي سڪوني آهي. ڏينهن ٿيا جو اک لڳي ناهي. جي گهڙي پلڪ لڳي آهي ته بي بي (بينظير ڀٽو) نظر آئي آهي. جا چانو هڻي. سا هلي وئي. سنڌ جي سورن کي ڪوسندو ٿي ناهي.

ڪنهن گهڙيءَ سور به سڌڪو ڪاٽي ٿو ۽ رت جي رت کي راڳ ۾ ڳائي ٿو. سورن جو سنڌ سان ازلهن رشتو آهي. جو ٽٽو ناهي. باقي بت بنيءَ هيٺان هوندا. روح جا رشتا. سنڌڙيءَ سان ۽ جندڙيءَ سان ٽٽندا رهندا. جسم ٽڌا ٿي هلاڪ ٿيندا ويندا. روشن ڏينهن جي تمنائي ڌرتيءَ تي ڏينهن وري اونداها ٿي ويا آهن ۽ ڊگهيون ڪاريون راتيون ويتر وڌيڪ خوفناڪيون ٿي پيون آهن. سج چنڊ بنا اپ تي سج ۽ رڄ پڪڙيل آهي. آهون ۽ دانهون سمورا ڊگ جهلي بيٺيون آهن. راهون ۽ واهون ٻيهر وڃائجي ويون آهن. دل گهڙي گهڙي ٺپوڙجي پئي ۽ هانو کي چڪ لڳل آهي. ڪالهه قائد عوام ڪال ڪوٺڙين جون عصوتون سنيون ۽ نيٺ ڦاهيءَ جي ڦندي تي لڙڪي ويو پر آڻ نه مڃيائين. پوءِ مير مرتضيٰ ڀٽو کي ماريو ويو راهه ويندي سرعام شڪار ڪيو ويو ۽ هاڻ مظلوم عوام جي آواز کي ڊايو ويو آهي. اڄ راڻيءَ جو رت وهايو ويو آهي. ملڪ جي مارئي کي ماريو ويو آهي. ديس ڏيڄائيءَ کي ڌرتيءَ کان ڌار ڪيو ويو آهي. سنڌ کي ڪچليو ويو آهي. ڪونج ولر کان وڇڙي وئي ۽ ولر ڪونج کان ٽٽو. ويرين جو وار وهي چڪو اميدن جو سج لهي چڪو منزل جو نشان ڊهي چڪو.

هيءَ حادثو اڪين کي جا آلاڻ اريو ويو آهي. سا سڪڻ واري ناهي. نڪوئي دل چاهي ته ڳلن ٿا تان ڳوڙهن جون بوندون بس ڪن. بلڪ دل ته ائين چاهي ٿي ته ڳوڙهن ۾ ڳاڙهاڻ اچي. ڳل ڳاڙها ٿين. جو هيءَ هڪ

ڳوڙهو ڏک آهي. ڳوڙهن جو تيل تمام نه ٿئي. ٿانڊا ٽپيل ٿي رهن. سون جو سون سدا جر ڪندو رهي. ڏيل کي ڏنل اهو ڏنل ڇل هر گهڙي ۽ هر لمح جي ڏينيندو رهي. اهو درد زندگيءَ ۾ دور دور تائين ڏڪندو ٿي رهي. درد جي اها دونهين دلين اندر سدا ڏڪيل رهي. جوان جو سڀڪ ٿي سڪن جي سڀج تائين رسائيندو ۽ منزل جي مومل کي ماڻي سگهيو اندر پورو ۽ خالي آهي. احساسن جي ڀڃ ڊاهه ۾ سڀ ماڻهو اندران ڀڄي ۽ پري پيا آهن. جن آرا مشين جي اڏيءَ تي آهي ۽ آرائي وارو بليڊ سندن بتن کي چيري ڪڍي. ٽڪر ٽڪر ڪندو ٿو وڃي.

ڪجهه سالن کان ڊسمبر اهڙو ڊيڄاريو آهي. جو ڊسمبر ڊپ جو سمنبل ٿي پيو آهي. ڊسمبر هر پيري ويندي ويندي اهڙا ويل وهيا آهن جو نظر ڦيري ڏسڻ سان ڏيل ڏکي وڃي ٿو. اهو ڊسمبر ٿي آهي. جنهن شيخ اياز پوي تي هيرانندا ٿي. اياز قادري در شهوار سيد. سرمد سنڌي پرم ابيچندا ٿي. حافظ محمد بخش خاصخيلي. ڊاڪٽر پرسو گدواڻي. عبدالرزاق شاهه جلال. قاسم پٿر ۽... ۽ الاڻي ڪيترا ٻيا گل چنا آهن. ان ڪري اهو ڊسمبر جيئن جيئن ويجهو ٿيڻ شروع ٿئي ٿو ساڻ ۾ ڪا سوڙهه پيدا ٿيڻ شروع ٿئي ٿي. جا جيئن کي ڏکيو ڪرڻ لڳي ٿي. ڪهڙي خبر هئي ته ستاويهين ڊسمبر جو سج جيڪو الهه رهيو آهي. سو پاڻ سان گڏ هڪ ڀيوسج به وٺي ويندو جيڪو ائين جنوري 2008ع تي اڀرڻو هيو. سو سج اڀرڻ کان اڳ ”اسائتي عوام“ جي اندر ۾ الهه ويو پر اهو سج هاڻ عوام جي دلين اندر اڀريو آهي ۽ سدا روشن رهندو. هميشه هميشه لاءِ. عوام جي اندر ۾ اڀريل اهو سج هاڻ ڪڏهن به الهه نه سگهندو. دشمن طاقتون هاڻ ڪيتري به ڪوشش ڪن. پر بينظير تاريخ ۾ روشن رهندي.

بيشڪ بينظير جو بت آرامي ٿي چڪو ۽ مٿين مٿي هيٺان ڊهجي چڪو پر دلين اندر سندس آواز جاڳي ٿو ۽ سرت جي واڳ کي واڳي ٿو. مظلوم عوام جي دلين جي در تي هن جي دستڪ ۽ پيرن جي آهت هر گهڙيءَ اڀرندي رهندي هن جي غم جو وڇايل تڏو ڪڏهن به ويڙهجي نه سگهندو.

ڌوڏن ڌمڻ ڇڏيو اجهڻا اڱار

لڏي ويا لوهار ڪير گهڙيندو رک کي (شاهه)

(روزاني ڪاوش، حيدرآباد، 6 جنوري 2008ع)

بينظير ڀٽو جو وڃوڙو:

اميد جو قتل..!؟

حميد سومرو

جنهن پيانڪ، خوفناڪ، هيانءَ چئي وجهندڙ رات شبير نظاماڻي ”پنهون ڀڄاڻان ڏجي باهه پنيور ڪي“ پئي لکيو ”ڪوشش“ آفيس جي ٻاهر حيدرآباد شهر ۾ ڪراچيءَ کان ڪيٽلاري ۽ ڪشمير تائين سنڌ پنهنجي پنيور ڪي باهه ڏيئي رهي هئي. 4 اپريل 1979ع تي جڏهن ذوالفقار علي ڀٽو جي موت جي خبر جهنگ جي باهه جيان پڪڙجي ويئي، تڏهن هڪ عرصي تائين ملڪ ۾ عموماً سنڌ ۾ خصوصاً ۽ ٻيڙهي خدا بخش ڀٽو جي وسنديءَ ۾ آباد ماڻهن کي ذوالفقار علي ڀٽو جو موت ويساهه جوڳوئي نه پئي لڳو. ڀٽي کي ”پهتل شخص“ ۽ ”پير“ سمجهي ان سان سوين ويساهه ۾ نه ايندڙ ڪهاڻيون جوڙيون ويون پر سنڌ جي دليين تي راج ڪندڙ شهزادي بينظير ڀٽو جي موت جي خبر جڏهن اليڪٽرانڪ ميڊيا ذريعي ملڪ جي ڪنڊ ڪڙڇ ۾ بجليءَ جيان ڊوڙي ويئي، تڏهن اردو انگريزي ۽ سنڌيءَ جي اليڪٽرانڪ ميڊيا ۾ ماهراڻي راءِ ڏيندڙ نالي ڪئين دانشورن ۽ صحافين جي اوجاڳيل ڳاڙهين آئين اکين بينظير ڀٽو جي موت جي خبر کي ناقابل يقين قرار ڏنو. ”ڊان“ جي سينيئر صحافي اير ضياءُ الدين چواڻي هن جڏهن ”سي اين اين“ تان بينظير ڀٽو جي موت جي بريسنگ نيوز ٻڌي ته هن جي ذهن ۾ فوري سوال اڀريو ته بينظير کان سواءِ پاڪستان ڪيئن هوندو؟ پر هن ملڪ جي سنڌ جو عجيب ماڻهو آهي، جنهن 27 ڊسمبر جي

شام سج لهڻ کان اڳ سمجھي ورتو هو ته سندس اميدن، آدرشن ۽ سڀني جو سج لهي چڪو آهي. 28 ڊسمبر جي تاريخ متجمل واري رات جي پهر ۾ ئي سموري سنڌ پنهنجي پنيور کي باهه ڏيئي روڊن رستن تي بيٺل هئي. 28 تاريخ جي ايندڙ ڏينهن سنڌ اندر صرف سوڳ، غم، نفرت، ڪروڙ ۽ ڪاوڙ هئي، جنهن ۾ ان نشان کي تهس نهس ڪري ڇڏيو جنهن ۾ بينظير سان معمولي عداوت جو به ڪيس شڪ هو. بينظير دشمن رياست جا سمورا آثار متيا ويا، بينظير مخالف سياست کي باهه ڏيئي ساڙيو ويو، ٻائو ويو گهٽ ۾ گهٽ تقريبن 36 ڪلاڪن تائين سنڌ اندر رياست مفلوج ٿي ويئي هئي ۽ سنڌ ۾ ڪاوڙ جو راج هو. اسٽيبلشمينٽ پاران سنڌ جي سڀني اندر پيرل چيري جي چر سڪن سان گڏ ساون کي به ساڙي رهي هئي.

27 تاريخ تي بينظير جي موت کان فوڊن پوءِ مون ڏي لاهور مان امداد سموري جو ايس ايس آيو ته ”بينظير هاڻي نه رهي آهي، بينظير جي موت آخري ڀڻو جي موت آهي ۽ هاڻي هتي ڪجهه به نه رهيو آهي.“ ”پنهنون پڄاڻان ڏجي باهه پنيور کي“ جو اهو پهريون نياپو هو. رائيپور مان هڪ نوجوان ڊاڪٽر غلام شبير ملاح جو ايس ايس آيو هو جنهن جا لفظ هتي لکڻ جهڙا ناهن. مايوسي ۽ نراساڻي انهيءَ ايس ايس ۾ جهلڪا پئي ڏنا ته ”پنهنون پڄاڻان ڏجي باهه پنيور کي“ منهنجي گهر سويري پهچڻ تي ٽي ويءَ ۾ اڪيون ڪپائي ويٺل گهر ڀاتي جيستائين ڪو سوال ڪن منهنجي ننڍڙي مون کي چيو ته ”بابا هاڻي سنڌين جو ڇا ٿيندو؟“ پنيور کي باهه لڳائڻ جي ڳالهه نه هئي پر ان سوال ۾ پنيور کي لڳل باهه جا پاڇا ضرور هئا. پنهنجي ننڍڙي ڳوٺ نما شهر ۾ هر طرف هيانءَ ڌاريندڙ رڙيون، روج، ماتر ۽ سين ڪوبي جهڙو منظر پهچي وڃي ٿو. بينظير ڀڻو جو موت منهنجي ڳوٺ جي هر گهر جي ان ماڻهو جي موت جيان هو جنهن جي دم سان گهر جو ڪاروبار هلندو آيو جنهن جي هوندي گهر ۾ خوشيون هونديون ۽ جنهن جي جيون سان ئي جيون آهي. جڏهن اهو نه رهيو ته پوءِ هي پنيور ڪهڙي ڪم جو اهو احساس ڪرڻ جيان سنڌ ۾ ٺاهيل تعلقي، ضلعي ڊويزنن، ذات پات، مذهب، رنگ، نسل ۽ برادريءَ جون حدون چيري ايسٽائين به پهتو جتان ڪڏهن ڪڏهن هن عظيم سنڌ ڄاڻيءَ لاءِ اها ڪاري زبان به هيانءَ ڌاري وجهندي هئي ته ”عورت منحوس ۽ بينظير نحوست جي علامت

آهي. ان جملي 27 ڊسمبر جي لڙندڙ سج ڪيئن نه ڇيهه چني وڌا هوندا. ان جو اندازو سنڌ جي ڪروڙ مان لڳائي سگهجي ٿو. سنڌ جي عزت آبرو ناز، نخري هٿ ۽ معتبريءَ جي شروعات 1970ع کانپوءِ جي ذوالفقار علي ڀٽي جي حڪومت سان شروع ٿي، جنهن کان اڳ سنڌي ماڻهو نه صرف پنهنجا ڪپڙا، ٽوپي ۽ اجرڪ پائيندي شهرن ۾ داخل ٿيڻ کان ڪيڀائيندا هئا، بلڪ پنهنجي سنڌي موسيقي ۽ راڳ ٻڌڻ کي عجيب، اوڀرو ۽ گهٽ سمجهندا هئا، انهن جا ڳات فخر سان اوچا هجڻ شروع ٿيا.

اڀالي ۽ ڀاڳي سنڌ جي گهرن ۾ نوڪريون ۽ جديد دور جون سهوليتون آيون. بينظير ڀٽو جي پهرئين ۽ ٻئي دور ۾ نراسايون به هيون پر اهي ٻئي دور ۾ به 90ع واري ڏهاڙيءَ ۾ روزگار جي علامت طور ياد ڪيا ويندا آهن ۽ سنڌ ۾ ڪنهن نه ڪنهن حوالي سان سنڌ جي حاڪميت جي حوالي سان ياد ڪيا وڃن ٿا. اسپيني چوڻي آهي ته ”بک ماني کائڻ جي تجربي سان ئي لڳندي آهي.“ سنڌ گذريل هڪ ڏهاڙيءَ کان اها ماني کائڻ کان محروم هئي پر آڪٽوبر 1999ع کان ته سنڌ ان نالي مٿر اقتدار اعليٰ کان به محروم هئي، جنهن کي عوامي راءِ جي حڪومت سمجهيو وڃي ٿو. 2002ع کانپوءِ سنڌ اڃا به بدترين دور ڏٺو نه صرف سنڌ ۾ سڀ کان گهڻا ووٽ ۽ سڀ کان گهڻا ڀڄڻا ٿيا، بلڪ سنڌ ڀڄڻ ۽ ايندڙ پارٽيءَ حوالي حڪمرانيءَ کان انڪاري ڪيو ويو بلڪ سنڌ ڀڄڻ ۽ پتا خورن حوالي ڪئي ويئي ۽ اها سنڌ پوءِ 18 آڪٽوبر تي پنهنجي اڀري سيري حال جي بحاليءَ لاءِ ڪراچيءَ ۾ گڏ ٿي ويئي. چون ٿا ته 18 آڪٽوبر تي ڪراچيءَ ۾ ماڻهن جو تعداد 30 لک هو اهو به ٻڌڻ ۾ آيو آهي ته صرف 17 ۽ 18 آڪٽوبر واري رات ڪراچيءَ کان باقي ملڪ ڏانهن ويندڙ سڀر هاءِ وي جي ٽول پلازا تي 52 هزار گاڏين ٽڪيٽ ورتي هئي، ٽڪيٽ نه وٺندڙ نيشنل هاءِ وي آر سي ڊي هاءِ وي کانسواءِ ٻين رستن تان ايندڙ گاڏين ۽ ماڻهن جو تعداد ان کان الڳ آهي. 18 آڪٽوبر جي انهيءَ تاريخي ميلي ۾ اهي ماڻهو هئا، جن کي روشن خيال پاڪستان انتهائيندڙ طرف گهلبندي ۽ لال مسجد هٿان يرغمال ٿيڻ جي ڊپ اچي ورايو هو. پاڪستان جي معاشري جي ان حصي ۾ عورتون، اقليتون ۽ ننڍين قومن جا ماڻهو به شامل هئا، جن لاءِ پاڪستان هڪ قيد خانو بڻجڻ شروع ٿيو هو. چون ٿا ته ان 18 آڪٽوبر واري ان ميڙ ۾ اردو ڳالهائيندڙن آباديءَ جو نئون نسل شامل

هو جيڪو اڃا تائين دليون دلين ۾ ڪيو ايم سان گڏ هو. بينظير ۽ پ پ جا نعاڊ چون ٿا ته اهو ميڙ وڌيڪا گاڏيون گڏ ڪري ماڻهو واري وٺي آيا هئا. سوال اهو آهي ته جيڪڏهن ڳالهه پڪي جي آهي ته ڇا چوڌري شجاعت ۽ نواز شريف کان وڌيڪ پيسو پيپلز پارٽيءَ جي قيادت وٽ هو؟ ۽ ڇا پيپلز پارٽي وسيلن ۾ جنرل مشرف جي وسيلن سان مقابلو ڪري سگهي ٿي؟ جيڪي گذريل 10 ورهين ۾ ڪٿي به هڪ لک ماڻهو گڏ نه ڪري سگهيا هئا پر سڄا اهو آهي ته پاڪستان جي سياسي منظرنامي جي هيءَ واحد پارٽي آهي، جتي ئي ماڻهو گڏ ٿين ٿا. جڏهن منجهن تبديليءَ جي تڙپ پيدا ٿئي ٿي. 18 آڪٽوبر تي ڪراچيءَ ۾ ماڻهن جو ميڙ ان جو عڪس هو. پيپلز پارٽيءَ جي قيادت جي گذريل چار ڏهاڙين جي ڦلڦلاڙين، موقعي پرستين ۽ عوامي امنگن جي برعڪس سياست ڪرڻ باوجود 18 آڪٽوبر تي ڪراچيءَ ۾ پيپلز پارٽيءَ جي پليٽ فارم تي ڪٺا ٿيا. انهيءَ ميڙ کي جيڪڏهن خير خوبيءَ سان پنهنجو سفر پورو ڪرڻ ڏٺو وڃي ها ته شايد اڌ ڪروڙ ماڻهن جي ريفرنڊم جو تاثر هن سرڪار / اسٽيبلشمنٽ کي لوڏي ڇڏي ها ۽ خود پيپلز پارٽيءَ جي قيادت گهڻو ڪجهه سوچڻ تي مجبور ٿئي ها پر ڪار ساز جي ڪارستاني ان سڀ ڪجهه کي نه ٿيڻ ڏيڻ جي ڪوشش هئي. ماڻهن جي اميدن جي ڪڏهن به پورو نه ٿيڻ تي اهو وار هو.

بينظير ڀٽو دهشتگردي انتها پسندي ۽ جهادي سياست جي مخالف هئي. پاڪستان جي اڻڌمي پروگرام جي ڦهلاءَ جي مخالف هئي. ان تي هن هڪ ڏينهن لاءِ وار ڪرڻ بند نه ڪيو. اڄ جي جهادي سياست جا طالبان ۽ القاعده سان رشتا ڪٽي ملن ٿا، ان جو ڪچو چنوزاهد حسين جي ڪتاب فرنٽ لائين پاڪستان ۾ جڙايل آهي. بينظير ڀٽو بلوچ سوال تي 18 آڪٽوبر کان 27 ڊسمبر تائين مسلسل ڳالهائيندي رهي ۽ خير بخش مريءَ سان ملاقات ڪنهن کي پسند نٿي ٿي سگهي؟ ان سوال جو جواب به ايترو ڏکيو ناهي ۽ بينظير ڀٽو 17 ڊسمبر تي حيدرآباد مان پنهنجي چونڊ مهر جو آغاز ڪري 24 ڊسمبر تي رحيم يار خان کانپوءِ بهاولپور، جهلم، مظفر ڳڙھ ۽ پشاور کان ٿيندي راولپنڊي پهتي ته آئينده عام چونڊن ۾ عوام جي فيصلي تان ڏنڌ هٽندي پئي آئي. آمريڪا ۾ مشرف مخالف هيلري ڪلنٽن واٽس هائوس جي در تي دستڪ ڏيئي رهي هئي. بينظير ڀٽو کانسواءِ پيپلز پارٽي واڳ ڏيڻ لاءِ قابل قبول هئي ۽ پوءِ 27 ڊسمبر تي بينظير

پتو کي راه تان هٽايو ويو. ان اميد کي ئي ختم ڪيو ويو جيڪا گذريل نچاليه ورهين کان دڪي، هري ۽ اجهامي وڃي ٿي ۽ 18 آڪٽوبر تي پير بٻجي ڪراچي ۾ ظاهر ٿي ٿي. بينظير پتو جو موت ان جو تسلسل آهي، جيڪا هن ملڪ جي اسٽيبلشمينٽ 1977ع کان جاري رکيو پئي اچي. پتو جي موت کانپوءِ بينظير پتو جو قتل انهيءَ خواهش کي ئي ختم ڪرڻ جو نالو آهي. جنهن کي اڃا تائين صرف شخصيتن سان ئي تعبير ڪن ٿا، جڏهن ته پيپلز پارٽيءَ جو ڪينواس شخصيتن کان وڌيڪ اوچو ۽ گهرو آهي.

ذوالفقار علي ڀٽي جي قتل کي متنازع بڻائي عوامي ردعمل کي محدود ڪرڻ ۾ اسٽيبلشمينٽ ڪامياب ٿي هئي پر پنهنجي شهيد بابا جي ڪڇ ۾ رت ۾ ٻڌل شهيد نياڻيءَ جي خون جي گرميءَ جو سيڪ ڊسمبر جي شديد سرديءَ ۾ ڪراچيءَ کان ڪيتلاري ۽ ڪشمور جون حدون ٽپي پنڊيءَ جي سرد راتين لنڊي ڪوٽل، باجوڙ ۽ پاراچنار تائين جي منظر کي سيڪاڻي ڇڏيو آهي. بينظير پتو جو ماتم اتي به ٿيو آهي، جتي اڄ تائين هن ملڪ جون ايجنسيون به داخل ٿي نه سگهيون آهن. ڪن پل ۾ بينظير جي خون کيس پاڪستان جي سڀ کان گهڻي تڪراري سياستدان منجهان انتهائي محبوب ليڊر بڻائي ڇڏيو آهي، جنهن جي سڌڙيا صرف سڌ ٿي ڪري سگهن ٿا. پاڪستان جي مسڪين ماڻهن بنا ڪنهن رنگ، نسل، ذات، پات، ٻولي ۽ جنس جي جيڪا کيس پيٽا ڏني آهي، ان جو مثال گهٽ ۾ گهٽ پاڪستان جي تاريخ ۾ نٿو ملي. پاڪستان جي اسٽيبلشمينٽ جي حرڪت کيس ڪيترن فائدو ڏنو آهي، ان جو ليڪو چوڪو ته 2007ع جي اجهامندڙ سال جي ڊسمبر جي سرد راتين ۾ پنهنجي نرڙ تان پگهر آڳهي ٿنڪ ٽينڪ جا چڱا مڙس لڳائي رهيا هوندا پر شهيد بينظير پتو جي پارٽي قيادت پنهنجو ٽريل پڪٽريل سامان سنڀالڻ ۾ ڪيترن حوصلو سگهه ۽ وسعت رکي ٿي، ان جو فيصلو اڄ جي پيپلز پارٽيءَ جي قيادت کي ئي ڪرڻو آهي ته هن سياسي انقلابي وارثيءَ جي مالڪي عوام وٽ رهڻي آهي يا اقتدار پرست استحصالِي طبقي وٽ؟ سنڌ سميت ملڪ جي عوام ۾ موجود اڻاهه اُن ئي ۽ اُڪوان جو ئي مظهر آهي.

(روزاني ڪوشش، حيدرآباد، 3 جنوري 2008ع)

”درد اور جنگ مين ڪڇ ميل نهين هي، اي دل“

امداد سومرو

رات، فيض پئي پڙهيو سين، ٻيو ڇا پئي ٿي سگهيو. دل کي گولي لڳي
رئي آهي. دل ٻاهر نڪرندي ٿي محسوس ٿئي. فيض جي هن نظر تي دل
جي ڌڙڪڻ بند ٿيندي محسوس ٿئي ٿي.

”دل سي ڦر هوگي ميري جان ڪه اي دل اي دل
يه تو مهمان هيئن گهڙي پر ڪا، چلا جائي گا.
اس سي ڪب تيري مصيبت ڪا مداوا هوگا
مشتعل هو ڪي اڀي ائين گي وحشي ساڻي
يه چلا جائي گا، ره جائين گي باقي ساڻي
رات پر جن سي ترا خون خرابا هوگا.
جنگ ٺهري هي، ڪوئي ڪيل نهين هي اي دل،
دشمن جان هي سڀي ساري ڪي ساري قاتل
يه ڪڙي رات پي، سي ساڻي پي، تنهائي پي.
درد اور جنگ مين ڪڇ ميل نهين هي اي دل!“

منتگمري جيل ۾ هن اهو نظر پهرين ڊسمبر تي لکيو هو ۽ اسين 27
ڊسمبر جي شام کان تاريخ جي ڊگهي رسييس تي هليا ويا آهيون. ڊگهي ۽
سياھ رسييس تي... ڪاري رات ۾ هيڪلي سڙڪ ڪيستائين وڃي ٿي؟

هان شايد منهنجي نسل کي منزل واري سلور لائين (Silver Line) کڻي به نه ملي؟

اور ڪڇ دير مين، جب ڦر ميري تنها دل ڪو
فڪر آلي گي ڪ تنهائي ڪا ڪيا چارا ڪرين
درد آئي گا دبي پائون، لئي سرخ چراخ
وه جواڪ درد دهڙڪتا هي ڪهين دل سي پري
شعلہ درد جو پهلو مين لپڪ اني گا
دل ڪي ديوار په اڪ نقش دمڪ اني گا
حلق زلف ڪهين، گوشه رخسار ڪهين،
هجر ڪا دشت ڪهين، گلشن ديدار ڪهين.

هيءُ پوءِ جي ڪاري رات آهي، هيءُ ويرانيءَ هيءُ سنان سڙڪ ۽
سڙيل ٿاڻن جي بوءِ... ۽ انڌيرن ۾ لڪل قوتون اسان جو پيڇو ڪري
رهيون آهن. پر قاتل قوتن پنهنجو ڪم ڪري ڏيکاريو... اڄ هر طرف
اهڙن چهرن تي لڳل رت کي سڃاڻو. اهي لڪل نه آهن. هو پڌرا آهن. هو
لڪي نٿا سگهن، پر هو ايترا ته طاقتور آهن جو هڪ هنڌ گڏ آهن. ڪير
به هنن جي پوري چال کي بي نقاب ڪرڻ لاءِ تيار ناهي. سڀ جا سڀ قاتل...
اهي ڪيتري وقت کان تازا ٻهيا؟ خود ڪش بمبار... القاعده... طالبان...
"القاعده هن کي قتل نه ڪيو آهي. پاڪستان جو ڪو به سياسي
اڳواڻ اسان جي هٿ لست تي ناهي، بيت الله محسود ان ۾ ملوث ناهي."
ملان عمر.

"هوءُ القاعده جي هٿ لست تي هئي." گهرو وزارت جو ترجمان.
"هي جنگ بنياد پرستن ۽ اعتدال پسندن وچ ۾ آهي" ڪونڊا ليزا رائييس
اعتدال پسند ۽ روشن خيال پرويز الاهي، چوڌري شجاعت حسين،
شيخ رشيد، مشاهد حسين، شوڪت عزيز الطاف حسين... اهي القاعده
جي هٿ لست تي ناهن، جن دهشتگرديءَ خلاف عالمي جنگ ۾ اقتدار
مائيو ۽ بلين ڊالرز اڀر جي مدد ڏيندا آهن.
جلاوطن رهندڙ اسان جي رائيءَ جي طاق ۾ هو پهرئين ڏينهن کان
هيا؟ ڪير...؟ اهو سمجهڻ ڏکيو نه آهي. دشمن جان هيا تنهن جا سڀ،
سڀ جا سڀ قاتل...

اسان جو پويون ارمان ٻڙهي خدا بخش ڀتو ڀر دڦن ٿيو. اسان جي پوين سياسي ارمانن جو قتل ٿيو. اسان ڪنهن جو ڪهڙو قصور ڪيو هو: آمريڪا جو؟ عالمي دنيا جو؟ القاعده جو؟ طالبان جو؟ جنگ هڪڙن جي، مفاد ٻين جا ۽ بليڊان اسان ڏٺو؟ ڇا تصور جي وسعت ۾ اهو سڀ ڪجهه اچي ٿو؟

فيض، آگسٽ، ماسڪو۔ 63ع

تم نه آئي توهر چيز وهي ٿي جو هي،
آسمان حد نظر راه گذر شيشه شيشه مٿ،
اوراب شيشه مٿ، راه گذر رنگ فلڪ
رنگ هي دل ڪا ميري ”خون جگر هوني تڪ“.
چمپئي رنگ ڪا راحت ديدار ڪا رنگ،
زرد پتون ڪا، خس و خار ڪا رنگ،
سرخ ٽولون ڪا دهڪتي هوني گلزار ڪا رنگ،
زهر ڪا رنگ، لهو رنگ، شپ تار ڪا رنگ،
آسمان، راه گذر شيشه مٿ،
ڪوئي پيگا هوا دامن، ڪوئي دڪتي هوني رگ،
ڪوئي هر لحظ بدلتا هوا آئينه هي،
اب جو آئي هو تو نهرو ڪ ڪوئي رنگ، ڪوئي رُت، ڪوئي شي
ايڪ جگه ٻه نهري،
ڦر سي اڪ بار هر اڪ چيز وهي ڪ جو هي،
آسمان حد نظر، راه گذر راه گذر شيشه مٿ شيشه مٿ“

جڏهن درد وڌي ويندو آهي ته اظهار بي معنيٰ ٿي ويندو آهي. دوستو
اڄ پنهنجي به حالت اهڙي آهي. ڏک کي طاقت ۾ تبديل ڪرڻ ۽ ان کي
ڪنهن پيٽرن ڏيڻ کان مان پاڻ کي في الحال ڪمزور ٿو سمجهان. سنڌ
جي هيءَ شام غريبان آهي.

”تنهائي ڪولي پڪ ڪڙي آ،
دل کي ڏوڏيندڙ هيءَ گهڙي آهي،
شام لڙي آهي“.

سنڌ جي تاريخ ۾ هيءَ شام غريبان اڳ به آئي آهي پر منهنجي نسل لاءِ اهو پهريون ڀيرو آئي آهي. دل کي ڏوڏيندڙ گهڙي - جيئن اياز لکيو. 18 آڪٽوبر کان وٺي مون انهيءَ خوف هيٺ گذاريو هو. نيٺ زندگيءَ جون قاتل قوتون پنهنجو ڪم ڪري ويون. زندگيءَ جي اميد کي هيئن گولي هڻي شهيد ڪيو ويندو؟ هيءَ سنڌ کي گولي آهي. هيءَ اسان جي پوري نسل ۽ ايندڙ نسلن کي لڳل گولي آهي.

مان سمجهان ٿو ته منهنجو نسل هاڻ انهيءَ غم هيٺ رهڻو آهي ۽ ان جو زوال (Fall) 27 ڊسمبر جي شام واري پهر کان شروع ٿي چڪو آهي. هاڻ سڀ ڪجهه سڙي رکي ٿي وڃي. ان سان ڪهڙو فرق پوڻو آهي. جيئن ڀٽائي چيو هو ”پنهل کان پوءِ ڏينديس باهه ڀنڀور کي“
تو کي اسان کي ڇاجي سزا ڏني وئي؟ اسان جي آخري اميد کي ڇو قتل ڪيو ويو؟ ذوالفقار علي ڀٽو واري سانحي مان ئي نه نڪتل سنڌ کي هڪ ٻئي غم جي چادر ۾ ڍڪيو ويو.

هو سڀ هڪ ٻئي سان مليل آهن. هنن جا چهره برف جي پوئين وانگر سفيد آهن جن تي ناحق خون جا داغ چٽا نظر اچي رهيا آهن. انهن مڪروه چهرن کي سڃاڻو. طاق ۾ لڳل اکين کي سڃاڻو. . . منهنجي آئيندي کي گوليءَ سان اڏائيندڙن کي ڳوليو سڃاڻو. . .

دوستو هيءَ گهڙي محشر جي گهڙي آهي. هيءَ اسان جي اهڙي شام غريبان آهي جيڪا شام جيئري ڊگهي نه پر تا عمر اسان سان گڏ رهڻي آهي. هيءَ شام غريبان اسان جي عمر وٺي ويندي ۽ مون کي معلوم ناهي ته اها اسان کي ڪيستائين Haunt ڪندي رهندي مان پنهنجي ديس جي پوئين ڪاري رات جو شاهد آهيان ۽ مان هڪ اهڙي اونهاڻي راهه وٺيو وڃي رهيو آهيان. جنهن جي چيڙهي تي ڪابه روشني نه آهي. هيءَ غم منهنجي نسل کي کائي ويو يارو. . .

(روزاني عبرت، حيدرآباد، 30 ڊسمبر 2007ع)

خوابن ۽ اميدن جي شهادت

نياز نديم

منهنجي هڪ دوست، جيڪو پيپلز پارٽيءَ جو ڪارڪن نه آهي، البتہ هن جون ۽ سندس خاندان جون همدرديون سالن کان پ پ سان رهيون آهن، تنهن بينظير جي شهادت واري واقعي تي چيو: ”مون کي هاڻ خبر پئي آهي ته ڪو قومي ڏک ذاتي ڏک ڪيئن محسوس ٿيندو آهي ۽ ڪيئن اها ڳالهه صرف هڪ جملو نه هوندي آهي، پر هڪ چٽي حقيقت هوندي آهي ته ڄڻ اسان جي پنهنجي گهر ۾ تڏو وڃايل آهي.“ سچ پچ به اها محسوسات هر ان شخص جي آهي، جنهن هن واقعي کي جذبي جي شدت سان محسوس ڪيو آهي. اسان جو نسل جنهن ذوالفقار علي ڀٽي کي نه ڏٺو هو ۽ ان جي ماڻهن سان محبت نه ڏني هئي، تنهن کي اڄ ڏينهن تائين اها ڳالهه سمجهه ۾ نه اچي سگهي هئي ته نيٺ به ذوالفقار علي ڀٽي ۾ اهڙي ڪهڙي ڳالهه هئي، جو هو اسان جي وڏن کان اڄ تائين نٿو وسري هن جي ذات ۾ اهڙو ڪهڙو جادو هو جو اڄ تائين ڪئين حڪمرانن ۽ سياسي اڳواڻن کي تجربتي هيٺ آڻيندڙ ماڻهو اڃا تائين پنهنجي دلين تان ڀٽي جي راج کي ختم ٿيندي نٿا ڏسن. پهرين بينظير جي زندگيءَ ۽ هاڻ ان جي شهادت اها گجهارت به سلجهائي ڏني آهي، ته ملڪ جي غير سياسي ۽ بيحد عام ماڻهن جي دلين تي به ذوالفقار علي ڀٽي جي حڪمرانيءَ پٺيان ڪهڙي ماءُ آهي.

هن پيري جشنن ۽ خوشين بجاءِ ڏک ۽ ماتم کڻي ايندڙ نئين سال جي

ٽئين ڏينهن تائين سموري ملڪ ۾ عجيب سوڳواريءَ جي فضا آهي. جيتوڻيڪ سنڌ جي شهيد رائيءَ جي رت ۾ ريتو ٿيڻ کي اڄ ست ڏينهن گذري چڪا آهن ۽ سندس قبر جي مٽي به شايد هوريان هوريان سڪڻ شروع ٿي وئي هجي، پر سڄي ملڪ ۾ اهي هزارين اکيون اڃا تائين آليون آهن، جن اکين هن پيري موٽي آيل بينظير جي اکين ۾ هڪ نئين اميد ۽ نئون آسرو ڏٺو هو.

ڇا سنڌ، ڇا پاڪستان، سڄيءَ دنيا جون اخبارون، ميڊيا ۽ ٽي وي چئنل لڳاتار ان سانحي تي ماتم ڪري رهيا آهن ۽ بينظير ڀٽو جي قتل کي پاڪستان ۾ جمهوريت جي اميد جو قتل سڏي رهيا آهن. ٽي مهينا اڳ 18 آڪٽوبر واري سانحي کان به پهرين اسلام آباد ۾ رهندڙ هڪ مغربي خاتون، جيڪا پاڪستاني سياست جي پيچيدگين کان اڃا مڪمل طور آگاهه نه آهي، تنهن ڪاوڙ ۽ اچرج مان پڇيو هو ته ”آخر سڄو ملڪ، سڀ پارٽيون، سول سوسائٽي جا گروپ ۽ دانشور هر معاملي ۾ هڪ شخصيت يعني بينظير ڀٽو ڏانهن ئي ڇو ٿا وجاهتن ۽ پاڻ ڪجهه ڇو نٿا ڪن؟“. هاڻ جڏهن بينظير ڀٽو شهيد ٿي چڪي آهي ۽ گذريل ڇهن ڏينهن کان ملڪ تي سڪتو طاري آهي، تڏهن ان خاتون کي پنهنجي سوال جو جواب ملي ويو آهي. هوءُ پنهنجي ئي پڇيل سوال جو جواب پنهنجن ئي لفظن ۾ هن ريت ٿي ڏئي ته She Knew very well about people and that politics اهو سچ آهي ته هن ماڻهن ۾ رهڻ چاهيو ماڻهن ۾ مرڻ چاهيو ۽ هن ائين ڪري به ڏيکاريو.

گذريل ڇهن ڏينهن ۾ جيترا به ماڻهو بينظير جو سوڳ ملهائيندي مليا آهن، انهن جي ان چوڻ تي ڪنهن به قسم جو شڪ نٿو ڪري سگهجي ته ان ڏک کي هو پنهنجو ذاتي ۽ پنهنجي گهر جو ڏک ۽ صدمو سمجهن ٿا. انهن ۾ ڪئين ماڻهو اهڙا به آهن، جن ڀٽو خاندان جي ٻنهي نسلن کي تمام ويجهي کان ڏٺو آهي ۽ کين خبر آهي ته ڏلفي ڀٽو ڪير هو ۽ سندس پنڪي ڪير هئي. اسان جي نسل ۾ ڪجهه ماڻهو اهڙا آهن، جن صرف بينظير ڀٽو کي ڏٺو پر پوءِ به کين ڀٽو خاندان سان ماڻهن جي محبت ۽ هن خاندان جي سرفروشيءَ واري سياست جي فلاسافي سمجهه ۾ اچي وئي.

آهي. اسلام آباد ۾ پيپلز پارٽي جي مرڪزي سيڪريٽريٽ تي تعزيتون وصول ڪندڙ اچي مٿي واري جيلي وٽ به ڪجهه اهڙيون ئي يادون آهن. ”چاليهه سال هن پارٽيءَ کي ڏيڻ ۽ بي بي جي لاءِ ڪم ڪرڻ کان پوءِ هارن ته ڪجهه نظر ئي نٿو اچي. اکين اڳيان اڃا اوندهه آهي ۽ روشنيءَ جي اميد ڪٿي به نه آهي.“ هن کان 27 ڊسمبر جي جلبي کان اڳ وارو اهو منظر به نٿو وسري. جڏهن سندس قافلو جلبي گاهه ڏانهن ويندي بي بي جي گاڏيءَ ويجهو پهتو هو ۽ بي بي ماڻهن جي هجوم مان به ڪيس سڃاڻي ورتو هو ۽ هٿ لوڏي ساڻس خير عافيت ڪئي هئي. ”مون کي پنجن راتين کان ننڊ نٿي اچي ۽ هر گهڙي بي بي جو اهو ٺنڌڙو هٿ ياد ٿو اچي... ان هٿ جي تصور تي آءٌ ننڊ مان چرڪ ڀري جاڳي ٿو پوان.“ اها ڳالهه ڪندي هن جي اکين ۾ ڳوڙها لهي اچن ٿا.

پيپلز پارٽيءَ ۾ اهڙا هزارين ڪارڪن آهن، جن کي هن جيلي وانگر اوندهه کان سواءِ ڪجهه نظر نٿو اچي. جيتوڻيڪ هيءُ ڏک صرف پيپلز پارٽيءَ جي ڪارڪنن جو نه پر ملڪ جي هر ماڻهوءَ جو ڏک بڻجي ويو آهي. ڇو ته هن سانحي، منهنجي دوست وانگر هر ماڻهوءَ کي اهو سمجهائي ڇڏيو آهي ته ڪو قومي سانحو دل تي صدمو بڻجي ڪيئن گذرندو آهي. هيءُ هڪ اهڙو ڏک آهي، جنهن جي اظهار لاءِ لفظ به ساٿ ناهن ڏيندا. عام ماڻهوءَ کان وٺي، باشعور ۽ پڙهيل لکيل ماڻهو به اڄ ڏينهن تائين هڪ ٻئي کي ايس ايس ايس وسيلي نعرا ۽ شعر موڪلي، درد هلڪو ڪرڻ ۾ رڌل آهن. هر ماڻهو سنڌ جي هن عظيم نياڻي ۽ شهادت جو اعليٰ رتبو حاصل ڪندڙ پيڻ کي پيٽا ڏيڻ لاءِ لفظن جا سهارا تلاش ڪري رهيو آهي. موبائل فون جي ميمري نئين سال جي مبارڪباد وارن نياپن بجاءِ تعزيتي پيغامن، شعرن ۽ بينظير کي ڏنل پيٽائن وارن ميسيجن سان پرڄي وئي آهي.

سره جهرن ڏينهن ۽ سياري جي سرد راتين ۾ جڏهن سڄي ملڪ ۾ ويرانيءَ جو واسو هوندو آهي، ان وقت پيپلز سيڪريٽريٽ اسلام آباد ۾ شهيد بينظير جي پورٽريٽ اڳيان سوين ماڻهو روزانو گلدستا ۽ تعزيتي ڪارڊ رکڻ لاءِ ايندا رهن ٿا. راولپنڊي جي جنرل اسپتال وٽ سندس هڪ وڏي پورٽريٽ تي پيل گلن جا هار روزانو تازا ٿيندا رهن ٿا. ڳڙهي خدا بخش ۾ اڃا به هر وقت سوين ماڻهو سندس قبر ۽ اباڻي گهر آڏو ماتي

ڪپڙن ۽ سوڳوار چهرن سان ويٺل ڏسجن ٿا. سڄي ملڪ ۾ محرم کان اڳ ئي ماتر واري ڪيفيت آهي. اهڙي وقت ۾ اها ڳالهه وڌيڪ درست لڳي ٿي ته ڀتن کي حياتيءَ کان به وڌيڪ مرتئي کان پوءِ مڃتا ملندي آهي ۽ سندن وجود جو احساس وڌيڪ شدت سان سندن غير موجودگيءَ ۾ ئي محسوس ڪيو ويندو آهي. هن پيري ”هر گهر سي پتونڪلي گا“ وارو نعرو جيان ئي نعرو عام ماڻهو به هڻندي ٻڌجن ٿا.

ايندڙ وقت ۾ ڪٿي ڇا به ٿئي، پر حقيقت ۾ جيترو نقصان ٿي چڪو آهي، تنهن جو ازالو قطعي ۾ ممڪن نه آهي. لڳي ٿو ته پاڪستان ۾ جمهوريت جي اميد، تبديليءَ جا آسرا ۽ خواب مٽيءَ ۾ ملي ويا آهن.

مٽيءَ منجهه ملي ڪي ماڻهو ڇڏي وڃن ٿا واس
تن جي سار ۾ سالن تائين، سارو لوڪ اداس!

(روزاني ڪاوش، حيدرآباد)

هوءَ، ديس جي وجود ۾

پڳي هڏ جئن ڏڪندي رهندي!

امير مندرو

هوءَ ٻرھ جي رنگن جي پوشاڪ پائي، ڏکي ديس جي دامن تي پکي ٿي
 لٿي هئي. آمريت جي انهن اذيتناڪ ڏينهن ۾ هوءَ هڪ ڏيڏ ۽ حوصلو هئي.
 جيتوڻيڪ ميرن، پيرن، چوڌرين ۽ جاگيردارن جي محلن ۾ قيد سياست جي
 رقاصه کي غريبن ۽ مزدورن جي جهوپڙين اڳيان گوڏا کوڙائيندڙ لاڙڪاڻي جي
 راڻي جو وچوڙو به ڪو هلڪو گهاءُ نه هو پر وطن واسي اهو سور به سهي ويا.
 چو ته سندن ڦٽن تي پٽا رکڻ لاءِ ڏلفي جي پنڪي جو موجود هئي. اها گلابي
 گلن جهڙي پنڪي، جنهن کي وقت لطيف جي سورمي سسئي ثابت ڪيو.
 جنهن وٽ هماليه کان وڌيڪ حوصلا هئا ۽ جنهن جي هڪڙي نسڪار ۾ وڃ
 وراڪي جهڙو تجلو ۽ طاقت هئي. پٺاڻي صديون پهرين ”آڏو ٽڪر ٿر، مٿان
 روهه رتيون ٿئين“ جهڙي ست جڙ ته انهيءَ سڄ وڙاءِ سورميءَ لاءِ ئي سر جي
 هئي. جنهن جي هڪڙي مڪل سبب آمريتي حامين جو خون پاڻي ٿيندو
 هو. جنهن جي همت ۽ بهادري وڏا ڪوٽ ۽ برج پور پور ڪري ڇڏيا هئا.
 جاگيرون هن جي جرئت اڳيان جهڪي پيون ۽ گادين هن جي بلند ڪردار
 کي ڪنڌ مٿي ڪئي ڏٺو.

هوءَ دنيا جي سياسي آڪاش تي همت ۽ ڏاهپ جو سڄ بڻجي اڀري
 هئي. سنڌ جي هن سدا سديجي نياڻي تحريڪن جي سرواڻي به ڪئي ته
 جيلن جي باريڪن ۾ تنهائين ۽ تڪليفن جا عذابناڪ ڏينهن به ڏٺا. هن

پنهنجي پياري پاپا جي آگر پڪڙي بين الاقوامي سياست جا ورڻ وڪڙن تي مشتمل پيچرا به لنگهيا ته پنهنجي مٿان آيل قيامت جون ڪئين گهڙيون به برداشت ڪيائين. جن کي رقم ڪرڻ لاءِ هن ويڳاڻي وطن وٽ ڪوبه اياز سرويچ ۽ منشي نه بچيو آهي. منهنجي دور جا ڪوي خبر نه آهي ته ڪهڙي پالمرادي زندان ۾ قيد بڻجي ويا آهن!

اها رات، جيڪا هن جي آخري رات هئي، پنهنجي پياري پاپا سان! جنهن ۾ هن کيس ويندي ويندي غريب ماڻهن جي ڀارت به ڪئي هئي ته اهو به سبق ڏنو هئائين ته ڊڪٽيٽر هڪ خوفناڪ جانور ٿيندو آهي، جنهن کي پيچري ۾ بند ڪرڻ ضروري هوندو آهي. ڪنهن کي ڪهڙي گل ته هوءَ راجستاني مورن جهڙو لباس پهريل پدمڻي ساڳئي پنڊيءَ ۾ ئي موت جو ڪاج بڻجندي. جنهن پنڊيءَ کان هوءَ پنهنجي ”پاپا“ جو لاش به وصول ڪري چڪي هئي. هن لتيل ڪاروان کي سنڀاليو هو ۽ جدوجهد جي علم کي ڪنهن ماهر رفوگر جيان چٽيون به هنيون هيون. هڪ طرف وقت جي ڊڪٽيٽر قوم جي محبوب قائد ۽ سندس پيءُ کي قتل ڪري ڇڏيو ته ٻئي طرف سڀ پوتار، سردار، ملڪ، رئيس ۽ مير پير هڪ هڪ ٿي هن کان منهن مٽي ويا هئا. هر ڪنهن وٽ ڀڄڻ جا پنهنجا بهانا هئا. ڪنهن کي لنڊن ۾ چيڪ اپ ڪرائڻو هو ڪنهن کي ضياءَ جي مجلس شوري ۾ ميمبر ٿيڻو هو ته ڪنهن کي ڪيتيون آباد ڪرڻيون هيون. هوءَ پوءِ به اٽل بيٺي رهي. سندس ڪارڪن سرن تي ڪفن ٻڌي هن سان شريڪ سفر رهيا. تاريخ ڪيترا ئي اذيت ڀريا منظر ڏٺا هوندا، پر ڇا اها اذيت پري گهڙي نه هئي، جڏهن هوءَ اڪيلي چوڪري پنهنجي ”پاپا“ جي تڏي تي ويهي، تعزيتون وصول ڪري رهي هئي ۽ سنڌ خون جا ڳوڙها ڳاڙي رهي هئي؟. جلاوطن ڀائرن مير ۽ شاهنواز جي غير موجودگيءَ ۾ هوءَ پيءُ جي غم کي طاقت ۾ تبديل ڪرڻ وارو ڪم نهايت همت ۽ بهادريءَ سان سرانجام ڏيئي رهي هئي ته وري پنهنجن غريب ڪارڪنن کي آڻتون ڏيڻ لاءِ پنڌ به ڪري رهي هئي. بدين جي غريب ڪارڪن عثمان قريشي جو اڱڻ اڄ به هن جي انهن ڏينهن جي ساروئين سان مهڪي ٿو جڏهن هوءَ سندس جيل ۾ هئڻ دوران فوت ٿيل پٽ جي تعزيت لاءِ ”ڪچي پاڙي“ ۾ اچي پهتي هئي.

اڃ به پيپلز پارٽيءَ جي قيادت لاءِ ڀتو لفظ ڪرنگهي جي هڏيءَ جهڙي حيثيت رکي ٿو ته ان جي پويان شهيد ذوالفقار علي ڀٽي جي خاندان جي انهن قربانين جو ڪرشمو آهي. جنهن ۾ هنن پتنگن جيان وڃي ”شهادتن“ کي ڳلي لاتو آهي. انهيءَ سرفروشيءَ واري باغي ڪيفيت کي پاڻ ”ڀٽڪي“ به چئي سگهون ٿا، جيڪا ”ڀٽڪي“ هر ڪنهن جي دل گزري جي ڳالهه به نه آهي. هوءَ ائين ڪارڪنن جي هجڻ ۾ ”جيئي ڀٽو“ جا نعرا هڻندي جڏهن ضياءَ جهڙي ڊڪٽيٽر لاءِ وقت سوڙهو ڪندي رهي، تڏهن هوءَ پڃري ۾ بند ٿيڻ واري خوف ۾ مبتلا ٿيڻ لڳو هو. اهي ڏينهن بينظير ۽ پيپلز پارٽي لاءِ نهايت ئي امتحان وارا ڏينهن هئا. سنڌ تڏهن به جلي اٿي هئي. بي بي سي ۽ مارڪ ٽيلي انهن ڏينهن جا ڏي هئا. جڏهن موريه ميهڙ ۽ دادوءَ ۾ ڊائيوٽي ڊول پٽ قتل ٿي رهيا هئا. هوءَ پوءِ جلاوطن ٿي ته تحريڪ اڃا به وڌيڪ زور ورتو. هڪ اميد اندر ۾ اسرڻ لڳي ۽ هر گهر جي اڱڻ ۾ بينظير ڪنهن وڻ جيان وڻ لڳي. قوم انهيءَ وڻ جي آبياري پنهنجي خون سان ڪئي ۽ اياز تڏهن ئي لکيو هو ته:

تون هڪ ڏينهن آخر موتي ايندينءَ

ڪا سج سنهري شال ڍڪي

تلوار هٿن ۾ لوڏيندي

۽ لوئيءَ هيٺان ڍال ڍڪي!

۽ اهو ڏينهن به آيو جڏهن لاهور جي آسمان تي سج هن کي سلامي ڏني. جنرل ضياءَ هن جي خوف ۾ جيڪا لولي لنگڙي جمهوريت بحال ڪئي هئي، ان ڏينهن سا سندس هڪ حڪم اڳيان واريءَ سندو ڪوٽ هئي. انهيءَ ڏينهن آمريت ۽ ڊڪٽيٽر شپ جو آدم خور پڃري ۾ بند ٿيڻ جي خوف کان لرزي رهيو هو پر هن سهڻ ۽ صبر جو انتهائي ڏاهپ وارو ڍڪ پيٽو. پوءِ وقت تڪڙو تڪڙو تاريخ جا ورق ورائيندو رهيو. اها گهڙي به آئي. جڏهن آڪاش کي لکڻو پيو ته:

زندگيءَ جي ذليل گهڙين ۾

ضياءَ جي موت جي خبر آهين!

اهو ضياءَ جيڪو الذوالفقار جي خوف کان راتيون جاڳي گذاريندو هو سو پاڻ ته اجل جو شڪار ٿي ويو پر پنهنجي پويان ”پتو جين“ سان جنگ جوڙڻ لاءِ پنهنجيءَ باقيات جوار ڪٽ بچ ڇڏي ويو. هوءَ ملڪ جي وزير اعظم ٿي ۽ ضياءَ جي باقيات پنهنجو مشن پورو ڪرڻ ۾ لڳي وئي ڊڪٽيٽر شپ جو ديو هن جي ٻنهي دور حڪومتن ۾ پيجري ۾ بند نه ٿي سگهيو. جيتوڻيڪ هن لک ڪوششون ڪيون، پر نتيجي ۾ کيس وري به اقتدار تان هٽ ڏوڙا پيا.

هن جي ٻئي دور حڪومت ۾ کيس پنهنجي ”شينهن ڀاءُ مير بابا“ جو صدمو به سهڻو پيو. ضياءَ جي باقيات جو هن جي روح مٿان اهو خطرناڪ حملو هو جنهن کيس صفا جهوري وڌو. نه ته هوءَ ته ايتري بهادر هئي، جو پنهنجي شهيد پيءُ ۽ شهيد ڀاءُ شاهنواز جا ”جنازا“ هٿن سان دفن ڪرڻ جي باوجود هن جي حوصلي کي ڌري برابر به لوڏو نه آيو پر ڪراچيءَ جي اها شام هن مٿان قيامت بنجي ڪٽڪي هئي. هن لاءِ اهو لاڙڪاڻي جو سفر سمورن پنڌن کان ڳرو هو ۽ انهيءَ پڄاڻان وقت هن سان انيڪ ويساھ گهاٽيون ڪيون. لطيف جي هيءُ سورمي ۽ موهن جي دڙي جي پنج هزار سالهه تهذيب جي وارث ڪيترين ئي سازشن جو شڪار ٿي. هوءَ پيا ته سمورا گهاٽا سهي وئي، پر بيوفائين ۽ ويساھ گهاٽين جا خنجر هن جي ارڙي وجود کي رتور ڪري ويا.

ڊسمبر 2007ع جي شام محترم ٽي حملو ڪيو ويو ان ڏينهن جڏهن مٿس ڪراچيءَ ۾ حملو ڪيو ويو هو تڏهن ئي هوءَ گهڻو ڪجهه سمجهي وئي هئي. پر ڌرتيءَ جي اڏول ڌيءَ لاءِ موٽڻ مهڻو هو. هوءَ ”ليٽ ڪر جهپٽنا ۽ جهپٽ ڪر ليٽنا“ وارين حڪمت عملين ۽ آڏاڻن کان واقف هوندي به، خوفزدہ نه ٿي. هن جا آخري جلسا سندس سمورين غلطين جو ازالو هئا ۽ گلي ۾ گل رتا پائي، هوءَ شهيدن جي قافلي جي سرتاج سنڌ رائي، پنهنجا سڀ حساب چڪائي وئي.

اڄ سنڌ هن جي وڇوڙي تي ماتم ڪدو بڻيل آهي ۽ هر گهر ۾ تڏو وڇايل آهي. ڇو ته هن جي شهادت انهن ٽيهن سالن جي آسن، اميدن ۽ خوابن جي شهادت آهي، جيڪي ساڻس سلهاڙيل هئا. ڀٽي صاحب جي شهادت کان وڌيڪ هن جي شهادت تي جيڪو رد عمل سامهون آيو

آهي. انهيءَ جو هڪ وڏو سبب اهو به آهي ته بينظير کي هڪ نسل وٽ جيان پاليو هو. هن جي ارڏائين کي اولاد جيان درگذر ڪيو هو ۽ هن سان پنهنجن واري پيار جهڙا رنج رساما رکيا هئا. سنڌيءَ ۾ چوندا آهن ته ”جائي کان نپياج عزيز هوندو آهي“ ۽ هيءُ وچوڙو شفيق محبتن ۽ پيار پري آبياريءَ جو وچوڙو آهي، جنهن کي شايد صديون وساري نه سگهجي. مودن جي قافلي جي س رواٽ هوءُ سنڌ راڻي. ورهين تائين هن ديس جي وجود ۾ پيڳي هڏ جيان ڏڪندي رهندي جڏهن به اتر واءُ ورندا. ته هن جي ياد جا سِر به سرير ۾ نسري پوندا.

(روزاني ڪاوش، حيدرآباد، 22 جنوري 2008ع)

مادر! مون موت، پستا پرائيو...

آڪاش سنٽورائي

اوپر جي ڌيءَ ڪڏهن سوچيو به نه هو ته جنهن شهر ۾ سندس والد ۽ ملڪ جي پهرئين چونڊيل وزيراعظم ذوالفقار علي ڀٽو کي شهيد ڪيو ويندو ان ساڳي ئي شهر ۾ کيس به زندگيءَ جا پسامه پورا ڪرڻا پوندا. اڄ ڌرتيءَ کان وٺي آسمان تائين هڪ سوڳ آهي. هڪ سڪتو آهي. ماڻهن جو خبر ٻڌندي ئي ساهه رکجي وڃي ٿو هر ماڻهو سڪتي ۾ اچي وڃي ٿو هڪ ٽيون سج لهي ويو ملڪي تاريخ جو هڪ ٻيو وڏو الميو ٻي وڏي المناڪ خبر. وڏو ظلم. وڏو قهر. . . ”بينظير ڀٽو راولپنڊي ۾ خودڪش به ڌماڪي ۽ فائرننگ ۾ شهيد ٿي وئي“. . . !!! هڪ خبر وڏو جبر ڪري وئي. ڪنهن کي به پنهنجي ڪنن ۽ اکين تي يقين نه پئي آيو ته ”بينظير ڀٽو شهيد ٿي وئي آهي“ اهو جملو ڪير به قبول ڪرڻ لاءِ تيار نه هو پر ڀٽو خاندان سان ظلم جي انتها جو سلسلو جاري رکيو ويو. ڀٽو خاندان جي شهيدن واري لسٽ ۾ ”هڪ“ جو واڌارو ڪيو ويو هن هيڏي وڏي المناڪ سانحي تي لکڻ لاءِ ڪنهن وٽ لفظ ملندا. ڪهڙا لفظ آهن. جن سان هن المناڪ سانحي جو نوحو لکجي. اڄ ته فضائن ۾ ئي ماتم آهي. رستن تي ماتم آهي. ملڪ جي پهرئين وزيراعظم لياقت علي خان کي راولپنڊي ۾ شهيد ڪيو ويو ملڪ جي پهرئين چونڊيل وزيراعظم کي راولپنڊي جي ڪال ڪونٽريءَ ۾ قاهي تي لتڪائي شهيد ڪيو ويو اسلامي دنيا ۽ پاڪستان جي پهرين عورت وزيراعظم هئڻ جو اعزاز رکندڙ بينظير ڀٽو کي پڻ راولپنڊي ۾ ئي شهيد ڪيو ويو جون جي گرم ڏينهن ۾ جنم وٺندڙ بينظير

پتو کي سياري جي سرد ڏينهن ۾ شهيد ڪيو ويو. اڄ پوري دنيا ۾ سڪتو ڇانيل آهي. پوري دنيا ۾ بينظير جي پرستارن ۾ سوڳ آهي. بينظير پتو جهڙي بهادر عورت شايد ئي ڪا هن دنيا ۾ آهي، جيڪا زندگيءَ جي ڪنهن به لمحې ۾ ڪنهن به آمر، جابر، دهشتگرد ۽ ظالم کان نه ڊنهي. 18 آڪٽوبر 2007ع تي 8 سالن جي جلاوطنيءَ کان پوءِ ڪراچيءَ پهچڻ تي جيڪو بينظير پتو جو شاندار استقبال ڪيو ويو اهو شايد سندس دشمنن کان هضم نه ٿي سگهيو. 18 آڪٽوبر تي خودڪش بم حملن ۾ سوين ڪارڪنن جي شهيد ٿيڻ کان پوءِ به بينظير پتو جي چونڊ جلسن ۾ هزارين ماڻهن جي شرڪت ان ڳالهه جي نشاندهي ڪري رهي آهي ته بينظير پتو ئي هن ملڪ جي مقبول ليڊر آهي. 18 آڪٽوبر جي سانحي ۾ شهيد ٿيل ٺٽي جي هڪ ڪارڪن جي امڙ جي حالت اڄ الائي ڪهڙي هوندي جنهن پنهنجي پٽ جي شهادت تي چيو هو ته ”مون کي پٽ جي شهادت جو ڏک ضرور آهي پر بينظير پتو لاءِ پٽ جي شهادت تي خوشي به آهي.“ اڄ اهڙين لکين عورتن، لکين مردن ۽ لکين نوجوانن جي پيڻ پاڻ شهيد ٿي وئي آهي، اها بينظير جنهن جي جيئڻ ۽ حياتيءَ جا نعرا ٻاٽا ٻول ٻولين ڏٺو معصوم ٻار کان وٺي عمر جي آخري حصي ۾ پهتل پيرس به هڻندا هئا.

بينظير پتو 21 جون 1953ع تي جنم ورتو هن آمريڪا ۽ برطانيا جي مشهور يونيورسٽين مان تعليم حاصل ڪئي، هوءَ پهرين ايشيائي عورت هئي، جنهن کي آڪسفورڊ يونيورسٽي جي يونين جي سربراهي مائٽ جو اعزاز مليو. آڪسفورڊ ۾ ئي تعليم دوران مارگريٽ ٿيچر اپوزيشن اڳواڻ جي حيثيت ۾ بينظير پتو کي ”هاٽوس آف ڪامنز“ ۾ ڄاڻهه ٿي گهرايو. بينظير پتو لاءِ هڪ شاگردياڻيءَ جي حيثيت ۾ اهو يادگار واقعو هو. آڪسفورڊ ۾ ئي پڙهڻ دوران بينظير پتو تقرير جو فن سکي ۽ سندس شخصيت ۾ اعتماد پيدا ٿيو شروع ۾ بينظير پتو کي سياست ۾ اچڻ جو شوق نه هو ۽ ذوالفقار علي پتو کيس عالمي سطح جي سفارتڪار بڻائڻ پئي گهريو جنهن ڪري ئي پتو صاحب اهم عالمي سفارتڪاريءَ ۾ بينظير پتو کي پاڻ سان گڏ رکندو هو. لاهور ۾ اسلامي سربراهي ڪانفرنس دوران بينظير پتو پڻ لاهور ۾ موجود هئي، شمل وڃڻ وقت به ذوالفقار علي پتو بينظير کي پاڻ سان گڏ وٺي ويو هو. پتو حڪومت ۾

بينظير ڀٽو ڪجهه عرصي تائين پرڏيهي آفيس ۽ وزيراعظم سيڪريٽريٽ ۾ ڪم ڪيو ۽ سفارتڪاريءَ جي عملي تربيت به حاصل ڪئي. بينظير ڀٽو پنهنجي والد جي شهادت کانپوءِ سياست ڏانهن آئي. 1986ع ۾ بينظير لاهور ۾ قدم رکي پنهنجي سياسي ڪيريئر جي شروعات ڪئي. جنرل ضياءَ الحق ۽ سندس ساٿين کي يقين هو ته ذوالفقار علي ڀٽو جي شهادت کان پوءِ ڀٽو خاندان مايوس ٿي سياست ڪرڻ ڇڏي ڏيندو ۽ پاڪستان ۾ پيپلز پارٽي تاريخ جو حصو بڻجي ويندي پر بينظير ڀٽو پنهنجي ماءُ بيگم نصرت ڀٽو سان گڏ جڏهن سياست جي ميدان ۾ آئي ته پوري دنيا کي ڏندين آڱريون اچي ويون، ڀٽي کي ڦاهي ملڻ کانپوءِ بيگم نصرت ڀٽو ۽ بينظير ڀٽو جي پرعزم ۽ جرئت منڊاڻي فيصلو کانپوءِ پاڪستان جي عوام جي دلين ۾ ڀٽو روان دوان آهن. بينظير ڀٽو جي زندگيءَ جو مشڪل ترين دور سکر سينٽرل جيل ۾ نظر بنديءَ دوران گذريو. اهڙيءَ ريت بينظير ڀٽو جدوجهد ڪندي مسلم دنيا جي پهرين عورت وزيراعظم هجڻ جو اعزاز ماڻيو. ملڪ جي 2 ڀيرا وزيراعظم رهندڙ بينظير ڀٽو ٽيهر وزيراعظم لاءِ پارليامينٽ جي چونڊ ۾ اليڪشن مهم هلائيندي شهادت ماڻي. اڄ بينظير ڀٽو جو گجگوڙ ڪندڙ اڄ هوائن جي سرگرم ۾ ماتر آهي، ڳڙهي خدا بخش ڀٽو جي قبرستان ۾ هڪ وڌيڪ ”ڀٽو“ کي آخري آرام گاه ڏئي ويندي اڄ بينظير ڀٽو جي شهادت تي اهڙي ڪابه اڪ نه هوندي جيڪا آلي نه ٿي هجي، ڇاڪاڻ ته بينظير ڀٽو جي شهادت هڪ اهڙو ڏک آهي، جنهن جي ڪابه پڄاڻي ناهي، ڪوبه انت ناهي. اڄ اوڀر کان اڀرندڙ سج به سوڳوار هو. ”اوڀر جي نياڻي“ جي شهادت تي اوڀر کان نروار ٿيندڙ صبح جا ڪرڻا اداس هئا. انهن ڪرڻن جي اداسي هڪ تاريخ لکي آهي. هڪ تاريخ، جنهن کي ڪڏهن به وساري نه سگهجو.

دبا سڪو توڳلا دبا دو

بجها سڪو توڳلا دبا دو

گلا دبي گا، حشر هوگا.

ديڻا بجهي گا، سحر هوگي.!!!!

(روزاني ڪاوش، حيدرآباد، 28 ڊسمبر 2007ع)

خوشبوءَ جو قتل

جڻه پر ڪاش مورائي

هوءَ جيڪا بهار جي خوشبودار هوا جي جهوٽي جيان هئي. هوءَ جيڪا اداس دلين لاءِ آئت، مايوس ماڻهن لاءِ همت، ملڪ لاءِ اڪيلو آسرو جمهوريت پسندن لاءِ اميد جو آخري ڪرڻو هئي. هوءَ جيڪا جڏهن لکين ماڻهن جي ميڙ ۾ جڏهن مسڪرائي نمرن جو جواب ڏيڻ لاءِ هٿ کڻندي هئي ته غريبن کي غربت، بڪايلن کي بڪ ۽ بيروزگارن کان بيروزگاري وسري ويندي هئي. هر طرف ڄڻ ته خوشين، اميدن ۽ سنهري خوابن جا گل ٽڙي پوندا هئا. هوءَ جيڪا جڏهن ملڪ کان پري هوندي هئي ته سندس غير موجودگيءَ ۾ ته سندس هٿن جو احساس سڄي ملڪ جي جمهوريت پسند عوام لاءِ آئت جو سبب بڻبو هو ۽ اهي ان آس سهار تي هائي آمريت جا ڪارا ڪڪر جلد هٽي ويندا. پنهنجي جدوجهد جو سفر اڃا به وڌيڪ تيزيءَ سان جاري رکندا هئا. هوءَ جڏهن ملڪ ۾ پنهنجي ماڻهن ۾ پنهنجي ماروڙن ۾ پنهنجي ڏيهه واسين ۾ هوندي هئي ته هر ڪو کيس پنهنجي چپر چانو سمجهندو هو ۽ ان گهڙيءَ ڪوبه نٿو ڪونه هوندو هو ڪوبه اڀاڻ ڪونه هوندو هو ڪوبه مايوس نه هوندو هو. هر طرف هڪ ئي گونج ٿي ويندي هئي ته ”آئي آئي بينظير. چاڻي چاڻي بينظير“.

پر وقت جي ويرين، خوشين جي ويرين، روشنين جي ويرين، جمهوريت جي ويرين، مسڪراهن جي دشمنن، روشن خيالي جي ويرين، عوامي خوشحاليءَ جي دشمنن، پيار جي ازلي ويرين کي اهي خوشيون،

اهي آسون، اهي اميدون، اهي آتتون بلڪل نه وڻيون ۽ انهن روشنيءَ کي وسائي ڇڏيو. ان خيال سان ته هاڻي ڪوبه خوشين جي آس نه رکندو هاڻي ڪوبه خوشحاليءَ جي اميد نه رکندو ڪوبه جمهوريت جي جدوجهد نه ڪندو هاڻي ڪوبه اک کڻي انهن پيانڪ اکين ۾ ڏسڻ جي ڪوشش نه ڪندو جيڪي پنهنجي ناپاڪ ارادن سان اسان جي خوشين جو قتل ڪري رهيا آهن.

پر اسان نه بلڪه اهي پليل آهن. رت جي هر بوند اميدن جا نوان ڏيڻا ٻاريندي ۽ خاتمو عوام جي اميدن جو نه پر انهن مڪروه چهرن جو ٿيندو. شهيد ذوالفقار علي ڀٽي جي پنڪي جيڪا وڏي ٿي سندس جانشين بڻي اها نه رڳو پاڪستان پر اسلامي دنيا توڙي سڄيءَ دنيا جي اهم ترين ۽ مقبول ترين اڳواڻن مان هڪ هئي. هوءَ ان شهيد ڀٽي جي نياڻي هئي، جيڪو اسلامي دنيا جي ٻڌيءَ جي علامت هو ۽ ان کي جڏهن دنيا جي لڏ سڍڻ پنهنجي لاءِ خطرو سمجهيو تڏهن انهن پنهنجن چاچن معرفت کيس رستي تان هٽائي ڇڏيو ۽ ان وقت هنن اهو سمجهيو ته اهو باب بند ٿي ويو آهي پر ائين نه ٿيو ۽ بينظير ڀٽو جدوجهد، ان مشن ۽ ان قافلي کي انهيءَ جاءِ تان اڳتي وڌايو جتي سندس محترم والد ڇڏي ويو هو. هوءَ مقبوليت جي ميدان ۾ پنهنجي پيءُ کان به اڳتي نڪري وئي، اهوئي سبب هو جو 2 پيرا سندس حڪومت اچڻ ۽ هر پيري اليڪشن ۾ سندس پارٽي پاران سڀ کان وڌيڪ ووٽ کڻڻ باوجود کيس سڪ سان حڪمراني ڪرڻ نه ڏني وئي، نه وري کيس عوامي مسئلا حل ڪرڻ لاءِ فري مينڊيٽ ڏنو ويو. انهن سمورين رڪاوٽن بينظير ڀٽو کي جمهوريت لاءِ جدوجهد هلائڻ کان روڪڻ جي هر ممڪن ڪوشش ڪئي پر هوءَ ته خوشبوءِ جي ان جهونڪي وانگر هئي، جيڪا پنهنجي منزل ڀاڻ ٺاهي وٺندي آهي. شهيد ڀٽي کانپوءِ پاڪستان تي مسلط ٿيل هر آمر اها ڪوشش ڪئي ته هو پيپلز پارٽي يا بينظير ڀٽو کانسواءِ هتان هتان ڪڪ پڻ گڏ ڪري هلائيندو. ماڻهن کي ڀلائيندو ۽ پنهنجو مقصد ڪيندو پر سڀ منهن پر ڪريا.

هن حڪومت به اهڙي ئي ڪوشش ڪئي پر نيٺ کين وري به مشرق جي نياڻيءَ ڏانهن ڏسڻو پيو هوءَ جڏهن پاڪستان موٽي ته ڪراچيءَ ۾ عوام جي سمنڊ ڇوليون هڻي سندس مقبوليت جي سند تي مهر هڻي ۽ اها

مقبوليت ڪجهه اندر جي ڪارن کي نه وڻي ۽ ان جو نتيجو اهڙي سانحي جي صورت ۾ سامهون آيا، جنهن بابت سوچڻ تي به دل نٿي چوي اڃا اسان 18 آڪٽوبر واري سانحي جي سورن کي صحيح طرح وساري نه سگهيا آهيون ته هي گهرو گهڙاءُ اندر کي ڇهڪ ڏئي ويو آهي، خبر ناهي ته هاڻي ڇا ٿيندو. اهي ماڻهو جيڪي هن چونڊ مهل دوران پراميد هئا ته هاڻي جمهوريت جو سج اڀرندو ۽ آمريت جي اونداهه ختم ٿيندي، ملڪ ۾ خوشحالي ايندي ۽ غربت دور ٿيندي، انهن وري پنهنجو منهن مونن ۾ ڏئي ڇڏيو آهي. مايوسي ڪفر آهي پر جڏهن چوڏس ماتر هجي ۽ ڪنهن به پاسي کان اميد جي ڪاروشني نظر نه اچي ته پوءِ مايوس نه ٿجي ته ڇا ڪجي!

اسان مايوس آهيون، ڏکويل آهيون پر اسان اميد ناهي ڇڏي اسان آس جو ڏيئو هيٺر به جلائي رکيو آهي، انڪري ته اسان چاهيون ٿا ته هيءُ ملڪ جيڪو عوام لاءِ ٺهيو جيڪو خوشحالي لاءِ ٺهيو جيڪو محبتن لاءِ ٺهيو ان تي ويرين جو وس نه هلي. ان ڪري دعائن سان گڏ اهو عزم به ڪرڻ گهرجي ته زندگي جيڪا روان رهڻي آهي، ان جي مستقبل کي ۽ ايندڙ نسلن کي ان قسم جي اندوهناڪ سانحن کان بچائڻ لاءِ ڪو نه ڪو گس، ڪو نه ڪو ڏس ضرور ڳولي ڪينداسين.

(روزاني عبرت، حيدرآباد، 28 ڊسمبر 2007ع)

ٻه اکر

سنڌ جي عظيم بهادر نياڻي شهيد بينظير ڀٽو جي شهادت کانپوءِ، انگريزي، اردو ۽ سنڌيءَ ۾ ڪيترائي ڪتاب ڇپجي بازار ۾ اچي چڪا آهن، ٿوري ۽ مختصر عرصي ۾ ئي، اسان جي ان شهيد نياڻيءَ جي حوالي سان ايترا ڪتاب اچي ويا آهن جو شايد ئي ڪنهن موضوع تي ٽڪڙ ۾ ايڏا ڪتاب آيا هجن، اخبارن ۾ ڪيترو ئي لکيو پيو وڃي. هر ماڻهو پنهنجي پنهنجي نقطه نظر کان، سنڌ جي مان مٿانهون ڪندڙ هن شهيد نياڻيءَ کي، پنهنجن لفظن جي پيٽاڏڻي رهيو آهي.

شهيد بينظير ڀٽو جي شخصيت ايڏي ته عالمگير آهي ۽ ان جي شخصيت جا ايترا ته پهلو آهن جو ان تي ڪيترو ئي لکجڻ لاءِ اڃا ڪيترا ئي موضوع پيا آهن.

ان ۾ ڪوبه شڪ ڪونهي ته سنڌيءَ ۾ آيل ڪتابن ۾ اخباري ڪالمن جو هيستائين ورجاءُ ئي ٿيندو رهيو آهي ۽ ڪيترن ئي ڪتابن ۾ ڪجهه مضمونن کانسواءِ، ڪافي مضمون ساڳيا آهن.

سنڌي ساهت گهر طرفان هن کان اڳ ”اي سنڌ ڄاڻي“ ڪتاب ڇپجي مارڪيٽ ۾ اچي چڪو آهي. جنهن کي اسان جي نوجوان دوست ذوالفقار هاليپوٽي مرتب ڪري ڏنو هو. ان ۾ ايڪيٽاليهه مضمون هئا، پر عجلت ۾ مرتب طرفان، رٿوف نظاماڻي جي هڪ مضمون کي، ساڳي ڪتاب ۾ ٻه دفعا ڏنو ويو.

هن ڪتاب ۾ آيل مضمون به ظاهر آهي ته مختلف اخبارن جي زينت بنجڻ کانپوءِ، ڪجهه ڪتابن ۾ به اچي چڪا آهن. سنڌي ساهت گهر طرفان مضمونن جا هاڻي جيڪي به ڪتاب ايندا، اهي مضمون سنڌي ساهت گهر جي طرفان ايندڙ ٻئي ڪنهن ڪتاب ۾ نه هوندا. جيئن هن کان اڳ آيل ڪتاب ۾ آيل مضمون سمورا ٻيا آهن. اهو خيال رکيو ويندو ته جيڪو ڪتاب سنڌي ساهت گهر طرفان اچي ان ۾ آيل ٻين ڪتابن ۾ مضمونن جي هڪجهڙائي نه هجي.

حيدرآباد سنڌ

ناز سنائي

2- مارچ 2008

پڙهندڙ نسل . پ ن

The Reading Generation

1960 جي ڏهاڪي ۾ عبدالله حسين ”اُداس نسلين“ نالي ڪتاب لکيو. 70 واري ڏهاڪي ۾ وري ماڻِڪَ ”لڙهندڙ نسل“ نالي ڪتاب لکي پنهنجي دورَ جي عڪاسي ڪرڻ جي ڪوشش ڪئي. امداد حُسينيءَ وري 70 واري ڏهاڪي ۾ ئي لکيو:
انڌي ماءُ جڻيندي آهي اونڌا سونڌا ٻارَ
ايندڙ نسل سَمورو هوندو گونگا ٻوڙا ٻارَ

هر دور جي نوجوانن کي اُداس، لڙهندڙ، ڪڙهندڙ، ڪڙهندڙ، پرنڊڙ، چرنڊڙ، ڪرنڊڙ، اوسيئڙو ڪندڙ، پاڙي، ڪاڻو، ڀاڄوڪڙ، ڪاوڙيل ۽ وڙهندڙ نسلن سان منسوب ڪري سگهجي ٿو، پر اسان انهن سڀني وچان ”پڙهندڙ“ نسل جا ڳولائو آهيون. ڪتابن کي ڪاڳر تان ڪڍي ڪمپيوٽر جي دنيا ۾ آڻڻ، ٻين لفظن ۾ برقي ڪتاب يعني e-books ٺاهي ورهائڻ جي وسيلي پڙهندڙ نسل کي وَڌڻ، ويجهڻ ۽ هِڪَ ٻئي کي گولي سَهڪاري تحريڪ جي رستي تي آڻڻ جي آسَ رکون ٿا.

پڙهندڙ نسل . پ ن The Reading Generation

پڙهندڙ نسل (پڻ) ڪا به تنظيم ناهي. اُن جو ڪو به صدر، عهديدار يا پايو وجهندڙ نه آهي. جيڪڏهن ڪو به شخص اهڙي دعويٰ ڪري ٿو ته پڪ ڄاڻو ته اهو ڪوڙو آهي. نه ئي وري پڻ جي نالي ڪي پئسا گڏ ڪيا ويندا. جيڪڏهن ڪو اهڙي ڪوشش ڪري ٿو ته پڪ ڄاڻو ته اهو به ڪوڙو آهي.

جهڙيءَ طرح وڻن جا پڻ ساوا، ڳاڙها، نيرا، پيلا يا ناسي هوندا آهن اهڙيءَ طرح پڙهندڙ نسل وارا پڻ به مختلف آهن ۽ هوندا. اهي ساڳئي ئي وقت اداس ۽ پڙهندڙ، ٻرندڙ ۽ پڙهندڙ، سُست ۽ پڙهندڙ يا وڙهندڙ ۽ پڙهندڙ به ٿي سگهن ٿا. ٻين لفظن ۾ پڻ ڪا خصوصي ۽ تالي لڳل ڪلب Exclusive Club نه آهي.

ڪوشش اها هوندي ته پڻ جا سڀ ڪم ڪار سهڪاري ۽ رضاڪار بنيادن تي ٿين، پر ممڪن آهي ته ڪي ڪم اجرتي بنيادن تي به ٿين. اهڙي حالت ۾ پڻ پاڻ هڪٻئي جي مدد ڪرڻ جي اصول هيٺ ڏي وٺ ڪندا ۽ غير تجارتي non-commercial رهندا. پڻن پاران ڪتابن کي ڊجيٽائيز digitize ڪرڻ جي عمل مان ڪو به مالي فائدو يا نفعو حاصل ڪرڻ جي ڪوشش نه ڪئي ويندي.

ڪتابن کي ڊجيٽائيز ڪرڻ کان پوءِ اهم مرحلو ورهائڻ distribution جو ٿيندو. اهو ڪم ڪرڻ وارن مان جيڪڏهن ڪو پيسا ڪمائي سگهي ٿو ته ڀلي ڪمائي، رڳو پڻن سان اُن جو ڪو به لاڳاپو نه هوندو.

پڙهندڙ نسل . پڻ The Reading Generation

پَننَ کي گليل اکرن ۾ صلاح ڏجي ٿي ته هو وس پٽاندڙ وڌ
 کان وڌ ڪتاب خريد ڪري ڪتابن جي ليگڱن، ڇپائيندڙن ۽
 ڇپيندڙن کي همٿائين. پر ساڳئي وقت علم حاصل ڪرڻ ۽ ڄاڻ
 کي ڦهلائڻ جي ڪوشش دوران ڪنهن به رڪاوٽ کي نه مڃين.
 شيخ اياز علم، ڄاڻ، سمجھ ۽ ڏاهپ کي گيت، بيت، سٺ،
 پُڪار سان تشبيهه ڏيندي انهن سڀني کي بمن، گولين ۽ بارود
 جي مد مقابل بيهاريو آهي. اياز چوي ٿو ته:
 گيت به ڄڻ گوريلا آهن، جي ويريءَ تي وار ڪرڻ ٿا.

... ..

جئن جئن ڄاڙ وڌي ٿي جڳ ۾، هو ٻوليءَ جي آڙ ڇڻن ٿا؛
 ريتيءَ تي راتاها ڪن ٿا، موتي منجهه پهڙ ڇڻن ٿا؛

... ..

ڪالهه هيا جي **سُرخ گُلن** جيئن، اڄڪلهه **نيلا پيلا** آهن؛
 گيت به ڄڻ گوريلا آهن.....

... ..

هي بيت اُتي، هي بم- گولو،

جيڪي به ڪٿين، جيڪي به ڪٿين!

مون لاءِ ٻنهي ۾ فرق نه آ، هي بيت به بم جو ساٿي آ،
 جنهن رڻ ۾ رات ڪيا راڙا، تنهن هڏ ۽ چم جو ساٿي آ -
 ان حساب سان اڻڄاڻائي کي پاڻ تي اهو سوچي مڙهڻ ته
 ”هاڻي ويڙهه ۽ عمل جو دور آهي، اُن ڪري پڙهڻ تي وقت نه
 وڃايو“ نادانيءَ جي نشاني آهي.

پڙهندڙ نسل . پ ن The Reading Generation

پَنَ جو پڙهڻ عام ڪتابي ڪيڙن وانگر رڳو نصابي ڪتابن تائين محدود نه هوندو. رڳو نصابي ڪتابن ۾ پاڻ کي قيد ڪري ڇڏڻ سان سماج ۽ سماجي حالتن تان نظر ڪڍي ويندي ۽ نتيجي طور سماجي ۽ حڪومتي پاليسيون policies اڻڄاڻن ۽ نادانن جي هٿن ۾ رهنديون. پَنَ نصابي ڪتابن سان گڏوگڏ ادبي، تاريخي، سياسي، سماجي، اقتصادي، سائنسي ۽ ٻين ڪتابن کي پڙهي سماجي حالتن کي بهتر بنائڻ جي ڪوشش ڪندا.

پڙهندڙ نسل جا پَنَ سڀني کي **ڇو، ڇا، ۽ ڪيئن** جهڙن سوالن کي هر بيان تي لاڳو ڪرڻ جي ڪوٺ ڏين ٿا ۽ انهن تي ويچار ڪرڻ سان گڏ جواب ڳولڻ کي نه رڳو پنهنجو حق، پر فرض ۽ اٽل گهرج unavoidable necessity سمجهندي ڪتابن کي پاڻ پڙهڻ ۽ وڌ کان وڌ ماڻهن تائين پهچائڻ جي ڪوشش جديد ترين طريقن وسيلي ڪرڻ جو ويچار رکن ٿا.

توهان به پڙهڻ، پڙهائڻ ۽ ڦهلائڻ جي ان سهڪاري تحريڪ ۾ شامل ٿي سگهو ٿا، بس پنهنجي اوسي پاسي ۾ ڏسو، هر قسم جا ڳاڙها توڙي نيرا، ساوا توڙي پيلا پن ضرور نظر اچي ويندا.

وڻ وڻ کي مون پاڪي پائي چيو ته ”منهنجا پاءُ
پهتو منهنجي من ۾ تنهنجي پَنَ پَنَ جو پڙلاءُ.“
- اياز (ڪلهي پاتم ڪينرو)

پڙهندڙ نسل . **پَنَ** The Reading Generation

سند سلامت

www.sindhsalamat.com

سند سلامت جو مشن ۽ مقصد سنڌي ٻوليءَ جي ڊجيٽلائيزيشن ۽ پکيڙ کي وسيع ڪرڻ آهي ۽ پڻ دنيا سان گڏ سندس رفتار سان هلڻ جو سانباھو آهي، ڇو ته تاريخ هميشه انهن قومن جو احترام ڪيو آهي جن پنهنجي علمي سرمايي جي حفاظت ڪئي آهي. سند سلامت پڻ پنهنجي ٻوليءَ جي بقاء خاطر سنڌي ٻوليءَ ۾ لکيل قيمتي ۽ ناياب ورثي کي ضايع ٿيڻ کان بچائڻ ۽ ان کي نه رڳو محفوظ رکڻ پر پنهنجي اديبن، ليکڪن، محققن ۽ شاعرن جي علم، هنر ۽ تخليق کي ڊجيٽلائيز ڪندي دنيا جي ڪنڊ ڪڙڇ ۾ موجود سنڌين تائين مفت ۾ آسانيءَ سان پهچائڻ جو عزم ڪيو آهي.

اسان جي خواهش هئي ته سنڌي مواد تي مشتمل هڪ اهڙو ڪتاب گهر قائم ڪجي جتي هر موضوع تي مشتمل ڪتاب موجود ملن. ڪتابن کي ڳولڻ ۽ ڏاڻوڻوڊ ڪرڻ اسان هجي ۽ ايندڙائيد سميت آئي فون يا ونڊوز آپريٽنگ سسٽم سميت هر قسم جي ڊوائيس تي آساني سان آن لائين پڻ پڙهي سگهجي.

۽ اهو سڀ ”سند سلامت ڪتاب گهر“ ذريعي ئي ممڪن ٿي سگهيو. اميد ته سند سلامت ڪتاب گهر ذريعي سموري دنيا ۾ موجود سنڌي نه صرف پر پور لاڀ حاصل ڪندا پر سند سلامت ڪتاب گهر کي وڌيڪ فائديمند بنائڻ لاءِ پنهنجو پورو ساٿ نڀائيندا.

books.sindhsalamat.com

سند سلامت ڪتاب گهر جي ايندڙائيد اپليڪيشن پلي اسٽور جي هن لنڪ تان ڏاڻوڻوڊ ڪريو:

<https://play.google.com/store/apps/details?id=com.sindhsalamat.book>